
ବାଛୁରୀ ଆସିଲା ଆତତଘରକୁ 


ବୈତରଣୀ ନଦୀରେ ପ୍ରତିଦିନ ଜୁଆର ଉଠେ | ସମୁଦ୍ର ତା' ପାଣିକୁ ଉପରକୁ ଠେଲିଦିଏ | ପୁଣି 
ଭଟ୍ଟା ଆସିଲେ, ସମୁଦ୍ର ସେ ପାଣିକୁ ଶୋଷିନିଏ | ଭଟ୍ଟା ସମୟରେ ନଦୀ ଖୁବଛୋଟ 
ଦେଖାଯାଏ, ପୁଣି ଜୁଆରବେଳେ ବୈତରଣୀ ନଦୀ ସମୁଦ୍ର ଭଳି ଭୟଙ୍କର ଦିଶେ | ବଡ଼ବଡ଼ 
ଜଳଜନ୍ତୁ ଓ କୁମ୍ଭୀରମାନେ ସେଥୁରେ ପହଁରନ୍ତି | ସୁବିଧା ସୁଯୋଗ ଦେଖ ସେମାନେ 
ଗାଇଗୋରୁ, ଛେଳି ମେଣ୍ଢା, ମଇଷି, ଘୁଷୁରି ଓ ମଣିଷଙ୍କୁ ମଧ୍ଯ ଝାଞ୍ଚମାରି ଧରି ନେଇଯାଆନ୍ତି | 


ସେହିନଦୀର ଦୁଇକୂଳରେ ଅନେକ ଗାଆଁ ରହିଛି | ସେ ନଦୀରେ ବହୁତ ପଙ୍କଥୁବାରୁ ତା' 
ଭିତରକୁ କେହି ପଶିବାକୁ ସାହସ କରନ୍ତି ନାହିଁ | ଲୋକମାନେ ଡ଼ଙ୍ଗାରେ ଯିବା ଆସିବା କରନ୍ତି | 
ନଦୀ ସେପଟରେ, ଏପଟ ଲୋକଙ୍କର ବି ବନ୍ଧୁ ବାନ୍ଧବ ରହିଛନ୍ତି | 


ଥରେ ଦକ୍ଷିଣ ଦିଗ ନଦୀକୂଳିଆ ଗାଆଁରେ ଗୋଟିଏ ଝିଅ, ଉତ୍ତର ଦିଗ ଗାଆଁରେ ବାହାହେଲା | 
ତାକୁ ଯୌତୁକ ହିସାବରେ ଗୋଟିଏ ଧଳା ମାଇବାଛୁରି ବା ଛଡ଼ା ଦିଆ ଯାଇଥଲା | ସେହି 
ବାଛୁରିଟିକୁ ବରଘରଲୋକେ ଡଙ୍ଗାରେ ଠିଆ କରେଇ ନେଇ ଯାଇଥ୍‌ଲେ | ବିଦାହେବା 
ବେଳକୁ କନିଆଁ ଯେତିକି କାନ୍ଦିଥଲା, ଛଡ଼ାଟି ତା' ମାଆ ଆଉ ଭାଇ ଭଉଣୀମାନଙ୍କୁ ଛାଡ଼ି 
ପରଘରକୁ ଯିବାବେଳେ ସେତିକି କାନ୍ଦିଥୂଲା | 


ତାକୁ ନୂଆଘର ନୂଆମୁନିବ ସେତେ ଭଲ ଲାଗୁ ନଥୂଲେ | ତେଣୁ ସେ ସବୁବେଳେ ମନ 
ଦୁଃଖରେ ରହିଥାଏ | ତା' ମାଆ, ଭାଇ-ଭଉଣୀଙ୍କୁ ସେ ଭୁଲିପାରୁ ନଥାଏ | ତା' ଦୁଃଖକୁ କିଏ ବା 
ବୁଝିବ ? ବୁଝିବା ଲୋକ ତ କନିଆଁହେଇ ଘରକୋଣରେ ରହିଛି | ତାକୁ ଟିକେ ସେ ଦେଖୁବାକୁ 
ବି ସୁଯୋଗ ପାଏନାହିଁ | ଶେଷରେ ସେ ନିଜଭାଗ୍ୟକୁ ଆଦରି ସୁଯୋଗ ଅପେକ୍ଷାରେ ଥାଏ | 


ବାଛୁରୀ ବିଚରା ନୂଆସାଙ୍ଗ-ସାଥ୍‌ଙ୍କ ପାଖରେ ନିଜର ଦୁଃଖକୁ ଜଣାଏ | କେମିତି ସେ ନିଜମାଆ 
ପାଖକୁ ଫେରି ପାରିବ, ଦିନରାତି ସେହି ଚିନ୍ତା କରୁଥାଏ | 

କିଛିଦିନ ପରେ ତା'ର ଗୋଟିଏ କୁନି ବାଛୁରୀ ଜନ୍ମହେଲା | ସେତିକିବେଳେ ତା'ର ମାଆକଥା 
ବେଶି ମନେପଡ଼ିଲା | ତା' ମାଆ କେମିତି ତାକୁ ସୁରକ୍ଷା ଦିଏ, ସ୍ନେହରେ ଚାଟି ପକାଏ | 


Ep 

ପେଟଭରି କ୍ଷୀର ଖୁଆଏ, ସେକଥାକୁ ସେ ଝୁରିହେଲା | ନିଜ ବାଛୁରୀକୁ ସେହିପରି ସ୍ବେହଦେଇ 
ତାକୁ ସେ ଦିନେ ସବୁକଥା କହିଲା | 


ଦିନେ ଟିକିବାଛୁରୀଟି ତା' ଦୁଃଖୀମାଆକୁ କହିଲା-"ମାଆ ! ଚାଲ, ଆମେ ଆଇଘରକୁ 
ପଳାଇଯିବା | ସେଇଠି ମୋ ଆଇ ଥୁବ, ତା' ସାଙ୍ଗରେ ମୁଁ ମଜାରେ ଖେଳିବି | ସେ ମୋର ଯତ୍ନ 
ଠିକି ଭାବରେ ନେଇପାରିବ |” 


ଟିକିବାଛୁରୀ କଥାଶୁଣି ମାଆ ଚିନ୍ତାରେ ପଡ଼ିଗଲା | ଏତେବଡ଼ ନଇକୁ ସେ କେମିତି ପାରିହେବ, 
ଟିକିବାଛୁରୀକୁ ସାଙ୍ଗରେ ନେଇ କେମିତି ସେପାରିକୁ ଯିବ ? 

ସେଦିନ ରାତିରେ ମାଆ ତା' ଛୁଆକୁ କହିଲା-“ବାପାରେ ! ମୁଁ ଏକଲା ଥୁଲେ ଏ' ନଦୀକୁ ପହଁରି 
ଆରପାରିକୁ ପଳାଇ ଯାଆନ୍ତି | କିନ୍ତୁ ଡ଼ ତ ଏଡ଼େ ବକଟେ ଛୁଆ, ତୋତେ ଧରି କେମିତି ଯିବି ? 
ନଦୀମଝିରେ କୁମ୍ଭୀର, ଶାଙ୍କୁଚ, ବଡ଼ମାଛମାନେ ଅଛନ୍ତି | ସେମାନେ ତୋତେ ମୋ କୋଳରୁ 
ଟାଣି ନେଇଯିବେ | ସେହି ଭୟରେ ମୁଁ ଯାଇପାରୁନି |” 


ମାଆ କଥାଶୁଣି ଟିକିବାଛୁରୀ କହିଲା-"ମାଆ ! ତୁ ମୋ ପାଖରେ ଥୂଲେ, ମୋତେ କେହି 
ଧରିପାରିବେ ନାହିଁ | ମୋ ଦେହରେ ସିନା ବଳ କମଅଛି, କିନ୍ୁୁ ମନୋବଳ ମୋର ଢେର ଅଛି | 
ଚାଲ, କାଲି ସକାଳୁ ସକାଳୁ ଆମେ ବାହାରିଯିବା | ମୁଁ ବି ତୋ ସାଙ୍ଗରେ ପାଖେପାଖେ ରହି 
ପହଁରି ସେପଟକୁ ଚାଲିଯିବି | ଚେଷ୍ଟା ତ କରିବା, ହାରିଲେ ହାରିଯିବା | ଜିତିଲେ ମାମୁଘର 
ଦେଖୁବା |” 


ପୁଅ ବାଛୁରୀର ସାହସ ଆଉ ମନୋବଳକୁ ଦେଖୁ ମାଆ ମନର ବଳ ବଢ଼ିଗଲା | ସେ ଦୁହେ 
ଗୋଟାଏ ଦୁଃସାହସିକ ଯାତ୍ରାରେ ବାହାରି ପଡ଼ିଲେ | ସତକୁ ସତ, ମାଆ ପଛେପଛେ ଛୁଆ 
ବାଛୁରୀ ବି ନଦୀ ଭିତରକୁ ଡେଇଁପଡ଼ିଲା | ପାଣିର ସୁଅକୁ କାଟିକାଟି ସେ ଦୁହେଁ, ନଦୀ ମଝିରେ 
ପହଞ୍ଚି ଗଲେ | ସେତେବେଳକୁ ଗାଇ ନିଜେ ଥକି ପଡ଼ିଥାଏ | ତଥାପି ସେ ତା' ଛୁଆକୁ ବଞ୍ଜେଇବା 
ପାଇଁ କହିଲା-"ସ୍ରୋତର ପ୍ରତିକୂଳ ଆଡ଼କୁ ନଯାଇ ଧୀରେଧୀରେ ପାଣିକୁ କାଟି ଆଗକୁ ଯିବା | 
ଏଥୁପାଇଁ ଅବଶ୍ୟ ଆମେ ଯାଇ ଟିକେ ଦୂରରେ ଥୁବା କୂଳରେ ଲାଗିବା | ଏମିତି କଲେ, ଆମେ 
ଆଉ ଥକିବା ନାହିଁ|" 

ନିଜର ବୁଦ୍ଧି ଆଉ କୌଶଳ ପ୍ରୟୋଗ କରି ଶେଷରେ ଗାଇ-ବାଛୁରୀ ଦୁହେଁ ଆରପାରି କୂଳରେ 
ପହଞ୍ଚିଗଲେ | 


ସେଇଠି ନଦୀକୂଳ ବିଲରେ କେତେଜଣ ଚାଷୀ କାମ କରୁଥୁଲେ | ସେମାନେ ନଦୀରେ ଏମିତି 
କ'ଣ ଦୁଇଟା ଭାସି ଭାସି ଏ' କୂଳକୁ ଆସୁଛନ୍ତି ଦେଖ ଡରି ଯାଇଥୁଲେ | କିନ୍ତୁ ପାଖକୁ ଯାଇ 
ସେମାନେ ଗାଇ ବାଛୁରୀଙ୍କୁ ଦେଖୁ ଆଶ୍ଚର୍ଯ୍ୟ ହୋଇଗଲେ | 


ଏତେବଡ଼ ଉନଛୁଳା ନଦୀରେ ଏତେଛୋଟ ବାଛୁରୀଟା କେମିତି ପହଁରି ପହଁରି ଆସିପାରିଲା ? 
ଏହା ଗୋଟାଏ ଚର୍ଚ୍ଚାର ବିଷୟ ହେଇଗଲା | 


ସେତେବେଳକୁ ଗାଇ-ବାଛୁରୀ ଦୁହେ ପୂରା ଥକି ପଡ଼ିଥୂଲେ | ଠିଆହେବାକୁ ମଧ୍ଯ ତାଙ୍କ 
ଦେହରେ ବଳ ନ ଥୁଲା | ଚାଷୀମାନେ ସେକଥା ଜାଣିପାରି ତାଙ୍କୁ ନିଜ ଗାମୁଛାରେ 
ପୋଛିଦେଲେ | କୁଟା-ପତ୍ର ଜାଳି ତାଙ୍କୁ ଶେକାଶେକୀ କଲେ | ପାଖ ହିଡ଼ରୁ କଅଁଳଘାସ ଆଣି 
ଗାଇକୁ ଖାଇବାକୁ ଦେଲେ | ମାଆଠାରୁ ବାଛୁରୀ କ୍ଷୀର ଖାଇବାରୁ ଟିକେ ସୁସ୍ଥ ହେଇଗଲା | 


ଜଣେଚାଷୀ ଗାଇର ମୁଣ୍ଡରେ ଥୂଵବା ଚାନ୍ଦ ଆଉ ବେକରେ ଥୂଵବା ମାଳିକୁ ଦେଖୁ ଚିହ୍ନିପାରି 
କହିଲେ-“ଏଇଟା ପରା ଆମ ଚାନ୍ଦ | ଏଇଟାକୁ ଆମେ ଆମ ଝିଅକୁ ଯୌତୁକରେ ଦେଇଥୁଲୁ ! 


ସେତେବେଳକୁ ଗାଇଟି ତା' ମୁନିବକୁ ଚିହ୍ନି ସାରିଥୂଲା | ସେ ତାଙ୍କ ପାଖକୁ ଆସି ତାଙ୍କୁ ଚାଟିଦେଇ 
ଦେହରେ ଘଷି ହେଉଥଲା | ସେ ତା' ବାଛୁରୀକୁ ଡାକି ନିଜ ମୁନିବଙ୍କୁ ଚିଙ୍ମେଇ ଦେଲା | ସମସ୍ତେ 
ମିଶି ଘରକୁ ଫେରିଲେ | ଘରେ ତା' ଆଇକୁ ଦେଖ୍‌ ବାଛୁରୀର ଆନନ୍ଦ କହିଲେ ନସରେ | ତା' 
ମାଆ ପୁଣି ମାମୁ ଆଉ ମାଉସୀଙ୍କୁ ଚିହ୍ନେଇଦେଲା | ତାଙ୍କର ଅପୂର୍ବ ମିଳନକୁ ଦେଖ ଚାଷୀଜଣକ 
ଆଖରେ ଲୁହ ଆସିଗଲା | ସେ କହିଲେ-"ଚାନ୍ଦ ଲୋ ! ମୁଁ ତୋତେ ଆଉ କେବେ କାହାରିକୁ 
ଦେବିନାହିଁ | ତମେ ସବୁ ମିଳିମିଶି ଏଇଠି ଆନନ୍ଦରେ ରହିବ |" 

ଗାଲର ସହର ବୁଲା 


ଥରେ ଗୋଟିଏ ଗାଆଁର ଗାଲଗୋଠରୁ ଗାଇଟିଏ ବାଟ ଭୁଲିଗଲା | ଭଲ କଅଁଳିଆ ଘାସ 
ଚରୁଚରୁ ସେ ଜାଣିପାରିଲା ନାହିଁ ଯେ, ଅନ୍ୟ ଗାଇଗୋରୁମାନେ କେତେବେଳେ ଘରମୁହାଁ 
ହୋଇଗଲେଣି | ଏଣିକି ତେଣିକି ଚାହିଁ ଯେତେ ହମାଳିଲେ ବି କେହି ତା' ଡାକ ଶୁଣିଲେ ନାହିଁ | 
ଏଣେ ଅନ୍ଧାର ମାଡ଼ି ଆସୁଛି | ସେ ତରବର ହେଇ ଲାଞ୍ଜଟେକି ଖୁବଜୋରରେ ଧାଇଁଲା | କିନ୍ତୁ 
ସେ ଓଲଟା ବାଟରେ ଧାଉଥୁଲା | ଭୁଲ ବାଟରେ ପୁଣି ଅନ୍ଧାରରେ ଏକା ଏକା ଯାଉଥୂବାରୁ 
ତାକୁ ଭାରି ଡର ଲାଗୁଥୁଲା | ତଥାପି ସେ ଜୀବନ ବିକଳେ ସାହସକରି ସାରାରାତି ଚାଲିଚାଲି 
ଜଙ୍ଗଲ ପାରି ହେଇଗଲା | 


ସକାଳୁ ସକାଳୁ ସେ ଦେଖୁବାକୁ ପାଇଲା-ବହୁତ ଗୁଡ଼ିଏ ବଡ଼ବଡ଼ କୋଠାଘର | କଳା ମଚମଚ 
ଲମ୍ବାଲମ୍ବା ପିଚୁରାସ୍ତା | ଧାଡ଼ି ଧାଡ଼ିହେଇ କେତେ ଗାଡ଼ି ମୋଟର ରାସ୍ତାରେ ଚାଲିଛି | 


ସେ ଅନୁମାନ କରିନେଲା-ଏଇଟା ହେଉଛି, ସହର | ଏଠି ବି ଲୋକ ରହନ୍ତି | ସେ ଦେଖୁଲା- 
ଆମ ଗୋଠ ଭଳି ଏଠି କେହି କାହାରିକୁ କିଛି ମାରଧର କରୁ ନାହାନ୍ତି କି, ତାକୁ ବି କେହି 
ଗୋଡ଼ାଉ ନାହାନ୍ତି | 


କିନ୍ତୁ ଏଇଠି ତ ଘାସ-ପତ୍ର କି ଲତା-ବୁଦା କିଛି ବି ନାହିଁ | ସେ ଏଠି ଏକୁଟିଆ ରହିବ କେମିତି, 
ଖାଇବ କଣ ? ଏମିତି ଚିନ୍ତା କରିକରି ସେ ପିଚୁ ରାସ୍ତାରେ କେତେ ବାଟ ଚାଲିଲା | କିଛି ସମୟ 


ପରେ ସେ ଦେଖୁବାକୁ ପାଇଲା, ପଲେଗାଇ, ଷଞ୍ଚ ମିଶି ପିଛ୍ୁରାସ୍ତା ଉପରେ ଶୋଇ ପାକୁଳି 
କରୁଛନ୍ତି | 


ନିଜ ଜାତିର ଗାଇଙ୍କୁ ଦେଖୁ ସେ ଖୁସିହେଇ ତାଙ୍କ ପାଖକୁ ଗଲା | କିଛି କହିବା ଆଗରୁ 
ଗୋଟାଏ ମୁନିଆଁ ଶିଙ୍ଗବାଲି ଗାଇ ଉଠିଆସି ତାକୁ ମାରି ଗୋଡ଼େଇଲା | ସେ ମାଡ଼ ଭୟରେ 
କିଛି ଦୂରକୁ ଯାଇ ଠିଆହେଲା | 


ତା'ର ବିକଳ ଚାହାଣୀକୁ ଦେଖୁ ଗୋଟାଏ କୁନିବାଛୁରୀ ତା' ପାଖକୁ ଯାଇ ପଚାରିଲା-" ତମେ 
କେଉଠୁ ଆସିଛ କି ମାଉସୀ ? ତମେ ତ ଆମ ସହରୀ ଗାଲ ଭଳି ଦିଶୁନା |" 

ଗାଇଟି ତା' ପାଖକୁ ଧୀରେ ଯାଇ ଆଗ ତା' ବେକ ଆଉ ପିଠିକୁ ଚାଟିଦେଇ ଟିକେ ଗେଲ 
କରିଦେଲା | 


ବାଛୁରୀଟି ପୁଣି ପଚାରିଲା-“ମାଉସୀ ! ତମର ତ ମୋ ଭଳି ବାଛୁରୀ ଥୁବ, ସେ କୋଉଠି 
ରହୁଛି? ଆଜି ତାକୁ ଟିକେ ସାଙ୍ଗରେ ନେଇ ଆସିଲ ନାହିଁ ? ମୋ ମାଆର ଶିଙ୍ଗ ଭାରି 
ଗୋଜିଆ | ତା' ପାଖକୁ ମୋତେ ଯିବନାହିଁ | ନହେଲେ ସେ ତମକୁ ତା' ଶିଙ୍ଗରେ ଭୁଷିଦେବ |" 
କୁନିବାଛୁରୀ କଥା ଗାଲକୁ ଖୁବଭଲ ଲାଗିଲା | ସେ ମଝିରେ ମଝିରେ ତାକୁ ଚାଟି ଦେଉଁଦେଉଁ 
ସବୁ ସତକଥା କହିଦେଲା | ତା'ର ତିନିଟା ଛୋଟ ବଡ଼ ବାଛୁରୀ ଅଛନ୍ତି ବୋଲି ତାକୁ 
କହିଦେଲା [ସେମାନେ କେମିତି ବିକଳହେଇ ତାକୁ ଖୋଜୁଥୂବେ, ସେ କଥାକହି କାନ୍ଦିଲା | 
ଗାଇର ସବୁକଥା ଶୁଣିସାରି ବାଛୁରୀର ମନଦୁଃଖ ହେଇଗଲା | ସେ କହିଲା-“ମାଉସୀ ! 
ତମେ ତ ବହୁତ ଦୂରକୁ ପଳାଇ ଆସିଛ | ତମ ଜଙ୍ଗଲ ବାଟରେ ବଦମାସ ବାଘ ଆଉ ଭାଲୁ ବି 
ଥୂବେ | ତମେ ତ ଆଉ ଫେରି ପାରିବ ନାହିଁ | ତାଙ୍କ କଥାକୁ ସବୁ ଭୂଲି ଯା" | ସେମାନେ ତ 
ଯେମିତି ହେଲେ ଗାଆଁରେ ରହି ପେଜପାଣି, ବିଲରୁ ଘାସଖାଇ ବଞ୍ଚିଯିବେ | ମୁଁ ତମର 
ଗୋଟିଏ ପୁଅ ବାଛୁରୀ ବୋଲି ଭାବି ଆମ ସାଙ୍ଗରେ ଏଇଠି ରହିଯାଅ | ମୋର ଭାଇ ଭଉଣୀ 
କେତେ ଅଛନ୍ତି | ସେମାନେ ବି ତମ ସାଙ୍ଗରେ ରହିବେ | ଆମ ସାଙ୍ଗରେ ମିଶି ତମେ ବଜାର 
ବୁଲିବ | ରାତିହେଲେ ଆମ ସହିତ ମେଳିରେ ପିଚୁରାସ୍ତାରେ ଶୋଇବ | ଖୋଲା ପବନ 
ଖାଇବ | ଆମ ଷଞ୍ଚ ମାଉସା ଏଠିକି ମଝି ମଝିରେ ଆସି ଆମର ଭଲମନ୍ଦ ବୁଝିଯାଏ | କେହି 
ଆମକୁ ମାରିବାକୁ ଆସିଲେ, ସେ ତାଙ୍କୁ ମାରି ଗୋଡ଼ାଇଦେବ | ଚିନ୍ତା କରନା, ମୁଁ ତମକଥା 
ସବୁ ଗୋରୁଙ୍କୁ ବୁଝେଇ କହିଦେବି | ସେମାନେ କେହି ତମକୁ ଆଉ ମାରିବେ ନାହିଁ | କିନ୍ତୁ 
ତମେ ନିଜେ ଟିକେ ହୁସିଆର ହେଇ ଚଳିବ | ନହେଲେ କେଉଁ ପଟରୁ ଗାଡ଼ି ଆସି ତମ 
ଦେହରେ ପିଟିହେଇ ଯିବ |” 


ତୋତେ କୋଟି ପରମାୟୁ ଭଗବାନ ଦିଅନ୍ତୁ କହି, ଗାଇ ସେ କୁନି ବାଛୁରୀକୁ ଆଉଥରେ ଚାଟି 
ଗେଲ କରିଦେଲା | କେତେ ଛୋଟବାଛୁରୀ ହେଲେ ବି ତା'ର କେଡ଼େ ସୁନ୍ଦର କଥାଶୁଣି 
ଗାଇର ମନ ଟିକେ ହାଲୁକା ହେଇଗଲା | ବାଛୁରୀ ସାଙ୍ଗରେ ମିଶି ସେ ଗାଇମେଳି ଭିତରକୁ 
ଗଲା | ବାଛୁରୀର କଥାଶୁଣି ଅନ୍ୟ ଗାଇମାନେ ଆଉ କେହି ତାକୁ ମାରିବାକୁ ଆସିଲେ ନାହିଁ | 
ନିଜ ଭାଗ୍ୟକୁ ଆଦରି ସେ ସେଇଠି ରହି ଯିବାକୁ ଭାବୁଥୁଲା | 


GD 

କିନ୍ତୁ ସେ ଦେଖୁଲା, ଗାଇ ବାଛୁରୀ ଷଣ୍ଢ ମିଶି ପାଖରେ ଥ୍ବା ଅଳିଆ ଗଦାରୁ ଅଇଁଠା କଣ୍ଟା 
ଅପରିଷ୍କାର ଖାଦ୍ୟ ଖାଇଲେ | କୁକୁରମାନଙ୍କ ସହିତ ଲଢ଼ି ସେଇଠି ପଡ଼ିଥ୍‌ବା ବଳକା 
ପଚାଖାଦ୍ୟ, କାଗଜ ଆଉ ମସଲା ଲାଗିଥୁବା ଛିଣ୍ଡା ଜରିକୁ ଚାଟି ଖାଇବାରେ ଲାଗିଲେ | 
ଦୂରରେ ଠିଆହେଇ ଗାଉଁଲି ଗାଇ ତାଙ୍କୁ ଦେଖୁଥୁଲା | କୁନିବାଛୁରୀ ଯେତେ ଡାକିଲେ ବି ସେ 
ଅଳିଆ ଭିତରକୁ ଗଲାନାହିଁ | 


ସେ ପୁଣି ଦେଖୁଲା- ଗୋଟାଏ ବେମାରିଆ ଷଣ୍ଢ ସେହିବାଟ ଦେଇଯାଉଛି | ତା'ର ଗୋଡ଼ରେ 
ଫାଟୁଆ ରୋଗ ହେଇଛି | ତା' ଖୁରାରୁ ରକ୍ତ ଧାର ଧାର ହୋଇ ବୋହି ଯାଉଛି | ବିଚରା ଗୋଡ଼କୁ 
ଘୋଷାଡ଼ି ଘୋଷାଡ଼ି ବଡ଼କଷ୍ଟରେ ଯାଉଛି | ପେଟଟା ତା'ର ଫୁଲି ବେଲୁନ ଭଳି ଦିଶୁଛି | ସେ 
ଜାଣିଗଲା ଯେ, ଷଣ୍ଢଟି ଜରି ଆଉ କାଗଜ ଖାଇ ଥ୍‌ବାରୁ ତା'ର ଅବସ୍ଥା ଏମିତି ହେଇଛି | ତା'ର 
ଶିଙ୍ଗ ଦୁଇଟା ଯାକ ଭାଙ୍ଗିଯାଇ ବଡ଼ ଅସୁନ୍ଦର ଦେଖାଯାଉଛି | ସିଏ ବି ସେଇ ଅଳିଆ ଗଦାରେ 
ପଶି ଜରି ଚାଟିବାରେ ଲାଗିଲା | ଅନ୍ୟଗାଇ ବାନୁରୀଙ୍କ ଅବସ୍ଥା ବି ସେଇୟା | ଭୋକ ବିକଳରେ 
ସେମାନେ ଅଇଁଠା ଜରିକୁ ଚାଟୁ ଚାଟୁ ସେ ଜରିକୁ ବି ଗିଳି ଦେଉଛନ୍ତି | 


— ~~ ~~ 


ଗାଇଟି ନିଜର ଥୋମଣିକୁ ବିକୃତ କରି ସେଇଠି ସେମିତି ଠିଆହେଇ ରହିଥୁଲା | କୁନିବାଛୁରୀ 
ତା' ପାଖକୁ ଆସି କହିଲା-"“ମାଉସୀ ! କାଲିଠାରୁ ତମେ ଉପାସ ରହିଛ | କେତେବାଟ ଚାଲିଚାଲି 
ପୁଣି ଦୌଡ଼ିଦୌଡ଼ି ଆସିଛ | ଥକି ପଡ଼ିଥ୍‌ବ, ଭୋକ ବି ଲାଗୁଥୁବ | ଅନ୍ୟ ଗାଇମାନଙ୍କ ଭଳି କିଛି 
ଅଇଁଠା କଣ୍ଟା ଟିକେ ଖାଇନିଅ | ଲାଜକଲେ ଚଳିବ ନାହିଁ | ଆମ ସହରରେ ଥୁବା ଗାଇ 
ଗୋରୁମାନେ ତ ଏହିଭଳି ଖାଇ ବଞ୍ଚୁଛନ୍ତି | ତମର ବି ଅଭ୍ୟାସ ହେଇଯିବ | ହ, ତମକୁ ପ୍ରଥମେ 
ପ୍ରଥମେ ଟିକେ ହୁସିଆର ହେଇ ଖାଇବାକୁ ପଡ଼ିବ | କାରଣ ସହରୀ ବାବୁମାନେ ବେଶି ମାଛ, 
ମାଉଁସ ଖାଆନ୍ତି | ସେମାନେ ହାଡ଼ ଗୋଡ଼, କଣ୍ଟାକୁ ବଳକା ଖାଦ୍ୟ ସହିତ ଜରି ଭିତରେ 
ପୂରେଇ ଅଳିଆ ଗଦାରେ ପକେଇ ଦିଅନ୍ତି | ବେଳେବେଳେ ଭାରି ସୁଆଦିଆ, ମିଠା ଲାଗୁଥୁବା 
ଲୁଣି, ମସଲା ଦିଆ ବଳକା ତରକାରୀ ଆମକୁ ମିଳିଯାଏ | ତା' ସହିତ ସେହି ହାଡ଼ ଆଉ କଣ୍ଟା ବି 
ଆମ ପେଟକୁ ଚାଲିଯାଏ | 


କୁକୁରମାନେ ତ ସେଇଠି ମାଡ଼ଗୋଳ ଲାଗିଥ୍‌ବେ | ସେମାନେ ବି କାମୁଡ଼ି ଦେଇ ପାରନ୍ତି | 
ସହର ବାହାରକୁ ଗଲେ, ଅବଶ୍ୟ କିଛି ଘାସ ବି ଚରିବାକୁ ମିଳିବ | କିନ୍ତୁ ଥରେ ଯାହା ପାଟିରେ 

ଲୁଣ ମସଲା ଦିଆ ଖାଦ୍ୟ ଲାଗିଛି, ସେ ଆଉ ଘାସ ଖାଇବାକୁ ଇଚ୍ଛା କରିବ ନାହିଁ | ତମେ 
କିଛିଦିନ ପରେ ସବୁକଥା ନିଜେ ଦେଖ ଶିଖ୍ମଯିବ ମାଉସୀ, ଚିନ୍ତା କରନା | 
ବାଛୁରୀର କଥାରୁ ଗାଇ ବୁଝିଗଲା ଯେ, ସହରରେ ରହୁଥ୍‌ବା ଗାଇ ଗୋରୁମାନେ ଗାଆଁ 
ଗାଇ୍ତଙ୍କଠାରୁ ଭିନ୍ନ | ସେତିକିବେଳେ ଗୋଟାଏ ଗାଇର ଖୁରା ଉପରେ ତା'ର ନଜର ପଡ଼ିଗଲା, 
ଚାରିଟାଯାକ ଖୁରା ଜୋତା ପିନ୍ଧିଲା ପରି ଦିଶୁଛି | ଆଗକୁ ଏତେ ବଢ଼ି ଯାଇଛି ଯେ, ସେ ପାଦ 
ଠିକ ଭାବରେ ପକେଇ ପାରୁନାହିଁ | ତେଣୁ ବଡ଼ କଷ୍ଟରେ ସେ ଗୋଡ଼ ଟେକିଟେକି ଚାଲୁଛି | 


ଗାଇ ସେ ବାଛୁରୀକୁ ପଚାରିଦେଲା-“ଏହି ଗାଇର ଖୁରା ଏତେ ଲମ୍ବି ଯାଇଛି କାହିଁକି ଆମର 
ତ କେବେ କାହାର ଏମିତି ଖୁରା ବଢ଼େ ନାହିଁ|" 


ବାଛୁରୀ କହିଲା-" ମାଉସୀ ! ତମେ ତ ଜାଣିଛ, ଗାଇ ଗୋରୁଙ୍କର ଖୁରାକୁ ଭଗବାନ ଏମିତି 
ତିଆରି କରିଛନ୍ତି, ସେମାନେ ଯେମିତି ପାଣି କାଦୁଅରେ ଭଲରେ ଚାଲି ପାରିବେ | କାଦୁଅ 
ପାଣିରେ ଗୋଡ଼ ଖସିଯିବ ନାହିଁ ବୋଲି ଆମଖୁରା ଦୁଇଫାଳ ହେଇଛି | କିନ୍ତୁ ଅହରର ପକ୍କା 
ପିଚୁରାସ୍ତାରେ ଆମେ ଚାଲିଲେ ତ ଏମିତି ହେବ ନା' ନାହିଁ ? 


ହେଇ ଦେଖ ଏ' ବୁଢ଼ୀଗାଇର ଅବସ୍ଥା କେମିତି ହେଇଛି | ତା' ଖୁରରୁ ମୁଣ୍ଡାମୁଣ୍ଡା ରକ୍ତ 
ବାହାରୁଛି | କେହି ତା' କଷ୍ଟକୁ ବୁଝିବାକୁ ଏଠି ନାହାନ୍ତି | ଗାରର ମାଲିକମାନେ କିଏ କେଉଁଠି 
ରହୁଛି, କେହି କହିପାରିବେ ନାହିଁ | ତା'ର ଚିକିତ୍ସା କରିବାକୁ କେହିନାହିଁ | ଆଉ କେତେଦିନ 
ପରେ ତା' ଗୋଡ଼ର ଘାଆ ବଢ଼ିଯିବ | ଖୁରାରେ ପୋକ ସାଲୁବାଲୁ ହେବେ, ଖୁରା ପଚି 
ବାହାରି ଯିବ | ତାପରେ ସେ ବୃଢ଼ୀଗାଇ ରାସ୍ତାରେ ପଡ଼ିପଡ଼ି ମରିଯିବ |” 


ବାଛୁରୀକଥା ଶୁଣିଲାବେଳେ ଗାଲ ଭାବୁଥୁଲା- ତା' ଖାଉନ୍ଦ କେମିତି ତାଙ୍କର ସେବା କରି ଯତ୍ନ 
ନିଏ | ଥଣ୍ଡା ଧରିଥୁଲେ, ତାଙ୍କ ଖୁରାରେ, ଶିଙ୍ଗରେ ସୋରିଷତେଲ ଲଗେଇଦିଏ | ଗରମ ଗରମ 
ପେଜ ଭାତ, ଚୁଡ଼ା ମୁଢ଼ି ଖାଇବାକୁ ଦିଏ | ବର୍ଷକୁ ଥରେ ବଳଦେବଙ୍କ ଜନ୍ମଦିନରେ ତାଙ୍କୁ 
ଫୁଲମାଳ ପିନ୍ଧେଇ ପୂଜାକରି ଜୁହାର ହୁଏ | 


ମଝିରେ ମଝିରେ ଘଷି ମାଜି ଗାଧୋଇ ଦିଏ | ଦୋଳ ପୂର୍ଣ୍ଣିମାରେ ଆମଙ୍କୁ ପିଠା ପଣା ଖାଇବାକୁ 
ଦିଏ | କଅଁଳ ଘାସ କାଟି ଆଣି ଆମ ଆଗରେ ପକାଏ | 


GC Dr 

କୁଣ୍ଡରେ ଉଷୁମ ଉଷୁମ କୁର୍ଟି ଆଣି ଭର୍ଭି କରିଦିଏ | ସେ ସବୁ ସୁଆଦିଆ ଖାଦ୍ୟକୁ ସହରୀ ଗାଇ ତ 
କେବେ ଚାଖୁ ନଥ୍‌ବେ | ଆମେ ଘରକୁ ନ ଫେରିଲେ, ଘର ମାଲିକ ସେଦିନ ଉପବାସ ରହି 
ଆମକୁ ଖୋଜେ | ଆମେ ତାଙ୍କ ପରିବାର ଲୋକଙ୍କ ଭଳି ଖୁସିରେ ରହୁ | ସତରେ ସହରୀ 
ଗାଇମାନେ ବହୁତ କଷ୍ଟରେ ଅଛନ୍ତି |" 


ବାଛୁରୀର ସବୁକଥା ଶୁଣିସାରି ଗାଇ କହିଲା- "ମୁଁ ତ ଏଠି ଆଉ ମୁହୁ୍ଭକ ପାଇଁ ବି ରହି ପାରିବି 
ନାହିଁ | ମୁଁ ମଲେ ମରିବି ପଛେ ଭୋକ ଉପାସରେ, କିନ୍ତୁ ଏମିତି ଅଇଁଠା ଜରି ଚାଟିବି ନାହିଁ | 
ସହରରେ ତ ମଣିଷ ଅଛନ୍ତି, ସେମାନେ କ'ଣ ଏ'ସବୁକୁ ଦେଖୁ ପାରନ୍ତି ନାହିଁ ? ଛି ଛି ଧୂଵକ 
ଏମାନଙ୍କୁ ଆଉ ସେମାନଙ୍କୁ | 


os ~~ ~~ 


ମୁଁ ଯେଉଁ ବାଟେ ଆସିଥୂଲି, ସେଇ ବାଟଦେଇ ଏବେ ଫେରିଯିବି | ବାଟରେ ବାଘ ଖାଇଲେ 
ବରଂ ଭଲ, କିନ୍ତୁ ତମର ଏ' ଦୟନୀୟ ଜୀବନକୁ ମୁଁ ଆଉ ଦେଖୁ ରହିପାରିବି ନାହିଁ |" 
ଏତିକି କହି ଗାଲଟି ନିଜ ଲାଙ୍ଗୁଳକୁ ଟେକି ଏକମୁହାହେଇ ଜଙ୍ଗଲ ଆଡ଼କୁ ଧାଇଁଲା | ବାଟରେ 
ସେ ଭାବୁଥୁଲା-"ଗାଆଁରେ ପହଞ୍ଚିଲେ, ଆମର ପିଲାମାନଙ୍କୁ ଏଠିକା ଗାଲ-ଗୋରୁଙ୍କ ଅବସ୍ଥା 
କଥା କହିଦେବି, ଆଉ କହିଦେବି ତମେ କେବେ ବି ସହର ବୁଲିବାକୁ ଯିବ ନାହିଁ |” 


x** 

ଜଗତ ଉଦ୍ଧାର ହେଉ 


ଆଜି କୁନୃୁମୁନି ଅଜାଙ୍କୁ କହିଲା-“ଅଜା ! ତମେ ତ କେତେ ମନଗଢା ପଶୁ ପକ୍ଷୀ ଗପ ଆମକୁ 
କହି ସାରିଲାଣି | ଆଜି ଏମିତି ଗୋଟିଏ କଥା କୁହ, ଯେଉଁଥ୍‌ରେ ଆମକୁ କିଛି ଶିଖବାର ଥୁବ | 
ତାକୁ ଆମେ ଭବିଷ୍ୟତରେ କାମରେ ଲଗାଇ ପାରିବ୍ଧ |" 


ଅଜା ଖୁସିହୋଇ କହିଲେ-"ହଉ, ଆଜି ଆମ ଓଡ଼ିଶାର ଜଣେ ବଡ଼ମଣିଷଙ୍କ କଥା କହିବି, ଯିଏ 
ଅମରହୋଇ ରହିଛନ୍ତି | ଗପଟିକୁ ନିଜେ ଶୁଣିବ ମନେ ରଖୁବ ତମର ସାଙ୍ଗ ସାଥୀଙ୍କୁ ମଧ୍ଯ କହିବ 
| ଗରିବ ଘରର ପିଲାଟିଏ ଥାଏ | ପାଞ୍ଚବର୍ଷ ବୟସରେ ତା' ବାପା ମରି ଯାଇଥୂଲେ | ମାଆ 
ପରଘରେ କାମକରି ବଡ଼ଦୁଃଖରେ ଚଳୁଥୁଲେ | ପିଲାଟି ବାରବର୍ଷ ବୟସରେ ବିଲ-ବଣରେ 
ଗାଇ ଚରାଉଥୂଲା | ତାକୁ ଗୀତ ଗାଇବାକୁ ଖୁବଭଲ ଲାଗେ | ସେ ଗାଲ ଗୋଠରେ ମଧୁର 
ସ୍ଵରରେ ପୁରୁଣା ଗୀତଗୁଡ଼ିକ ନିୟମିତ ଗାଏ | ଦିନେ ସେ ଦେଖୁଲା-ଜଣେ ସାଧୁବାବା ଗୋଟାଏ 
ଗୁମ୍ାରେ ରହି ଧର୍ମ ଅଲୋଚନା କରୁଛନ୍ତି | 


ସୁବିଧା ସୁଯୋଗ ଦେଖୁ ସେ ସେହି ଗୁଙ୍ଖାକୁ ଯାଇ ସାଧୁବାବାଙ୍କ ଠାରୁ ଧର୍ମ ଆଲୋଚନା ଶୁଣେ | 
ଧୀରେ ଧୀରେ ସେ ମହିମା ଗୋସେଇଙ୍କ ବିଷୟରେ ବହୁତ କଥା ଜାଣିଗଲା | ସେ ବୁଝିଗଲା 
ଯେ, ମଣିଷ ସମାଜରେ ଜାତି ଅଜାତି ବୋଲି କିଛିନାହିଁ | ସବୁ ମଣିଷ ସମାନ | ସମସ୍ତେ 
ହେଉଛନ୍ତି -ପରଂବ୍ରହ୍ମ ଲଶ୍ବରଙ୍କର ସନ୍ତାନ, ମଣିଷ ଝଝଉଛି ଗୋଟିଏ ଜାତି | କେତେକ ସ୍ବାର୍ଥପର 
ଲୋକ ଏଭଳି ଜାତିଭେଦ ସୃଷ୍ଟିକରି ଆମକୁ ଅଲଗା ଅଲଗା କରିଛନ୍ତି | ସେ ଏହିକଥାକୁ ନିଜ 
ଆଖପାଖ ଲୋକଙ୍କ ପାଖରେ କହି ବୁଲିଲା | ତା'କଥା ଶୁଣି ଲୋକେ ତାକୁ ଭିନ୍ନ ଦୃଷ୍ଟିରେ 
ଦେଖ୍ବାକୁ ଲାଗିଲେ | 


ଥରେ ସେ ଗାଇ ଚରାଉଥ୍ବବା ସମୟରେ ଗୋଟେ ଭଙ୍ଗା ପୁରୁଣା କୁଅରେ ପଡ଼ିଗଲା | 
ଆଖପାଖରେ ଥୂବା ଲୋକେ ତାକୁ ଉଦ୍ଧାର କରିବାକୁ ଆସିଲେ | ପିଲାଟି କୂଅ ଭିତରେ ଥାଇ 
କହିଲା-"ତମେ ମୋତେ ଉଦ୍ଧାର କରିବା ଦରକାର ନାହିଁ | ଯେଉଁ ପରଂବ୍ରହ୍ମ ମୋତେ କୂଅରେ 
ପକାଇଛନ୍ତି, ସିଏ ହିଁ ଉଦ୍ଧାର କରିବେ |” 


CD 

ସତକୁ ସତ ସେ ନିଜେ କୂଅ ଭିତରୁ ବାହାରି ଆସି ପାରିଲା | ଲୋକେ କୁହାକୁହି ହେଲେ- 
ସତରେ ପରଂବ୍ରହ୍ମ ତାକୁ ଉଦ୍ଧାର କରିଦେଲେ | କିନ୍ତୁ ପିଲାଟିର ଆଖୁ ଦୁଇଟି ସେଦିନ ନଷ୍ଟ 
ହେଇଯାଇଥୁଲା | 


ଷୋହଳ ବର୍ଷ ବୟସ ବେଳକୁ ସେ ପିଲାଟି ଅନ୍ଧହୋଇ ମଧ୍ଯ ମହିମା ଗୋସାଇଁଙ୍କ ବିଷୟରେ 
ବହୁତ ଜ୍ଞାନ ଅ୍ଜନ କରିସାରିଥୁଲା | 


ସେ କହୁଥୁଲା-"ମହିମା ଗୋସେଇଁ ନିଜେ ଅଶରୀରରେ ଆସି ତାକୁ ମହିମା ଧର୍ମ ଓ ଦର୍ଶନକୁ 
ପ୍ରଚାର କରିବାକୁ ନିର୍ଦ୍ଦେଶ ଦେଇଯାଇଛନ୍ତି |” ତେଣୁ ସେ ମହିମା ଧର୍ମ ଭାବନାକୁ ନେଇ ଗୀତ 
ବାଛି ଅନ୍ୟମାନଙ୍କୁ ଶୁଣାଇଲା | ଲୋକେ ସେ ଗୀତଗୁଡ଼ିକୁ ଶୁଣି ବେଶ ପସନ୍ଦ କଲେ | ଫଳରେ 
ଅଧ୍ବକରୁ ଅଧ୍ବକ ଗୀତ ବାନ୍ଧି ଗାଇବାକୁ ତାଙ୍କୁ ପ୍ରେରଣା ମିଳିଲା | ସେହିଗୀତ ଗୁଡ଼ିକରେ ଜାତି 
ଧର୍ମ ଭେଦଭାବ, ବିଭିନ୍ନ ସଂପ୍ରଦାୟ ଭିତରେ ଥୁବା କୁସଂସ୍କାର ବିରୁଦ୍ଧରେ ଏବଂ ବ୍ରହ୍ମ ନିରାକାର 
ଦେବାଦେବୀ ମୂର୍ଭି ଭିତରେ ନାହାନ୍ତି ବୋଲି ଗୀତରେ ଗାଉଥୁଲେ | 


—~ 


ସାଧାରଣ ଗରିବ ଯୁବକ ଜଣକ ଏଭଳି କିଛି ନୂଆ କଥା, ନୂଆ ଭାବନାର ଗୀତ ବାନ୍ଧି ତାକୁ 
ନିଜେ ସ୍ବରକରି ଗାଇ ପାରୁଥବା କଥା ଶୁଣି ଅନେକ ଲୋକ ତାଙ୍କ ପାଖକୁ ଆସିଲେ | ତାଙ୍କର 
ଗୀତ ଶୁଣି ବହୁତ ଖୁସିହେଲେ | କେତେକ ତାଙ୍କ ଜଣେ ମହାପୁରୁଷ ବୋଲି କହି ତାଙ୍କର ଶିଷ୍ୟ 
ହେଲେ | ତାଙ୍କର ଦୃଷ୍ଟିଶକ୍ତି ନ ଥ୍୍‌ବାରୁ ଦୁଇଜଣ ଶିଷ୍ୟ ତାଙ୍କର ମୁହଁରୁ ଗୀତଗୁଡ଼ିକୁ ଶୁଣି ଲେଖ 
ରଖୁଥୁଲେ | କେତେଜଣ ଶିଷ୍ୟ କହନ୍ତିଂସେ ଏକ ସାଙ୍ଗରେ ଏକା ରାଗରେ ଦୁଇଟା ଗୀତ 
ବାନ୍ଧିଦେଇ ପାରୁଥୁଲେ | 


ଦିନକୁ ଦିନ ତାଙ୍କର କଥାବାର୍ଭା, ମହିମା ଧର୍ମ ଓ ଦର୍ଶନ ବିଷୟରେ ଆଲୋଚନାକୁ ଶୁଣିବାକୁ 
ଲୋକଙ୍କର ଆଗ୍ରହ ବୃଦ୍ଧି ପାଇଲା | ତାଙ୍କର ଗୀତଗୁଡ଼ିକୁ ଶିଷ୍ୟମାନେ ଖଞ୍ଜଣି ବଜାଇ ସ୍ଵରକରି 
ଗାଇଲେ | ସେ ଗୀତଗୁଡ଼ିକ ସମସ୍ତଙ୍କୁ ପସନ୍ଦ ହେଲା | ଜ୍ଞାନୀ ଗୁଣିଲୋକମାନେ ସେ ଗୀତକୁ 
ଶୁଣି ମହିମା ଧର୍ମର ସାରକଥା ଓ ଶୂନ୍ୟବ୍ରହ୍ମଙ୍କ ବିଷୟରେ ଜାଣିପାରିଲେ | ଅଧୂକରୁ ଅଧକ 
ଲୋକ ତାଙ୍କ ପ୍ରତି ଆକୃଷ୍ଟ ହେଲେ | 


ଧୀରେଧୀରେ ସେହି ଗୀତଗୁଡ଼ିକ ମହିମା ଧର୍ମର ମୂଳପୀଠ ଯୋରନ୍ଦା ଗାଦୀରେ ମଧ୍ଯ ବୋଲା 
ଗଲା | ମହିମା ଧର୍ମରେ ଦୀକ୍ଷିତ ସନ୍ନ୍ୟାସୀମାନଙ୍କ ମଧ୍ଯରେ ଏହି ଗୀତ ଗୁଡ଼ିକ ଲୋକପ୍ରିୟତା 

ଲାଭକଲା | ସେମାନେ ତାଙ୍କୁ ମହିମା ଧର୍ମର ଶ୍ରେଷ୍ଠ କବି ଓ ଶ୍ରେଷ୍ଠ ଉକ୍ତ ଭାବରେ ଗ୍ରହଣ 
କରିନେଲେ | ତାଙ୍କର ସମସ୍ତ ଗୀତିକବିତା ଅତ୍ଯନ୍ତ ହୃଦୟସ୍ଥର୍ଶୀ ତଥା ଆକର୍ଷଣୀୟ 


ହୋଇଥ୍‌ବାରୁ ସବୁଶ୍ରେଣୀର ଲୋକ ତାକୁ ଆଦର କରୁଥୂଲେ | ତେଣୁ ତାଙ୍କୁ ଲୋକେ ସନ୍ଷ୍ପକବି 
ଭାବରେ ଚିହ୍ନିଲେ | 


ମହିମା ଧର୍ମ ହେଉଛି-ଓଡ଼ିଶାର ଏକମାତ୍ର ମୌଳିକ ଧର୍ମ | ସରଳ ଜୀବନ ଯାପନ ହେଉଛି, 
ମହିମା ଧର୍ମର ମୂଳକଥା | ନିରାକାର ନିରଞ୍ଜନ ଶୂନ୍ୟବାସୀ ଭଶ୍ବରଙ୍କୁ ସେମାନେ ଆରାଧନା 
କରନ୍ତି | ପରମବ୍ରହ୍ମ ସବୁଠାରେ ବିରାଜିତ, ଏହି କଥାକୁ ନେଇ ସେ ଅସଂଖ୍ୟ ଆଧ୍ଧାମ୍ଭିକ ସଙ୍ଗୀତ 
ରଚନା କରିଛନ୍ତି | ତାଙ୍କର ସାହିତ୍ୟ କୃତି ମଧ୍ଯରେ ରହିଛି-ସ୍କୃତି ଚିନ୍ତାମଣି, ବ୍ରହ୍ମ ନିରୂପଣ ଗୀତା, 
ଭଜନ ମାଳା, ଅଷ୍ଟକ ପ୍ରହରୀ ଗୀତା, ଆଦି-ଅନ୍ତ ଗୀତା, ଶୁତି ନିଷେଧ ଗୀତା, ଚଉପଦୀ 
ଗ୍ରନ୍ତମାଳା, ଓ ମହିମା ବିନୋଦ ପ୍ରଭୃତି ପୁସ୍ତକ | ଏହି ପୁସ୍ତକଗୁଡିକ ହେଉଛି-ଓଡ଼ିଆ ସାହିତ୍ୟ 
ଭଣ୍ଡାରକୁ ସନ୍ଧ କବି ଭୀମଭୋଇଙ୍କର ମହାନ ଅବଦାନ | 

ଜଣେ ସନ୍ଦ୍ର ଭାବରେ ଭୀମଭୋଇ ଖଲିଆପାଲି ଅଞ୍ଚଳରେ ମହିମା ପୀଠ ସ୍ଥାପନା କରି 
ଶିଷ୍ୟମାନଙ୍କୁ ମହିମା ଧର୍ମ ଓ ଦର୍ଶନ ସଂପର୍କରେ ଜ୍ଞାନ ପ୍ରଦାନ କରୁଥୁଲେ | ତାଙ୍କର ମହତ 
ବାଣୀଗୁଡ଼ିକ ଆଜି ସମଗ୍ର ମାନବଜାତିକୁ ନୂତନବାଉ୍ଭା ଦେଉଛି | ଯାହା ସାଧାରଣ ଲୋକଙ୍କ 
ତୃଣ୍ଡରେ ଶୁଣାଯାଏ | “ମୋ ଜୀବନ ପଛେ ନରକେ ପଡ଼ିଥାଉ, ଜଗତ ଉଦ୍ଧାର ହେଉ | ସତ୍ୟରେ 
ମରିବି ସତ୍ୟରେ ତରିବି ଏହି ଆଜ୍ଞା ମୋତେ ହେଉ” ଭଳି ପଦଗୁଡ଼ିକ ତାଙ୍କୁ ଅମରକରି ରଖୁଛି | 


ତାଙ୍କର ମୃତ୍ୟୁ ପରେ ତାଙ୍କର ସମାଧ୍‌ ମନ୍ଦିର, ଶନ୍ୟ ମନ୍ଦିର ଖାଲିଆପାଲିଠାରେ ନିର୍ମାଣ 
କରାଯାଇ ସନ୍ଦ୍ରକବି ଭୀମଭୋଇଙ୍କ ପାଦୁକା ପୂଜା କରାଯାଉଛି | ଏବେ ଖଲିଆପାଲି ମହିମା 
ଧର୍ମର ଅନ୍ୟତମ ପୀଠ ଭାବରେ ପ୍ରତିଷ୍ଠିତ |” 


ଅଜା ଭୀମଭୋଇଙ୍କ ଜୀବନୀକୁ କାହାଣୀ ଆକାରରେ କହି ସାରିବା ପରେ କହିଲେ-"ତୁମକୁ ତ 
ଅନେକ ମନଗଢ଼ା କାହାଣୀ ଆଗରୁ କହିଛି | ଆଜିର ଗପଟି ତମକୁ କେମିତି ଲାଗିଲା ?” 


ମାମୁନି କହିଲା-“ଅଜା ! ଏହି ଗପଟି ବହୁତ ଶିକ୍ଷଣୀୟ ଆଉ ମନେରଖୁବା ଭଳି ହେଇଛି | 
ଏଇମିତି ଗପ ଆମେ ସବୁ ପିଲା ଶୁଣିବା କଥା |" 


KKK 

ମାମୁନିର ଗପୁଡ଼ି ଅଜା 


ଝୁମୁରିର ସାନ ଭଉଣୀ ହେଉଛି-ମାମୁନି | ସେ ଦୁଇ ଭଉଣୀ ଆମେରିକାରେ ଜନ୍ମହେଇ 
ସେଇଠି ବଡ଼ ହେଇଛନ୍ତି | ଇଂରାଜୀ ମାଧ୍ୟମରେ ପାଠ ପଢ଼ନ୍ତି | ସେମାନେ ଆମ ଦେଶର ଗପ 
ଶୁଣିବାକୁ ଭାରିଭଲ ପାଆନ୍ତି | ବାପା-ମାଆ ଦୁହେଁ ଯେତିକି ଗପ ଜାଣିଥ୍‌ଲେ, ସବୁ କହି 
ସାରିଲେଣି | ଝୁମୁରି ଛୋଟବେଳୁ ସବୁଦିନ ନୂଆଗପ ଶୁଣିବା ପାଇଁ ଜିଦ କରେ | ଏକଥା 
ଗାଆଁରେ ରହୁଥିବା ଅଜା-ଆଇ ଜାଣନ୍ତି | କେବେ କେବେ ଭିଡ଼ିଓରେ ତାଙ୍କୁ ଦେଖୁ ଅଜା ବି ଗପ 
କହନ୍ତି | ତେଣୁ ମାମୁନି କହେ-"ଅଜା କେବଳ ମୋର | ଆଇକୁ ଗପ କହି ଆସେନା ତେଣୁ ସେ 
ଝୁମୁରି ଦିଦିର |” 

ତା' କଥାଶୁଣି ସମସ୍ତେ ହସି ପକାନ୍ତି | ଆଇ ହସିହସି କହନ୍ତି-“ହଉହେଲା, ଅଜା ତୋର ହେଇ 
ରହନ୍ତୁ | ମୁଁ ମୋ ନାତୁଣୀ ଝୁମୁରୀକ୍ର ଓଡ଼ିଆ ରାନ୍ଧଣା ଶିଖେଇଦେବି |” 


ଥରେ ଅଜା-ଆଇ ତାଙ୍କର ଡାକରା ପାଇ ଆମେରିକା ବୁଲି ବାହାରିଲେ | ଝୁମୁରି ଆଉ ମାମୁନି 
ଏ'କଥା ଜାଣି ବହୁତ ଖୁସିହେଲେ | ମାନୁନି କହିଲା-“ମୋ ଅଜା ବହୁତ ଭଲ | ସେ ମୋତେ 
କୋଳରେ ବସେଇ କେତେ ନୂଆନୂଆ ଗପ କହିବେ | ତୋ ଆଇ ଖାଲି ରୋଷେଇ ଘରେ 
ପୂରେଇ ତୋତେ ରୋଷେଇ ଶିଖେଇବେ | ମୋର ଖାଲି ମଜା ଆଉ ମଜା |” 


ଝୁମୁରି କହିଲା-"ତୋ ଅଜା ଗପ କହିଲେ, ସେକଥା କ'ଣ ତୋ କାନରେ କହିଦେବେ କି ? ମୁଁ ବି 
ତାଙ୍କ ପାଖରେ ବସି ସବୁ ଗପ ଶୁଣିଦେବି | ବାପା କହୁଥିଲେ, ଆମଅଜା ପରା ଜଣେ ସ୍ତ୍ରାଧୀନତା 
ସଂଗ୍ରାମୀ ଥଲେ | ସେ ମହାତ୍ମାଗାନ୍ଧିଙ୍କ ବି ଦେଖୁଛନ୍ତି | କଥାରେ କଥାରେ ସେ ମହାତ୍ମାଗାନ୍ଧିଙ୍କ 
କଥା କହନ୍ତି | ତାଙ୍କର ଭଜନ ଗାଇବାକୁ ସେ ଭଲ ପାଆନ୍ତି | ଏଥର ମୁଁ ତାଙ୍କୁ କହିବି, ସେ 
ମହାତ୍ମାଗାନ୍ଧିଙ୍କ ବିଷୟରେ ଆମକୁ ବଢ଼ିଆ ବଢ଼ିଆ ଗପ କହିବେ | ସେ ସବୁ ଗପ ହେଉଛି- 
ସତଗପ |” 


ସତକୁ ସତ ଅଜା-ଆଇ ଦୁହେଁ ତାଙ୍କଘରେ ପହଞ୍ଚିଗଲେ | ପ୍ରଥମ ଦିନରୁ ହିଁ ମାମୁନି ଅଜାଙ୍କ 
ପାଖେ ପାଖେ ରହିଲା | ଟିକେ ଅବସର ପାଇଗଲେ, ନୂଆ ନୂଆଗପ କହିବାକୁ ଅନୁରୋଧ 
କଲା | ଝୁମୁରି କି ଛାଡ଼ିବା ପିଲା ? ସେ ଅପେକ୍ଷା କରି ରହିଥାଏ, କେତେବେଳେ ଅଜା ଗପ 
ଆରମ୍ଭ କରିବେ | ସେହିଦିନ ସଞ୍ଜବେଳେ ଅଜା ଦୁଇ ନାତୁଣୀଙ୍କୁ ପାଖରେ ବସେଇ ଗପ ଆରମ୍ଭ 


କରିବା ପୂର୍ବରୁ ପଚାରିଲେ-“"ତମକୁ ତ ପୁଚାଣର ବହୁତ କାହାଣୀ ଆଗରୁ ଶୁଣେଇ ସାରିଛି | 

ଆମ ମହାଭାରତ ଆଉ ରାମାୟଣ ହେଉଛି କାହାଣୀର ଗନ୍ତାଘର | ଯେତେ କହିଲେ ବି ପୁରାଣ 
ଗପ ସରିବ ନାହିଁ ହି| ଆଜି କି ଗପ ଶୁଣିବ କୁହ |” 


ଝୁମୁରି ଆଗତୁରା କହି ପକେଇଲା-“ଅଜା ! ଆଜି ତମେ ଜାଣିଥବବା ଗୋଟାଏ ନୂଆ ସତଗପ 


କୁହ | ମୁଁ ତାକୁ ଆମସ୍କୁଲରେ ସାଙ୍ଗମାନଙ୍କୁ କହିବି | ସେମାନେ ଆମ ଦେଶକଥା ଜାଣିବାକୁ 
ଭାରି ଇଚ୍ଛା କରନ୍ତି |" 


ଅଜା କହିଲେ-"ଭଲକଥା | ମୁଁ ଆଜି ତମକୁ ମହାତ୍ମାଗାନ୍ଧିଙ୍କ ବିଷୟରେ କିଛି କହିବି | ତାକୁ 
ତମେ ଦୁଇଜଣ ମନେରଖୁବ | ସାଙ୍ଗମାନଙ୍କୁ ବି କହିବ | ଆମ ଦେଶର ଲୋକେ ମହାତ୍ମାଗାନ୍ଧିଙ୍କ 
ଶ୍ରଦ୍ଧାରେ ଜାତିର ପିତା ବୋଲି କହନ୍ତି | ତାଙ୍କର ଅସଲ ନାଆଁ ହେଉଛି-ମୋହନ ଦାସ କରମ 
ଚାନ୍ଦ ଗାନ୍ଧି | ତାଙ୍କ ତ୍ୟାଗ ନିଷ୍ଠା ଓ ଭଲ ବିଚାରକୁ ଦେଖ୍‌ ବିଶ୍ବକବି ରବୀନ୍ଦ୍ରନାଥ ଠାକୁର 1915 
ମସିହା ମାର୍ଚ୍ଚ ମାସ 6 ତାରିଖରେ ପୁଣି ନେତାଜୀ ସୁଭାଷ ଚନ୍ଦ୍ର ବୋଷ ତାଙ୍କୁ ମହାତ୍ମାଗାନ୍ଧି 
ନାମରେ ନାମିତ କରିଦେଇଛନ୍ତି | ଆଉ କେତେଜଣ କହନ୍ତି-ସ୍ବାମୀ ଶ୍ରଦ୍ଧାନନ୍ଦ ତାଙ୍କୁ ଏପ୍ରିଲ ମାସ 
1915 ମସିହାରେ ମହାତ୍ମା ଭାବରେ ଘୋଷଣା କରିଥଲେ | ପୁଣି ଶୁଣାଯାଏ-1944 
ମସିହାରେ ସିଙ୍ଗାପୁର ରେଡ଼ିଓ ବାଉାଁଁରେ ନେତାଜୀ ସୁଭାଷ ଚନ୍ଦ୍ର ବୋଷ ତାଙ୍କୁ ମହାତ୍ମାଗାନ୍ି 
ନାମରେ ନାମିତ କରିଦେଇଛନ୍ତି | ସେ ଯାହାହେଉ ମହାତ୍ମା ଗାନ୍ଧି ଭାବରେ ଏବଂ ଭାରତର 
ଜାତିର ପିତା ଭାବରେ ସେ ଆଜିଯାଏ ସମସ୍ତଙ୍କ ନିକଟରେ ପରିଚିତ ହୋଇ ରହିଛନ୍ତି | 


ସେତେବେଳେ ଆମଦେଶ ପରାଧୀନ ଥୁଲା | ଦେଶକୁ ସ୍ବାଧୀନ କରିବା ପାଇଁ ସେ ଅନେକ ନୂଆ 
ନୂଆ ଉପାୟ ବାହାର କରିଥଲେ | ତାଙ୍କର ବିଚାର ଥୂଲା ସଂପୂର୍ଣ୍ଣ ଭିନ୍ନ | ସତ୍ୟପଥରେ ଯାଇ 
ଅହିଂସା ମାଧ୍ଯମରେ ଦେଶକୁ ସ୍ବାଧୀନତା ଆଣିଦେବାକୁ ସେ ପ୍ରାଣପଣେ ଚେଷ୍ଟା କରିଥୂଲେ | 
ସମାଜର ବିକାଶ ପାଇଁ ଆମକୁ କିଭଳି ଆତ୍ମନିର୍ଭରଶୀଳ ହେବାକୁ ପଡ଼ିବ, ସ୍ବଚ୍ଛତା ରକ୍ଷା 
ମାଧ୍ଯମରେ ମହାମାରୀରୁ କେମିତି ରକ୍ଷା ମିଳିପାରିବ, ଛୁଆଁ-ଅଛୁଆଁ ଭେଦଭାବ, ଜାତିଭେଦ 
କେମିତି ଆମକୁ ଭାଗଭାଗ କରିଦେଉଛି, ନିଶା ବ୍ୟବହାର ଫଳରେ କିଭଳି ଆମର କ୍ଷତି 
ହେଉଛି, ସେବା ମାଧ୍ଯମରେ କିଭଳି ସମସ୍ତଙ୍କୁ ନିଜର କରିହେବ, ଧନୀ ଗରିବ ଭିତରେ ଥୁବା 
ଦୂରତାକୁ କେମିତି ଦୂର କରିହେବ ସେ ବିଷୟରେ ମହାତ୍ମା ଗାନ୍ଧୀ ଚିନ୍ତା କରୁଥୂଲେ | 


ନାରୀଶିକ୍ଷା, ମହିଳା ସଶକ୍ତିକରଣ ପାଇଁ ସେ ଗୁରୁତ୍ଵ ଦେଉଥୁଲେ | ତାଙ୍କ ବିଚାର ଅତି ଉତ୍ତମ 

ଥିବାରୁ କୋଟିକୋଟି ଭାରତୀୟ ତାଙ୍କୁ ସର୍ବମାନ୍ୟ ନେତା ଭାବରେ ଗ୍ରହଣ କରିନେଇଥ୍‌ଲେ | 

ଅନ୍ୟାୟ ଅନୀତି ଅତ୍ୟାଚାରକୁ କିଭଳି ପ୍ରତିବାଦ କରିବାକୁ ହେବ, ସେଥ୍ପାଇଁ ଅଭିନବ 
: 

ସତ୍ୟାଗ୍ରହ ଅନଶନ ଆରମ୍ଭ କରିଦେଇଥ୍‌ଲେ | ସେ କହୁଥ୍‌ଲେ-“ପୃଥ୍‌ବୀର ସବୁ ମଣିଷ 
ହେଉଛନ୍ତି ଭାଇଭାଇ | ଆମମାନଙ୍କ ସହଯୋଗରେ ସମସ୍ତ ମାନବ ଜାତି ସୁଖରେ 
ରହିପାରିବେ | ଏଥୂପାଇଁ ଆମକୁ କିଛି ତ୍ୟାଗ କରିବାକୁ ପଡ଼ିବ | ଏମିତି ଅନେକ କାରଣ ରହିଛି, 
ଯାହାପାଇଁ ମୁଁ ମୋର ଜୀବନ ଦେବାକୁ ପ୍ରସ୍ତୁତ ରହିଛି | କିନ୍ତୁ ଏମିତି ଗୋଟାଏ ବି କାରଣ ନାହିଁ, 
ଯାହାପାଇଁ ମୁଁ କାହାର ଜୀବନ ନେବି | ତାଙ୍କର ବିଚାରଧାରା ସେତେବେଳେ କୋଟି କୋଟି 
ଲୋକଙ୍କୁ ପସନ୍ଦ ହେଇଥୁଲା | ସେମାନେ ତାଙ୍କ ଚିନ୍ତାଧାରାକୁ କାମରେ ଦେଖାଇବାକୁ ଆଗେଇ 
ଆସିଥୂଲେ | କେତେଜଣ ତାଙ୍କୁ ଭଗବାନଙ୍କର ଅବତାର ବୋଲି ମନେ କରୁଥ୍‌ଲେ | ସେମାନେ 
ନିଜ ଜୀବନର ସବୁ ସୁଖକୁ ପଛରେ ପକାଇ ଗାନ୍ଧୀବାଦକୁ ଆପଣେଇ ନେଇଥ୍ଲେ | ତାଙ୍କର 
ତ୍ୟାଗ ନିଷ୍ଠା, ନିରପେକ୍ଷ ଭାବନା, ଦେଶପ୍ରେମ, ସେବା ଓ ସହନଶୀଳତାକୁ ସାରା ଭାରତର 
ଲୋକେ ପସନ୍ଦ କଲେ | ତାଙ୍କ କାମରେ ସହଯୋଗ କଲେ | ଅନେକ ଦେଶପ୍ରେମୀ, ତ୍ୟାଗୀ, 
ଶିକ୍ଷିତ କୃଷକ, ସାଧାରଣ ମହିଳା ମହାମତ୍ମାଗାନ୍ଧିଙ୍କର ଡାକରାରେ ବିଭିନ୍ନ କାର୍ଯ୍ୟରେ ଲାଗି 
' ରହିଲେ | ସମସ୍ତଙ୍କର ସହଯୋଗରେ ଆମଦେଶ ସ୍ବାଧୀନତା ଲାଭକଲା | 


ମହାମତ୍ମାଗାନ୍ଧିଙ୍କର ତ୍ୟାଗ, ନିଷ୍ଠା ସାହସ, ମାନବପ୍ରେମ ବିଚାରକୁ ଦେଖୁ ତାଙ୍କୁ ବିଶ୍ବବାସୀ 
ସୀଧାରଣରେ ଅସାଧାରଣ, ମହାମାନବ ଭାବେ ଗ୍ରହଣ କରିନେଇଛନ୍ତି | ସାରା ବିଶ୍ବରେ ଅତି 
ବିଶିଷ୍ଟ ଲୋକମାନେ ମହାମ୍ମାଗାନ୍ଧିଙ୍କୁ ଅତି ଉଚ୍ଚ ସମ୍ମାନ ପ୍ରଦାନ କରନ୍ତି | ତାଙ୍କର ମୃତ୍ୟୁରେ 
ସମଗ୍ର ବିଶ୍ବବାସୀ ନିଜକୁ ଅନାଥ ଅସହାୟ ମନେ କରିଥ୍‌ଲେ | ସେତେବେଳର ପ୍ରଧାନମନ୍ତ୍ରୀ 
ପଣ୍ଡିତ ଜବାହରଲାଲ ନେହେରୁ କହିଥ୍‌ୂଲେ-ଆମ ଦେଶର ଆଲୋକ ଲିଭିଗଲା | ସତରେ ସେ 
ଥୁଲେ ସମଗ୍ର ମାନବ ଜାତିପାଇଁ ଆଲୋକ ଦାତା, ମହାଦୀପ | ଆମଦେଶ ତାଙ୍କର ନୀତି 
ଆଦର୍ଶକୁ ପାଳନ କରି ବିଭିନ୍ନ ଦିଗରୁ ବିକଶିତ ହେଇପାରୁଛି | ତାଙ୍କର ଅବଦାନକୁ ଆମେ 
କେହି ଭୁଲିଯିବା ଉଚିତ ନୁହେଁ |" 


ଝୁମୁରି ଆଉ ମାମୁନି ମନଧ୍ୟାନ ଦେଇ ଗପ ମାଧ୍ଯମରେ ମହାମ୍ମାଗାନ୍ଧିଙ୍କ ବିଷୟରେ କେତେ 
ନୂଆକଥା ଶୁଣୁଥୂଲେ | ଅଜା କହିଲେ-"ମୁଁ ମହାତ୍ମାଗାନ୍ଧିଙ୍କ ବିଷୟରେ ବହୁତ କଥା ପଢ଼ିଛି ଆଉ 
ଶୁଣିଛି | ତାକୁ ଧୀରେ ଧୀରେ ଗୋଟିଏ ଗୋଟିଏ କହିବି | ଆଜି ଏତିକି ଥାଉ | ଝୁମୁରି କହିଲା- 
"ହଉ ଅଜା ! ଏଇଟା ତ ଗପ ନଥୂଲା, କାଲିକୁ ମହାତ୍ମା ଗାନ୍ଧିଙ୍କ ବିଷୟରେ ଆଉ ଗୋଟାଏ ନୂଆ 
ଗପ କହିବ | ଚାଲ ଏବେ ଖାଇବାକୁ ଯିବା |” 


Kx 

ମୟୂର ରଜା 


ଭୂମିକମ୍ପ ପରେ ସମୁଦ୍ର ମଝିରେ ନୂଆଦ୍ରୀପଟିଏ ଦେଖାଗଲା | କିଛିଦିନ ପରେ ନାନା ପ୍ରକାର 
ଗଛଲତାରେ ସେ ଦ୍ରୀପଟି ଭରିଗଲା | ସେହି ଦ୍ବୀପଟି ଦୂରକୁ ଗୋଟିଏ ଗୋଟିଏ ଜଙ୍ଗଲ ପରି 
ଦିଶୁଥୁଲା | ତା' ଚାରିପଟେ ଖାଲି ଲୁଣିପାଣି ଆଉ ସମୁଦ୍ରର ବଡ଼ବଡ଼ ଲହଡ଼ି ଥାଏ | ତେଣୁ 
ସେଠାକୁ ବାହାର ପଶୁ କେହି ଯାଇପାରୁ ନଥୁଲେ | କିନ୍ତୁ ବିଭିନ୍ନ ପ୍ରକାର ପକ୍ଷୀ ଉଡ଼ି ଉଡ଼ି ଆସି 
ସେଇଠି ବସା ବାନ୍ଧି ମଜାରେ ରହିଲେ | ଧୀରେ ଧୀରେ ଆଉ କେତେ ବିଦେଶୀ ପକ୍ଷୀ 
ଉଡ଼ିଆସି ସେଇଠି ବିଶ୍ରାମ ନେଉ ନେଉ ସୁବିଧା ଦେଖ୍ଵ ବସାବାନ୍ଧି ରହିଗଲେ | ଦିନକୁ ଦିନ ସେ 
ଦ୍ବୀପରେ ପକ୍ଷୀ ସଂଖ୍ୟା ବଢ଼ି ଚାଲିଲା | କିଛିଦିନ ପରେ ଖାଦ୍ୟ, ବାସସ୍ଥାନ ଆଉ ନିଜ ଗୋଷ୍ଠୀକୁ 
ନେଇ ପରସ୍ପର ମଧ୍ଯରେ ଝଗଡ଼ା, ଲଢ଼େଇ କଲେ | ଶାନ୍ତ-ସୁନ୍ଦର ଜଙ୍ଗଲିଆ ଦ୍ରାପଟି ଅଶାନ୍ତ 
ହେଇଉଠିଲା | ବଳୁଆ ଆଉ ବଡ଼ବଡ଼ ପକ୍ଷୀମାନେ ଛୋଟ ଛୋଟ ନିରୀହ ପକ୍ଷୀମାନଙ୍କୁ ମାରି 
ପକେଇଲେ | ଶିକାରୀ ପକ୍ଷୀମାନଙ୍କର ବିକଟାଳ ରଡ଼ି ସାଙ୍ଗକୁ ନିରୀହ ପକ୍ଷୀଙ୍କର ବିକଳ କାନ୍ଦ 
ଶବ୍ଦରେ ସମଗ୍ର ଦ୍ରୀପଟି କଞ୍ପ ଉଠିଲା | 


ସେହି ଦ୍ରୀପ-ଜଙ୍ଗଲରେ ମୂଳରୁ ଗୋଟାଏ ମୟୂର ରହି ଆସୁଥୂଲା | ସେ ଦେଖୁବାକୁ ଯେମିତି 
ସୁନ୍ଦର , ଆକାରରେ ମଧ୍ଯ ସେମିତି ବଡ଼ | ତା'ର କେକା ରାବ ବହୁତ ଦୂରକୁ ଶୁଣାଯାଏ | 
ସେଥ୍ପାଇଁ ଅନ୍ୟ ପକ୍ଷୀମାନେ ତାକୁ ମାନନ୍ତି | ସେ କାହାରି ସହିତ କେବେ ଝଗଡ଼ା କରେନା, 
ତେଣୁ ତାକୁ ସମସ୍ତେ ଭଲ ପାଆନ୍ତି | 


ଦ୍ବୀପ-ଜଙ୍ଗଲରେ ଶଶାନ୍ତିରକ୍ଷା ପାଇଁ ଥରେ ଦଳେପକ୍ଷୀ ଯାଇ ମୟୂର ପାଖରେ ପହଞ୍ଚିଲେ | 
ସେମାନେ କହିଲେ-"ଆମ ଦ୍ରୀପ-ଜଙ୍ଗଲରେ ଜଣେ ରଜା ନ ଥ୍୍‌ବାରୁ ପକ୍ଷୀମାନେ କେହି 
କାହାରିକୁ ମାନୁ ନାହାନ୍ତି | ଆମ ଜଙ୍ଗଲରେ ଶାନ୍ତି ଶୃଙ୍ଖଳା ବି ରହିପାରୁ ନାହିଁ | ତେଣୁ ଆମକୁ 
ଜଣେ ଭଲରଜା ଦରକାର | ସେ ଆମର ଦୁଃଖ-ସୁଖ କଥା ବୁଝିବେ | ଦୋଷୀ ପକ୍ଷୀଙ୍କୁ ଦଣ୍ଡ 
ଦେବେ | ଉପକାରୀ ପକ୍ଷୀଙ୍କୁ ପୁରସ୍କାର ଦେଇ ପ୍ରଶଂସା ବି କରିବେ | ଆମେ ସମସ୍ତେ ତାଙ୍କ 
କଥାକୁ ମାନିବୁ | ତେଣୁ ଆଜି ଆମେ ସମସ୍ତେ ଆପଣଙ୍କ ପାଖକୁ ଅନୁରୋଧ କରିବାକୁ ଆସିଛୁ, 
ଆଜିଠାରୁ ଆପଣ ଏହି ଦ୍ରୀପ-ଜଙ୍ଗଲରେ ରଜା ହୁଅନ୍ତୁ | ଆମେ ସମସ୍ତେ ଆପଣଙ୍କ ଆଦେଶକୁ 
ପାଳନ କରିବୁ | " 

ସମସ୍ତଙ୍କର ଅନୁରୋଧକୁ ରକ୍ଷାକରି ମୟୂର ରଜା ହେବାକୁ ରାଜିହେଲେ | ବଳୁଆପକ୍ଷୀ ଚିଲକୁ 
ସେ ନିଜର ସେନାପତି ଦାୟିତ୍ଵ ଦେଲେ | ତାଙ୍କୁ କୁହାଗଲା-"ସେନାପତିର ଦାୟିତ୍ଵ ହେଉଛି, 
ନିଜ ରାଜ୍ୟର ପ୍ରଜାମାନଙ୍କୁ ସୁରକ୍ଷା ଦେବା | ସେ ନିଜ ସୁଖପାଇ ପ୍ରଜାମାନଙ୍କ ଉପରେ ଅନ୍ୟାୟ 
ଅତ୍ୟାଚାର କରିବ ନାହିଁ | ନିଜସ୍ବାର୍ଥକୁ ପଛରେ ରଖୁ ରାଜ୍ୟର ସୁଖଂ-ଶାନ୍ତିକୁ ଆଗରେ ରଖ୍ବବ |" 


କେଉଁ କେଉଁ ପକ୍ଷୀ ହିଂସା ଆଚରଣ କରି ଗଣ୍ଡଗୋଳ କରୁଛନ୍ତି, ତାଙ୍କୁ ଚିହ୍ନିଂୱଜାଣି ଖବର ଦେବାକୁ 
କଟୁଆଳ ଜଣେ ଦରକାର | ସେ ଦାୟିତ୍ଵ କାଉ ସମ୍ଭାଳିବ ବୋଲି ମୟୂର ରଜା କହିଲେ | 


ସତକୁ ସତ ସେହିଦିନଠାରୁ ମୟୂର ରଜାଙ୍କ ନେତୃତ୍ବରେ ଦ୍ରୀପ-ଜଙ୍ଗଲରେ ନୂଆ ଶାସନ 
ଚାଲିଲା | ପକ୍ଷୀମାନେ ଖୁସିହେଇ ନିଜ ନିଜର ବସାକୁ ଫେରିଗଲେ | 


କାଉ ତ ସବୁଠାରୁ ଚତୁର ପକ୍ଷୀ | ସେ ରାତି ପାହିବା ପୂର୍ବରୁ ସାରା ଦ୍ବୀପ-ଜଙ୍ଗଲରେ ବୁଲି 
ଖବର ଯୋଗାଡ଼ କରି ଆସି ରଜାଙ୍କୁ ଜଣାଏ | ଦିନେ କାଉ କହିଲା-" ମହାରାଜ ! ଆମ ରାଜ୍ୟଟି 
ନୂଆରାଜ୍ୟ ହେଇଥଵବାରୁ ଏଠାକୁ ସବୁ ବାହାର ରାଜ୍ୟର ପକ୍ଷୀମାନେ ଆସି ଏଇଠି ବସବାସ 
କରୁଛନ୍ତି | ତେଣୁ ସେମାନେ କେହି ଏହି ରାଜ୍ୟକୁ ନିଜର ମାତୃଭୂମି ବୋଲି ଭାବି ପାରୁନାହାନ୍ତି | 
ଫଳରେ ଏହି ଦ୍ରୀପ-ଜଙ୍ଗଲ ପ୍ରତି ତାଙ୍କର ମମତା ରହୁନାହିଁ | ସମସ୍ତେ କେବଳ ଖାଇ ପିଇ 
ଅଳିଆ ଆବଜ୍ଜନା ସୃଷ୍ଟି କରୁଛନ୍ତି, ମାଡ଼ଗୋଳରେ ମାତି ରହୁଛନ୍ତି | ସେମାନଙ୍କର କିଛି ଦାୟିତ୍ଵ 
ରହିଛି ବୋଲି ବୁଝିପାରୁ ନାହାନ୍ତି | ତେଣୁ ଏଥୁପାଇଁ କିଛି ସ୍ଥାୟୀ ବ୍ୟବସ୍ଥା କରାଯାଉ | 


ପକ୍ଷୀମାନଙ୍କର ଶକ୍ତି ସାମର୍ଥ୍ୟ ଆଉ ଯୋଗ୍ୟତାକୁ ଦେଖୁ କଛି କଛ ଦାୟିତ୍ଵ ଦିଆଯାଉ | 
ତେବେଯାଇ ସବୁପକ୍ଷୀ ସଦ ଦ୍ବୀପ-ଜଙ୍ଗଲକୁ ନିଜର ବୋଲି ଭାବିବେ | " 


କଟୁଆଳ ଚତୁର କାଉର ଉଚିତ ପ୍ରସ୍ତାବଟି ରଜାଙ୍କ ମନକୁ ପାଇଲା | ସେ ଦିନେ ଗୋଟାଏ 
ପକ୍ଷୀସଭା ଡକାଇଲେ | ରାଜ୍ୟରେ ଶାନ୍ତିରକ୍ଷା ଓ ପରିବେଶ ସୁରକ୍ଷା ପାଇଁ କିଏ କି ପ୍ରକାର 
ଦାୟିତ୍ଵ ନେଇ ପାରିବ, ପଚାରି ବୁଝିଲେ | 

କେହି କିଛି କହିବା ପୂର୍ବରୁ ରଜା ପ୍ରଥମେ କହିଲେ-"ମୁଁ ନିଜକୁ ପ୍ରଜାମାନଙ୍କର ସେବକ ବୋଲି 
ମନେକରେ | ତେଣୁ ପ୍ରଜାଙ୍କ ସୁରକ୍ଷା ପାଇଁ ମୋର ଅନେକ ଗୁରୁଦାୟିତ୍ବ ରହିଛି | ମୁଁ ଲକ୍ଷ୍ୟ 
କରୁଛି, ଆମ ଦ୍ରୀପ-ଜଙ୍ଗଲ ରାଜ୍ୟରେ କେତେଟା ବିଷଧର ସାପ ପଶି ପକ୍ଷୀମାନଙ୍କର ଅଣ୍ଡା 
ଆଉ ଛୋଟ ଛୁଆଙ୍କୁ ଖାଇ ଯାଉଛନ୍ତି | ମୁଁ ସେମାନଙ୍କୁ ମାରି ବାହାର କରିବା ଦାୟିତ୍ଵ ନେଲି | " 

ରାଜାଙ୍କ କଥାଶୁଣି ସେନାପତି ଚିଲ କହିଲେ-"ମୁଁ ରାଜାଙ୍କ ସହିତ ମିଶି ସାପମରା ଅଭିଯାନକୁ 
ଜୋରଦାର କରିବି | ଖାଲି ସାପ କାହିଁକି ? ଆହୁରି କେତେ ପ୍ରକାର ସରୀସୃପ, ବିଛା, ଗେଣ୍ଡା, 

ସାମୁଦ୍ରିକ ଜୀବ ଆମ ଦ୍ରବୀପ-ଜଙ୍ଗଲକୁ ଲୁଚିଛପି ପଶି ଆସୁଛନ୍ତି, ସେମାନଙ୍କୁ ମଧ୍ଯ ମାରି ବାହାର 
କରିବା ଦାୟିତ୍ବ ମୁଁ ନେବି | " 


କାଉ କହିଲା- -“ମୁଁ କଟୁଆଳ ଦାୟିତ୍ଵ ସହିତ ସାରା ରାଜ୍ୟର ପକ୍ଷୀମାନଙ୍କୁ ସତର୍କ କରିବା କାମ ବି 
କରିଦେବି | ପ୍ରତିଦିନ ବଡ଼ିଭୋରୁ ଉଠି ସମସ୍ତଙ୍କୁ କା-କା କରି ସ୍ବାଗତ ଜଣାଇବି | କିଛି 
ପଚାସଢ଼ା ଜିନିଷ ପଡ଼ିଥଲେ, ତାକୁ ସଫା କରିବି | ଏହାଦ୍ବାରା ଆମର ପରିବେଶ ସଫା ସୁତର 
ରହିପାରିବ | " 


କୋଇଲି କହିଲା-"ମୋର କଣ୍ଡସ୍ବର ବହୁତ ମିଠା | ମୁଁ ସେହି ମିଠା ସ୍ବରରେ ମଧୁର ଗୀତ ଗାଇ 
ପକ୍ଷୀମାନଙ୍କର ମନୋରଞ୍ଜନ କରିପାରିବି | " 


କାଠହଣା ଚଢ଼େଇ କହିଲା-"ମୁଁ ବଢ଼େଇ କାମ କରିବି | କାଠକୁ ଖୋଳି ଘର ତିଆରି 
କରିଦେବି | " 
ଶୁଆ-ଶାରୀ କହିଲେ-"ଆମେ ଦୁହେ ମିଶି ହରିନାମ କୀର୍ଉନ କରି ପରିବେଶକୁ ଆନନ୍ଦମୟ 
କରିଦେବୁ |" 


ବାଇଚଢ଼େଇ କହିଲା-"ମୋର ଥଣ୍ଟ ସିନା ଛୋଟ, କିନ୍ତୁ ସେଇ ଥଣ୍ଟରେ ମୁଁ ଏତେ ସୂକ୍ଷ୍ମ 
କାରୁକାର୍ଯ୍ୟ କରି ବସା ବୁଣିଦେବି ଯେ, ମଣିଷ ବି ସେମିତି କରିପାରିବ ନାହିଁ | ଆମ ରାଇଜରେ 
ଯଦି ସୂକ୍ଷ୍ମ କାମ କିଛି ଦରକାର ହେବ, ମୋତେ ଡାକିବେ |" 


ଶାଗୁଣା କହିଲା-" ମୋର ଦୃଷ୍ଟିଶକ୍ତି ବହୁତ ବେଶି | ମୁଁ ଦୂରରୁ ଶତୁକୁ ଦେଖୁପାରେ | ଛୋଟ 
ପକ୍ଷୀମାନଙ୍କର ଛୁଆମାନଙ୍କୁ ମୁଁ ରକ୍ଷାକରିବା ଦାୟିତ୍ଵ ନେବି | ଅନ୍ୟମାନେ କିଛି ଭଲକାମ 
କରିବାକୁ ଗଲେ, ମୁଁ ଛୁଆମାନଙ୍କୁ ଜଗି ବସିବି | ଶତୁକୁ ଦେଖୁଲେ, ମାରି ଖାଇଦେବି | " 


ଅନ୍ୟ ଛୋଟ ପକ୍ଷୀମାନେ କହିଲେ-"ଆମେ ସବୁ କାମରେ ଆପଣମାନଙ୍କୁ ସାହାଯ୍ୟ ସହଯୋଗ 
କରିବୁ | ଯେତେବେଳେ ଯାହା କାମ ଦିଆଯିବ, ତାକୁ ଆମେ ଆନନ୍ଦରେ କରିବ୍ଧ | " 


ଭଦଭଦଳିଆ ପକ୍ଷୀ କହିଲା-" ମୁଁ ପ୍ରତିଦିନ ସକାଳୁ ବନ୍ଦନା ଗାଇବି | ପରିବେଶକୁ ସରସ ସୁନ୍ଦର 
କରିବି | " 

ଟେଟେଇଁ ଚଢ଼େଇ କହିଲା-" ମୋତେ ରାତିରେ ନିଦ ହୁଏନାହିଁ | ସାରାରାତି ଚେଇଁ ରହେ | 
ରାତ୍ରୀଚର ଜୀବ:-ଜନ୍ତୁଙ୍କୁ ମୁଁ ଜଗାରଖା କରିବି | ଶତ୍ରୁର ବିପଦ ଥୁଲେ, ସମସ୍ତଙ୍କୁ ସତର୍ଚ୍ 
କରିଦେବି |" 

ଘରଚଟିଆ, କପୋତ ଆଉ ବଣି ଚଢ଼େଇ ମିଶି କହିଲେ-"ଆମେ ମଣିଷଙ୍କ ପାଖରେ 


ରହିଥ୍‌ଲୁ | ମଣିଷଙ୍କଠାରୁ ଆମେ ବହୁତ ଭଲକାମ ଶିଖନ୍ତୁ | ତାକୁ ଆମ ଏ' ରାଜ୍ୟର 
ପକ୍ଷୀମାନଙ୍କୁ ଶିଖାଇଦେବୁ | ଏଥୁପାଇଁ ଗୋଟାଏ ସକଲ ଖୋଲିବ |" 


ସମସ୍ତଙ୍କର କଥାଶୁଣି ମୟୂର ରଜା ବହୁତ ଖୁସି ହେଇଗଲେ | ଏତିକିବେଳେ ଗେଣ୍ଡାଳିଆ ଆସି 
କହିଲା-"ସବ୍ୁ ଠିକହେଲା ଯେ, କିନୁ ଗୋଟାଏ ବଡ଼ ସମସ୍ୟା ଆମରାଜ୍ୟରେ ଅଛି | 
ଅସ୍ବାସ୍ଥ୍ୟକର ପରିବେଶରେ ଆମର ପକ୍ଷୀମାନଙ୍କୁ ବିଭିନ୍ନ ରୋଗ ହେଉଛି | ସେଥୂରେ କେତେ 
ପକ୍ଷୀ ମରିଯାଆନ୍ତି | ସେଥୁରୁ କେମିତି ଆମେ ମୁକ୍ତି ପାଇବା , ସେକଥା ଟିକେ ଆଲୋଚନା 
ହେଉ | " 


ଗେଣ୍ଡାଳିଆର କଥା ରଜାଙ୍କ ମନକୁ ପାଇଲା | ସତରେ ପରିବେଶ ସୁରକ୍ଷା ଏବେ ଆମପାଇଁ 
ବଡ଼ ସମସ୍ୟା | କୌଣସି ଗୋଟିଏ ପକ୍ଷୀ ସେ ଦାୟିତ୍ବ ନେଲେ ଚଳିବ ନାହିଁ | ଆମକୁ ଏଥୁପାଇଁ 
ମିଳିତଭାବେ ଏହି କାମ କରିବାକୁ ପଡ଼ିବ | ଯିଏ ଯେଉଠି କିଛି ଅପରିଷ୍କାର ଜିନିଷ ଦେଖୁବ, 
ତୁରନ୍ତ ସେ ସଫା କରିବାକୁ ଯତ୍ନବାନ ହେବ | ଛୋଟ ପକ୍ଷୀମାନେ ବଡ଼ପକ୍ଷୀର ସହାୟତା 
ନେଇପାରିବେ | " 


ଚିଲ କହିଲା-" ଛୋଟ ଛୋଟ ପକ୍ଷୀମାନେ ଗଛର ପତ୍ରରେ ଲାଗିଥୁବା ସବ୍ଧ କୀଟ ପତଙ୍ଗକୁ ଧରି 
ଖାଇଦେବେ | ବଡ଼ ବଡ଼ ପଶୁଙ୍କର ଶବକୁ ଶାଗୁଣା ଖାଇ ସଫା କରିବ | ଆଉ ବେଙ୍ଗ, ମୁଷାଙ୍କ 
ମୂଷାଙ୍କୁ ଧରିବା କାମ ଆମର କଟୁଆଳ କାଉ କରିବେ | ମୁଁ ସାପ ଆଉ ବଡ଼ ସରୀସ୍ୃପଙ୍କ ଧରି 
ଖାଇବି | ଏଥୁପାଇଁ କେହି ଚିନ୍ତା କରିବା ଦରକାର ନାହିଁ | " 


ପକ୍ଷୀମାନେ ନିଜେ ନିଜେ ରାଜ୍ୟର ସୁରକ୍ଷା ଦାୟିତ୍ଵ ଖୁସି ମନରେ ସ୍ବେଚ୍ଛାରେ ଗ୍ରହଣ କରିଥୁବାରୁ 
ମୟୂର ରଜା ଖୁସି ହେଇଗଲେ | ସମସ୍ତଙ୍କୁ ଧନ୍ୟବାଦ ଜଣାଇ ପକ୍ଷୀସଭାକୁ ଶେଷ କରିଦେଲେ | 


ସତକୁ ସତ, ସେହିଦିନରୁ ପକ୍ଷୀମାନେ ନିଜ ନିଜର କାମରେ ମନ-ଧ୍ଯାନ ଦେବାରୁ ତାଙ୍କ 
ଭିତରେ ଆଉ କଳିଗୋଳ ହେଲାନାହି | ସମସ୍ତେ ସେହି ଦ୍ରୀପ-ଜଙ୍ଗଲକୁ ନିଜର ମାତୃଭୂମି 
ମନେକଲେ | ତେଣୁ ସମସ୍ତେ ମିଳିମିଶି ସୁଖ ଶାନ୍ତିରେ ରହିଲେ | 


xxx 

ଡେଉଁରିଆ 


ବୁନ୍ଧୁ ବାପା-ମାଆଙ୍କର ଏକମାତ୍ର ପୁଅ | ସେ ପାଠରେ ଯେମିତି, ଖେଳରେ ସେମିତି ଆଗୁଆ | 
ତାକୁ ସାଙ୍ଗସାଥୀମାନେ ବହୁତ ଭଲ ପାଆନ୍ତି | ଥରେ ସେ ବାପାଙ୍କ ସହିତ ମୋଟର 
ସାଇକେଲରେ ବସି ବଜାର ବୁଲି ଯାଇଥଲା | ବାଟରେ ଖୁବ ଜୋରରେ ବର୍ଷାହେଲା | ହାଟ 
ଭିତରକୁ ଯିବା ବାଟରେ ପାଣି କାହୁଅ ସଡ଼ସଡ଼ ହେଇଯାଇଥୁଲା | ତେଣୁ ବୁନୁର ବାପା 
ମୋଟର ସାଇକେଲକୁ ଦୂରରେ ଥ୍‌ବା ବଡ଼ ବରଗଛ ମୂଳେ ରଖୁଦେଇ ହାଟ ଭିତରକୁ ଗଲେ | 
ଏତେ କାଦୁଅରେ ପଶି ବୁନ୍ଧ ହାଟ ଭିତରକୁ ଯିବାପାଇଁ ରାଜିହେଲା ନାହିଁ | ବାପା କହିଲେ-"ତୁ 
ଠକ କହନଛୁ,ଏଇ ମୋଟର ସାଇକେଲ ପାଖରେ ଠିଆ ହେଇଥା' | ମୁଁ ହାଟରୁ ସଉଦା କିଣି 
ଆସିବା ପର୍ଯ୍ୟନ୍ତ ଏଇଠି ଠିଆ ହେଇଥୂବୁ | ମୋର ଫେରିବା ବେଶି ଡେରିହେଲେ, ମୋଟର 
ସାଇକେଲ ଉପରେ ବସିଯିବୁ | ଅନ୍ୟ କୁଆଡ଼େ ଯିବୁନାହିଁ କି' କିଏ ଡାକିଲେ, ତା' ପାଖକୁ 
ଯିବୁନାହିଁ | ଏଇଟା ହେଉଛି ହାଟ | ଏଠିକି ବିଭିନ୍ନ ପ୍ରକାର ଲୋକ ଆସନ୍ତି, କେହି କିଛି 
ଖାଇବାକୁଦେଲେ, ମୋଟେ ଖାଇବୁ ନାହିଁ | " 


ବୁନ୍ଧ କହିଲା-" ନାଇଁ ବାପା ! ମୁଁ ଏଇଠି ଠିଆ ହେଇଥୁବି, ତମେ ବ୍ୟସ୍ତ ହୁଅନା | ତମେ ଯାଅ, 
ଶୀଘ୍ର ପଳାଇ ଆସିବ | " 


ବୁନ୍ଧ ତା' ବାପାଙ୍କ କଥାକୁ ମାନି ସେଇଠି ବରଗଛ ମୂଳେ ମୋଟର ସାଇକେଲ ପାଖରେ 
ଠିଆହେଇ ରହିଲା | ବାପା ହାଟ ଭିତରକୁ ଚାଲିଗଲେ | ବୁନ୍ଧୁ ଦେଖୁଲା-ସେହି ବରଗଛ 
ମୂଳରେ ଜଣେଲୋକ ମୁଣ୍ଡରେ ଚିତା-ଚୈତନ ମାରି ବସିଛି | ତା' ପାଖରେ ଗୋଟାଏ ବଡ଼ ନାଲି 
ଥଣ୍ଟବାଲା ଶୁଆ ଅଛି | ଜଣେ ଜଣେଲୋକ ଆସି ସେହି ଲୋକଟି ପାଖରେ ବସି ନିଜର ହାତକୁ 
ଦେଖାଇ ଯାଉଛନ୍ତି | ସେ ଶୁଆଟି ତା' ଥଣ୍ଟରେ ଖଣ୍ଡିଏ ଲେଖା ହେଇଥ୍ବବା ମୋଟା କାଗଜ ଆଣି 
ସେ ଲୋକକୁ ଦେଉଛି | ସେଥୂରେ ହାତକୁ ଦେଖାଉଥ୍‌ବା ଲୋକର ଭାଗ୍ୟଫଳ, ଭବିଷ୍ୟତ 
କଥାସବୁ ଲେଖା ହେଇଥାଏ { ତାକୁ ପଢ଼ି ଶୁଆବାଲା ତାଙ୍କୁ ଶୁଣାଇ ଦେଉଛି | ଶେଷରେ ସେ 
କାହାକୁ କହୁଥାଏ-" ତମର ଭବିଷ୍ୟତ ବହୁତ ଉଜ୍ଜଳ | ବିଦେଶ ଯାତ୍ରାଯୋଗ ରହିଛି | ଉତ୍ତର 
ଦିଗରୁ ତମର ଜଣେ ନିଜର ଲୋକ ଆସି ତମକୁ ଧନୀ କରିଦେବ |" 

ଆଉ କାହାର ଭାଗ୍ୟ-ଭବିଷ୍ୟତକୁ ଦେଖୁ କହୁଥାଏ-"ତମର ବାଣିଜ୍ୟ ବ୍ୟବସାୟ ଏବେ ମାନ୍ଦା 
ରହିଛି | କୋର୍ଟ କଚେରୀ ମାମଲାରେ ତମେ କିନ୍ତୁ ବିଜୟ ଲାଭ କରିବ | ତମର ଶ୍ବଶୁର ଘରପଟୁ 
ସହାୟତା ମିଳିବ | ଆଗକୁ ଗୋଟାଏ ଗ୍ରହଦୋଷ ଦେଖାଯାଉଛି, ତାକୁ କାଟିବା ପାଇ ଗୋଟେ 
ମନ୍ତୁରା ଡେଉଁରିଆ ହାତରେ ବାନ୍ଧିବାକୁ ହେବ |" 


ଅଳ୍ପ ବୟସର ପିଲାଟିର ହାତକୁ ଦେଖୁ ସେ କହିଲା-"ତମର ପାଠ ମନେରହୁ ନାହିଁ, ତମକୁ 
ପାଠରେ ଆଉ “କେତେଜଣ ଆଗେଇ ଯାଉଛନ୍ତି | ସେଥୂପାଇଁ ତମେ ଦୁଃଖୁତ ରହୁଛ | ମୋ 
ପାଖରେ ଗୋଟାଏ ମନ୍ତୁରା ଡେଉଁରିଆ ଅଛି, ତାକୁ ତମକୁ ଦେବି | ତମେ କାହାରିକୁ ନ 
ଦେଖାଇ ରାତିରେ ବାମ ହାତରେ ପିନ୍ଧି ପକେଇବ | ଦେଖୁବ ଦୁଇମାସରେ ତମେ ସମସ୍ତକୁ 
ପାଠରେ ଟପିଯିବ | " 


ପିଲାଟି କିଛି ଟଙ୍କାଦେଇ ସେ ଡେଉରିଆଟିକୁ ଲୁଚେଇ ପକେଟରେ ପୂରେଇ ଚାଲିଗଲା | ଆଉ 
ଜଣେ ସ୍ତ୍ରୀଲୋକ ଆସି ତାଙ୍କର ହାତ ଦେଖାଇ କହିଲେ- "ବାବା ! ତିନିଦିନ ହେଲା ଗାଇଟା 
ଘରକୁ ଫେରିନାହିଁ | ତା' କଅଁଳା ବାଛୁରୀଟା କାନ୍ଦିକାନ୍ଦି ମୋତେ ବସେଇ ଉଠେଇ ଦେଉନାହିଁ | 


କେଉଁଠି ସେ ଗା୍୍ତଟା ଅଛି, ତମେ ଟିକେ ଶୁଆକୁ ପଚାରି କୁହ | ଯାହା ଟଙ୍କା କହିବି, ମୁଁ ଦେବି | " 


ତାଙ୍କର ହାତକୁ ଦେଖୁ ଶୁଆବାଲା ତା' ଶୁଆକୁ ଖଣ୍ଡେ କାଗଜ ଆଣିବାକୁ ଇସାରା ଦେଲା | ଶୁଆ 
କାଗଜ ଆଣି ଦେବାରୁ ତାକୁ ପଢ଼ି ସେ ଲୋକଟି କହିଲା-"ପାଠ କହୁଛି-ତମର ଗାଇ ଦକ୍ଷିଣ 
ଦିଗକୁ ଚାଲିଯାଇଛି | ତାକୁ ଜଣେ ଲୋକ ବାନ୍ଧି ରଖୁଛି | ତମେ କୋଡ଼ିଏ ଟଙ୍କାଦେଇ ଗୋଟାଏ 
ଡେଉଁରିଆ ନେଇଯାଅ | ତାକୁ ଗାଇ କ୍ଷୀରରେ ବୃଡ଼େଇ ପିନ୍ଧିବ | କାଲି ସକାଳେ ତମ ଦୁଆରେ 
ଗାଇ ଆସି ଠିଆ ହେଇଯିବ |" 

ସ୍ତ୍ରୀଲୋକଟି କୋଡ଼ିଏ ଟଙ୍କାଦେଇ ସେ ଲୋକର ପାଦକୁ ଛୁଇଁ ଜୁହାରହେଇ ଫେରିଗଲେ | 


ବ୍ରନ୍ଧ ଦେଖୁଥାଏ- ଯେତେଲୋକ ସେ ଶୁଆବାଲା ପାଖକୁ ଆସୁଛନ୍ତି, ସେମାନେ ତା'ଠାରୁ ବଡ଼ 
ଆଉ ବୟସ୍କ | ସେମାନେ ଶୁଆବାଲାକୁ ବିଶ୍ବାସ କରୁଛନ୍ତି | ବୁନୁ ଭାବି ହେଉଥୁଲା-"ଶୁଆଟା 
କେମିତି ସମସ୍ତଙ୍କ ଭାଗ୍ୟ ଭବିଷ୍ୟତ ଜାଣିପାରୁଛି ? ଏହି ଲୋକଟା ନିଶ୍ଚୟ ଜଣେ ଭବିଷ୍ୟତ 
ଦ୍ରଷ୍ଟା, ଜ୍ଞାନୀ, ଶିକ୍ଷିତ ଭଗବାନଙ୍କ ପାଖଲୋକ ହେଇଥୁ୍‌ବ | ନହେଲେ ଏତେଲୋକ ତା' ପାଖକୁ 


ଆସନ୍ତେ କାହିକି ? 

ଖୁସିରେ ତାକୁ ଟଙ୍କା ଦିଅନ୍ତେ କାହିଁକି ? ବିପଦରୁ ଉଦ୍ଧାର ପାଇବାକୁ ଲୋକେ ବିକଳ ହେଇ ତା' 
ପାଖକୁ ଆସନ୍ତେ କାହିଁକି ?" 


କେତେ ସମୟ ପର୍ଯ୍ୟନ୍ତ ବୁନଧ ଶୁଆବାଲାର ସବ କାର୍ଯ୍ୟ କଳାପକୁ ଲକ୍ଷ୍ୟକରି ଶେଷରେ ଭାବିଲା- 
"ମୋ ହାତକୁ ଟିକେ ଦେଖେଇ ମୋର ଭାଗ୍ୟ ଭବିଷ୍ୟତ କଥା ବୁଝିଦେଲେ, ଭଲ ହୁଅନ୍ତା | 
ବାପାଙ୍କର ତ ଫେରିବା ଡେରି ହେଉଛି | ଏଇ ସମୟ ଭିତରେ ସେ କାମଟା ସାରିଦେଲେ 
ଭଲହେବ | " 


ବୁନ୍ଧ ତା' ପକେଟରେ ହାତ ପୂରେଇ ଦେଖୁଲା-ମାଆ ଦେଇଥ୍‌ବା ଦଶ ଟଙ୍କା ତା' ପାଖରେ ଅଛି | 
ଧୀରେଧୀରେ ସେ ଶୁଆବାଲା ପାଖରେ ଯାଇ ଠିଆହେଲା | ସେ କିଛି କହିବା ଆଗରୁ 
ଶୁଆବାଲା କହିଦେଲା-"ବାବୁ ! ତମେ ସ୍କୁଲରେ ପାଠ ପଢୁଛ | ତମର କପାଳ ଦେଖୁ ମୁଁ ଜାଣି 
ପାରୁଛି-ତମେ ବାପାମାଆଙ୍କର ଏକମାତ୍ର ଗେହ୍ନାପୁଅ | ତମର ହାତ ଦେଖେଇଲେ, ମୁଁ 
କହିଦେବି- ତମେ କେତେ ପାଠ ପଢ଼ିବ, ଆଉ କି ଚାକିରୀ କରିବ ? ବୁନୁ ତା' ହାତକୁ ଶୁଆବାଲା 
ଆଡ଼କୁ ବଢ଼େଇଦେଲା | ଶୁଆବାଲା-ତା' ଶୁଆକୁ ଇସାରା ଦେବାରୁ ସେ ଖଣ୍ଡିଏ କାଗଜ ଆଣି 
ତା' ହାତକୁ ଦେଲା | ତାକୁ ଚାହିଁ ଶୁଆବାଲା କହିଲା-"ଆରେ ବାବୁ ! ତମର ତ ଗୋଟାଏ 
ଗ୍ରହଦୋଷ ରହିଛି, ସେଥ୍ପାଇଁ ତମର ପାଠ ମନେରହୁ ନାହିଁ | ଭବିଷ୍ୟତରେ ଏହି ଗ୍ରହଦୋଷ 
କାରଣରୁ ତମେ ବହୁତ ଦୁଃଖ ପାଇବ | ବାପାଙ୍କ ସହିତ ଝଗଡ଼ା କରିବ | ସବୁ 
ପ୍ରତିଯୋଗିତାରେ ତମେ ହାରିବ | ସାଙ୍ଗମାନେ କେହି ତମକୁ ଭଲ ପାଇବେ ନାହିଁ | ତେଣୁ 
ତମେ ମୋଠାରୁ ଗୋଟିଏ ମନ୍ତୁରା ଡେଉରିଆ ନେଇ ଅନ୍ଧାରରେ ଲୁଚେଇ ପିନ୍ଧିବ | ଦେଖୁବ 
ସବୁ ଅସୁବିଧା ଦୂର ହେଇଯିବ | ତମେ ଆଗକୁ ଆଗକୁ ଯିବ | ତମେ ଭବିଷ୍ୟତରେ ବହୁତ ବଡ଼ 
ଧନବଵାନ, ବୁଦିମାନ ମଣିଷ ହେବ | ଏଥ୍‌ପାଇଁ ମୋତେ କୋଡ଼ିଏ ଟଙ୍କା ଦେବାକୁ ପଡ଼ିବ | ତମ 
ପାଖରେ ଅଛି ତ ?" 


ବନ୍ଧ ପକେଟରୁ ଟଙ୍କା କାଢ଼ି ତାକୁ ଦେଖାଇ କହିଲା-"ଏଇ ଦଶଟଙ୍କା ମୋ ପାଖରେ ଅଛି | ବାପା 
ହାଟରୁ ଫେରିଲେ, ତାଙ୍କଠାରୁ ମାଗିଆଣି ଆଉ ଦଶଟଙ୍କା ଦେଇଦେବି | ମୋତେ ସେହି ମନ୍ତୁରା 
ଡେଉଁରିଆଟିକୁ ଦିଅ | " 

ଶୁଆବାଲା ଡେଉରିଆଟି କାଢ଼ି ତାକୁ ଫ୍ରଙ୍କି ବୁନୁ ହାତକୁ ବଢ଼େଇଦେଇ ତା'ଠାରୁ ସେ ଦଶଟି ଟଙ୍କା 
ନେଇଗଲା | ସେତେବେଳକୁ ବୁନ୍ଧର ବାପା ଆସି ଦେଖୁଲେ-ପୁଅ ସେ ମୋଟର ସାଇକେଲ 


(FB er 

ପାଖରେ ନାହିଁ | ସେ ବ୍ୟସ୍ତହେଇ ଏଣିକି ତେଣିକି ଚାହିଁ ଜାଣିଲେ-ବ୍ରନଧ ସେ ଶୁଆବାଲା 
ପାଖରେ ଠିଆହେଇ ତା' ସହିତ କ'ଣ କଥା ହେଉଛି | ତରବର ହେଇ ସେ ବୁନ୍ଧକୁ ଡାକ 
ପକେଇଲେ | ବୁନ୍ଧୁ ବାପାଙ୍କ ପାଖକୁ ଆସି କହିଲା-"ବାପା ! ମୁଁ ଏଇ ଡେଉଁରିଆକୁ କିଣିଛି | 
ଦଶଟଙ୍କା ଶୁଆବାଲାକୁ ଦେଇଛି, ତମେ ଆଉ ଦଶଟଙ୍କା ଦିଅ | " 


ବ୍ରନନର କଥୀ ସରିଛି କି ନାହିଁ, ତା' ବାପାଙ୍କ ଆଖୁ ଲାଲ ଟକଟକ ହେଇଗଲା | ସେ କିଛି ନ କହି 
ବ୍ରନ୍ଧ୍‌ ଗାଲରେ ଗୋଟାଏ ବ୍ରହ୍ମ ଚାପଡ଼ ଦେଲେ | ବୁନୁ ତଳେ କଚାଡ଼ି ହେଇ ପଡ଼ିଲା | ତା' 
ହାତରେ ଥୂବା ଡେଉରିଆ ଯାଇ ଶୁଆବାଲା ପାଖରେ ପଡ଼ିଲା | ଶୁଆବାଲା ଦୌଡ଼ି ଆସି ବୁନ୍ଧକୁ 
ଟେକି ଉଠେଇଲା | ତରବର ହେଇ ସେ ନେଇଥ୍‌ବା ଦଶଟଙ୍କାକୁ ବୁନୁ ପକେଟରେ ପୂରେଇ 
ଦେଲା | ନିଜ ଡେଉଁରିଆକୁ ନେଇ ତା' ବାକ୍କରେ ରଖୁଦେଲା | ତା' ପାଟିରୁ କିଛି କଥା 
ବାହାରିଲା ନାହିଁ | ସବୁକଥାକୁ ଅନୁମାନ କରି ସେ ନିଜେ ବୁଝିପାରି କହିଲା-“ ବାପରେ ! 
ଏତେ ରାଗିଲୋକ ଏ' ଛୁଆର ବାପା ?” 


ସଉଦା-ପତ୍ରକୁ ମୋଟର-ସାଇକେଲରେ ବାନ୍ଧି ବୁନ୍ଧକୁ ବସେଇ ତା' ବାପା ଘରକୁ ଫେରିଲେ | 
ବାଟରେ ସେମାନେ କେହି କାହାରିକୁ କିଛି କହି ନଥୂଲେ | 


ସେତେବେଳେ ସିନା ମାଡ଼ ଭୟରେ ବୁନ୍ଧ ତା' ବାପାଙ୍କୁ କିଛି କହିପାରି ନ ଥୁଲା, କିନ୍ତୁ ସେ 
ବୁଝିଗଲା ଯେ-ବାପା ସେହି କୋଡ଼ିଏ ଟଙ୍କାପାଇଁ ତାକୁ ଚାପଡ଼େ ମାରିଥୂଲେ | ତା' ମନରେ 
ଅବସୋସ ରହିଗଲା | ଶୁଆବାଲାର କଥାଟା ତା' ମନ ଭିତରେ ରହିଗଲା | ତା'ର 
ଗ୍ରହଦୋଷରୁ ସେ ଆଉ ଭଲପାଠ ପଢ଼ି ପାରିବ ନାହିଁ | ସାଙ୍ଗମାନେ ତାକୁ ଆଉ ଭଲ ପାଇବେ 
ନାହିଁ | ସବୁ ପ୍ରତିଯୋଗିତାରେ ସେ ହାରିବ | ଭବିଷ୍ୟତରେ ସେ ବହୁତ ଦୁଃଖ ପାଇବ | 
ସାମାନ୍ୟ କୋଡ଼ିଏ ଟଙ୍କାରେ ସେ ଡେଉରିଆ ମୋ ଭାଗ୍ୟକୁ ବଦଳେଇ ଦେଇଥାଆନ୍ତା | ବାପା 
ତ ସେ କଥା ବୁଝିଲେ ନାହିଁ | ସବୁବେଳେ ସେ ସେହିକଥାକୁ ମନେପକାଇ ସେ ପାଠପଢ଼ା, 
ଖେଳପ୍ରତିଯୋଗିତା ପ୍ରତି ଆଗ୍ରହ ପ୍ରକାଶ କଲାନାହିଁ | ତେଣୁ ସେ ସବୁଥ୍‌ରେ ଧୀରେଧୀରେ 
ଦୁର୍ବଳ ହେବାରେ ଲାଗିଲା | ସବୁବେଳେ ଅନ୍ୟମନସ୍କ ରହିଲା | ଶିକ୍ଷକମାନେ ବି ତା' ଉପରେ 
ବିରକ୍ତ ହେଉଥୂଲେ | ସାଙ୍ଗମାନେ ତା'ର ଅନ୍ୟମନସ୍କତାକୁ ଲକ୍ଷ୍ୟକରି ଆଗଭଳି ଆଉ ବେଶି 
ମିଶିଲେ ନାହିଁ | ଏକଥା ଶ୍ରେଣୀ ଶିକ୍ଷକଙ୍କ କାନକୁ ଗଲା | ସେ ଦିନେ ବନ୍ଧକୁ ପାଖକୁ 
ଡକେଇନେଲେ | ସବୁକଥା ତା' ଠାରୁ ଶୁଣିସାରି କହିଲେ-"ଏଇଟା ଗୋଟାଏ କଥା ? ? ଏଥୁପାଇଁ 
ଚିନ୍ତା କରିବା ତୋର ଦରକାର ନାହିଁ | ଆଜି ମୁଁ ନିଜେଯାଇ ସେହି ଶୁଆବାଲାଠୁ ଡେଉଁରିଆ କିଣି 
ଆଣି ତୋ' ହାତରେ ବାନ୍ଧିଦେବଵି | ଦେଖୁବୁ ସବୁ ଠିକ ହେଇଯିବ | ଡୁ ଏବେ ହସଖୁସିରେ 

ପିଲାଙ୍କ ସହିତ ମିଶି ଖେଳିବ | ମନଦେଇ ପାଠ ପଢ଼ିବୁ | ତୋ' ବାପା ବି ଆଉ ତୋତେ କିଛି 
କହିବେ ନାହିଁ [" 


ସତକୁ ସତ, ଶ୍ରେଣୀ ଶିକ୍ଷକ ସେତିକିବେଳେ ନିଜ ମୋଟର ସାଇକେଲ ଧରି ସ୍କଲରୁ 


eo ~~ ~~ 


ବାହାରିଗଲେ | ଡେଉରିଆ ମିଳିଯିବ ଜାଣି ବ୍ୁନୁର ମନଟା ସେଦିନ ଖୁସି ହେଇଗଲା | ସେ 
ଶିକ୍ଷକଙ୍କ ଫେରିବା ବାଟକୁ ଚାହିଁ ରହିଥାଏ | 


ଶିକ୍ଷକ ଜଣକ ସିଧା ବୁନ୍ଧୁର ବାପାଙ୍କ ପାଖରେ ପହଞ୍ଚି ସବୁକଥା ବୁଝେଇ କହିଦେଲେ | 
ଦୁଇଟଙ୍କା ଦେଇ ଦୋକାନରୁ ଖାଲି ଡେଉଁରିଆକୁ ଆଣି ବୁନ୍ଧ ହାତରେ ବାନ୍ଧିଦେଲେ | ଏଥର 
ବୁନ୍ଧର ଢଙ୍ଗ-ରଙ୍ଗ ସବୁ ବଦଳିଗଲା | ଆଗଭଳି ସେ ମନଦେଇ ପାଠ ପଢ଼ିଲା | ସମସ୍ତେ ତାକୁ 
ଭଲ ପାଇଲେ | 


କିଛିଦିନ ପରେ ଥରେ ସେ ଶିକ୍ଷକ ଜଣକ ସବୁ ପିଲାଙ୍କୁ ବୁଝେଇ କହିଲେ | ଆମ ସମାଜରୋ 
ଅନ୍ଧବିଶ୍ବାସ, କୁସଂସ୍କାର ଆଉ ତନ୍ତ୍ର-ମନ୍ତ୍ରର ବିଶ୍ବାସ ରହିଥ୍‌ବାରୁ ଲୋକମାନେ ଆଗେଇ 
ପାରୁନାହାନ୍ତି | କେତେଜଣ ଠକ ବଦମାସ ଆଉ ବାବାଜୀ ଏଭଳି ଅନ୍ଧବିଶ୍ବାସକୁ ପ୍ରଚାର କରି 
ଲୋକଙ୍କଠାରୁ ଟଙ୍କା ପଇସା ନେଇ ଚଳୁଛନ୍ତି | ପ୍ରକୃତରେ ଆମର ଭାଗ୍ୟ ଆମ ହାତରେ ହିଁ 
ରହିଛି | ପରିଶ୍ରମ ଆଉ ନିଷ୍ଠାଦ୍ରାରା ମଣିଷ ନିଜର ଭାଗ୍ୟକୁ ବଦଳାଇ ଦେଇପାରେ | ଗୁଣି 
ଗାରେଡ଼ି, ତାବିଜ, ଡେଉଁରିଆ, ଝଡ଼ା- ଫୁଙ୍କାକୁ ଯିଏ ବିଶ୍ବାସ କରେ, ଜାଣିବ ତା'ର ଭାଗ୍ୟ 
ଖରାପ ହେବାକୁ ଯାଉଛି | ଆଜିର ବିଜ୍ଞାନ ଯୁଗରେ କାହାର ମିଛ-ଫାଲତୁ କଥାକୁ ତୁମେ କେହି 
ବିଶ୍ବାସ କରିବ ନାହିଁ | ତେବେ ଯାଇ ଏ' ଯୁଗ ସହିତ ତାଳଦେଇ ଆଗେଇ ପାରିବ | " 


ଶିକ୍ଷକଙ୍କ କଥାଶୁଣି ବୁନ୍ଧ ତା' ନିଜକଥାକୁ ଭାବୁଥୁଲା | ଶିକ୍ଷକ ତା' ଉଦ୍ଦେଶ୍ୟରେ କହିଲେ-"ଆମ 
ବୁନଧ ଶୁଆବାଲାର କଥାକୁ ବିଶ୍ବାସ କରି କେମିତି ଅସୁବିଧାରେ ପଡ଼ିଲା, ସେକଥା ତମେମାନେ 


~~ e— 


ଜାଣିଛ | ସେ ଯେଉଁ ଡେଉଁରିଆ ପିନ୍ଧିଛି, ସେଥୁରେ କିଛିବୋଲି କିଛି ନାହିଁ | ତାକୁ ବୁଝେଇବା 
ପାଇଁ ଖାଲି ଡେଉରିଆଟିକୁ ମୁଁ ଦୋକାନରୁ କିଣି ଆଣି ବାନ୍ଧିଦେଇଛି | ସେଥୂରେ ବୁନୁର ମନ 
ପରିବଇଉଁନ ହେଇଗଲା | ସେ ତାକୁ ଖୋଲି ଫୋପାଡ଼ିଦେଲେ ଆହୁରି ଭଲ ପଢ଼ି ପାରିବ |" 


ଶିକ୍ଷକଙ୍କ କଥାଶୁଣି ବୁନ୍ଧ ବୁଝିଗଲା-"ସେ ଶୁଆବାଲାଟା ମିଛୁଆ ଆଉ ଠକ |" 
ସେତିକିବେଳେ ସେ ନିଜହାତରୁ ଡେଉରିଆକୁ ଖୋଲି ଝରକା ବାଟେ ଫୋପାଡ଼ି ଦେଲା 


ae ae ok 

ଅସନା ଅଜା 


ସେଦିନ କୁନଧମୁନି ସ୍କୁଲରୁ ଫେରିଲା | ଆଇଙ୍କ ପାଖକୁ ଯାଇ କହିଲା-"ଆଇ ! ଶୁଣିବ, ଆଜି 
ଆମ ସ୍କୁଲରେ କ'ଣ ହେଇଛି, କହିବି ? 


ଆଇ ଛାନିଆ ହେଇଯାଇ କୁନୁମୁନିର ହାତଗୋଡ଼କୁ ଭଲକରି ଆଗ ଦେଖୁ ପକାଇଲେ | ତାକୁ 
କିଏ ମାଡ଼ ଦେଇନାହିଁ ତ! ତା'ପରେ ସେ କହିଲେ-" ହଉ କ'ଣ ହେଇଛି, କହ | ଖେଳୁ ଖେଳୁ 


~~ ~~ 


ପଡ଼ି ଯାଇନାହୁଁ ତ ! ସାରେ କି ଦିଦି ତୋତେ ଗାଳି ଦେଲେ କି ?" 


~~ ~~ ~~ — 


-"ନାଇଁ ମ ! ସେମିତି କିଛି ହେଇନାହି | ଆଜି ଅଜା ଆମସ୍କୁଲ ଆଗରେ ଯାହାକଲେ ନା' 
ସେଇକଥା କହିବାକୁ ଚାହୁଛି | ମୋ ସାଙ୍ଗମାନେ ଆଜି ମୋତେ ଖାଲି 'ଅସନା ଅଜାଙ୍କ 
ନାତୃଣୀ' କହି ଚିଡ଼େଇଲେ ପରା | " କୁନୁମୁନି କହିଲା | 


ଆଇ କହିଲେ-"ତୋ ଅଜା ତ ତୋତେ ସ୍କୁଲଗେଟ ପାଖରେ ଛାଡ଼ିଦେଇ ଆସିବାକୁ ଯାଇଥୂଲେ, 
ସେ ସ୍କୁଲ ଭିତରକୁ ପଶିଲେ କାହିଁକି ? ମୁଁ ଜାଣେ ପରା, ସେ ଯୁଆଡ଼େ ଯିବେ, କିଛି ନା' କିଛି 
ଗଡ଼ବଡ଼ କାମ କରିଦେଇଥୁ୍‌ବେ | ସେଇଠି କାହା ସହିତ ଝଗଡ଼ା ଲଗେଇଲେ କି ? ଛାଡ଼ ସେ 
କଥା, କହିଲୁ ମାଆ ! କ'ଣ ହେଇଛି ? ତୋ ମୁହଁରୁ ସବୁ ଶୁଣି ସାରିଲେ, ଆଜି ତାଙ୍କୁ ମଜା 
ଚଖାଇବି | ସେ ଆଜି ତୋ ସ୍କୁଲରେ କ'ଣ କଲେ ଆଗ କହ |" 


କୁନୁମୁନି ଏକା ନିଶ୍ବାସରେ କହିଚାଲିଲା-"ଆଜି ଆମେ ସ୍କୁଲକୁ ଗଲାବେଳେ ଅଜା ଦେଖୁଲେ, 
ଆମ ସ୍କୁଲଗେଟ ଆଗରେ ଗୋଟାଏ କଳା ବିଲେଇ ମରି ପଡ଼ିଛି | କାଲିଠୁ ସେ ମଲାଣି | 
ବର୍ଷାରେ ପଡ଼ି ପଚି ଗଲଣି | ଇସ କି ଗନ୍ଧ ! ସେ ବାଟଦେଇ ଯିଏ ଯାଉଛି, ସେ ନାକରେ 
ରୁମାଲ ଲଗେଇ ମୁହଁକୁ କେମିତି କେମିତି କରି ବାଟଭାଙ୍ଗିଂ ଚାଲିଯାଉଛି | 


ଅଜା କ'ଣ କଲେ ନା' ମୋଟର ସାଇକେଲରୁ ଓହ୍ଲେଇ ପଡ଼ି ସେ ବିଲେଇ ପାଖକୁ ଗଲେ | 
ଗୋଟାଏ ଗଛର ଲତା ଆଣି ଫାସ ତିଆରି କଲେ | ସେ ପଚା ବିଲେଇର ଗୋଡ଼ରେ ଫାସକୁ 
ଗଳେଇ ଟାଣିଟାଣି ନେଇ ଗୋଟାଏ ବୁଦା ମୂଳରେ ପକେଇ ଦେଇ ଆସିଲେ | ସେ ବିଲେଇ 
ଉପରେ କିଏ ଗାଡ଼ି ଚଢ଼େଇ ଦେଇଥୁଲା | ତା' ମୁଣ୍ଡ ପୂରା ଛେଚରା ହେଇଯାଇଥୁଲା | 

ଆମ ସ୍କୁଲର ଶିକ୍ଷକ ଆଉ ପିଅନ ଗେଟ ପାଖରେ ଠିଆହେଇ ତାଙ୍କୁ ଦେଖୁଥୂଲେ | କେତେଜଣ 
ପିଲା ବି ଅଜାଙ୍କ କାମକୁ ଦେଖୁ କୁହାକୁହି ହେଲେ-"ଛି-ଏ' ଅସନା ଲୋକଟା କିଏ ମ ! ମଲା 
ବିଲେଇଟାକୁ ନିଜେ ଉଠେଇ ନେଇ ବୁଦାମୂଳରେ ପକେଇଦେଲା | ସୁଇପର ତ ଆସି ଉଠାଇ 
ଥାଆନ୍ତା | ସେ ବିଚରା ସେଥୁପାଇଁ ସ୍କୁଲରୁ ଦୁଇ-ଚାରି ଶହ ଟଙ୍କା ପାଇଥାଆନ୍ତି | " 


ପିଲାମାନେ କହିଲେ-"ସିଏ ପରା କୁନୁମୁନିର ଅଜା | କୁନୁମୁନି ହେଉଛି- ଆସନ ଅଜାଙ୍କ 
ନାତୁଣୀ |" 


ତା'ପରେ ଅଜା ତ ଘରକୁ ଫେରି ଆସିଲେ | ଆମ ଶ୍ରେଣୀର ପିଲାମାନେ ମୋତେ ଘେରିଯାଇ 
କହି ଚାଲିଲେ-"ଅସନା ଅଜାଙ୍କ ନାତୁଣୀ | ଅସନା ଅଜାଙ୍କ ନାତୃଣୀ |" ସେତେବେଳେ 
ମୋତେ ବହୁତ ଖରାପ ଲାଗିଲା | ଶିକ୍ଷକ ଆସିବାରୁ ସେମାନେ ସମସ୍ତେ ଚୁପ ହେଇଗଲେ | 


ଆଇ ! ତମେ ଆଜି ଅଜାଙ୍କୁ କହିଦେବ-ଇମିତି ଅସନା କାମ ସେ ଆଉ କେବେ କରିବେ ନାହିଁ |" 


ସବୁକଥା ଶୁଣିସାରି ଆଇ କହିଲେ-"ଆରେ ମାଆ ! ଏଇଟା ତ ଖୁବ ଭଲକାମ | ରାସ୍ତାରେ ଯଦି 
କିଛି ଜୀବ-ଜନ୍ତୁ ମରି ପଡ଼ିଥାଏ, ତାକୁ ଉଠେଇଦେବା ଆମର ସମସ୍ତଙ୍କର କର୍ବ୍ୟ | ନାକରେ 
ରୁମାଲ୍‌ ଦେଇ ବାଟଭାଙ୍ଗି ଚାଲିଗଲେ, ସେ ସମସ୍ୟାର ସମାଧାନ ହେଇଯାଏନା | ଆମ 
ପଛରେ ଆସୁଥ୍‌ବା ଲୋକଟି ମଧ୍ଯ ଅଶାନ୍ତିରେ ସେ ଗନ୍ଧ ବାଟଦେଇ ଯିବ, ଆମେ 
ଫେରିବାବେଳେ ପୁଣି ସେହି ଗନ୍ଧକ ଶୁଙ୍ଘି ଆସିବା ନା' ନାହିଁ ? କେହି ଜଣେ ଯଦି ସାହସ କରି 
ଏଭଳି କାମକରି ଦିଅନ୍ତି ତେବେ ଅନ୍ୟ କେତେଲୋକ ଉପକୃତ ହେଇଯାଆନ୍ତି | ଏହାକୁ 
କହନ୍ତି-ପ୍ରକୃତରେ ସେବା | କେବଳ ସୁଇପର ଆସି ସେ କାମ କରିବେ ସେମିତି ଭାବିଲେ, 
ବହୁତ ଲୋକ ଅସୁବିଧା ଭୋଗିବେ | ସେ ବିଲେଇ ପଡିଥୂବା କଥା ଜାଣି ତମ ସ୍କୁଲର ଶିକ୍ଷକ 
କିମ୍ବା ପିଅନ ସେ କାମଟିକୁ ଆଗ କରିବା ଉଚିତ ଥୁଲା | ତାଙ୍କ ପିଲାମାନେ ତ ସେଇ ବାଟଦେଇ 
ଯିବା ଆସିବା କରିବେ | ଏ'କଥା ଜାଣି ଯଦି ସେ ଚୁପ ରହିଲେ, ତେବେ ସମାଜ ପ୍ରତି ସେମାନେ 
ଅନ୍ୟାୟ କଲେ | ଯେଉଁମାନେ ଅଜାଙ୍କ କାମକୁ ପସନ୍ଦ ନକରି ତାଙ୍କୁ ଅସନା ଅଜା କହିଲେ, 
ସେମାନେ ସୁବିଧାବାଦୀ ମଣିଷ | ଏହି ଦୁନିଆରେ କୌଣସି କାମ ଛୋଟ କି ବଡ଼ ନୁହେଁ | 
ପରିବେଶକୁ ସଫା-ସୁତର, ସୁନ୍ଦର କରିବା, ଆମ ସମସ୍ତଙ୍କର କତ୍ତବ୍ୟ | 

ମହାପୁରୁଷଙ୍କ ଜୀବନୀ ପୁସ୍ତକ ପଢ଼ିଲେ ଜାଣିପାରିବ, ସେମାନେ କିଭଳି ଲୋକମାନଙ୍କ ପାଇଁ 
କେତେ ଭଲକାମ କରିଛନ୍ତି | ମହାତ୍ମାଗାନ୍ଧୀ ନିଜ ହାତରେ ପାଇଖାନା ସଫା କରୁଥ୍‌ଲେ | ସେ 
କ'ଣ ଅସନା ମଣିଷ ହେଇଗଲେ କି ? ପଣ୍ଡିତ ଜବାହର ଲାଲ ନେହେରୁ ପ୍ରଧାନମନ୍ତ୍ରୀ ଥୁବା 
ସମୟରେ ଥରେ ଗାଡ଼ିରେ ଯାଉଥ୍‌ଲେ | ତାଙ୍କ ଦୃଷ୍ଟିରେ ପଡ଼ିଗଲା- ଗୋଟିଏ କୁକୁର ଛୁଆ 
ନାଳ ଭିତରେ ପଡ଼ିଯାଇ ବାହାରି ପାରୁନଥୁଲା | ବିକଳହେଇ କାନ୍ଦୁଥଲା | ପ୍ରଧାନମନ୍ତ୍ରୀ ନିଜେ 
ଗାଡ଼ିରୁ ଓହ୍ଲାଇ ପଡ଼ି ସେ କୁକୁର ଛୁଆକୁ ନାଳରୁ ବାହାର କରିଦେଲେ | ସେ କହିଲେ-ଏହି 
କାମରେ ମୁଁ ବହୁତ ଆନନ୍ଦ ପାଇଲି | ଆମେରିକାର ଲୋକପ୍ରିୟ ରାଷ୍ଟ୍ରପତି ନିଜ ଜୋତାକୁ 
ନିଜେ ପଲିସ କରୁଥ୍‌ୂଲେ ଜଣେ ମୋଗଲ ସମ୍ରାଟ ନିଜ ପୋଷାକକୁ ନିଜେ ସିଲେଇ କରି 
ପିନ୍ଧୁଥୁଲେ | ଏ'ସବୁ କ'ଣ ଛୋଟକାମ ? ଏମିତି ଅନେକ ମହାପୁରୁଷ ସେବାକାମ କରିଥୂବବାରୁ 
ତାଙ୍କୁ ଲୋକେ ଏବେ ବି ପୂଜା କରୁଛନ୍ତି | 


ଯେଉଁମାନେ ପର ଉପରେ ନିର୍ଭର କରନ୍ତି, ସେହିମାନେ ହିଁ ହଇରାଣ ହୁଅନ୍ତି | ତାଙ୍କର ମନ 
ଛୋଟ ହେଇଯାଏ | ସେମାନେ ସ୍ବାର୍ଥପର ହେଇଯାଆନ୍ତି | ସେଭଳି ଲୋକଙ୍କ କଥାକୁ କେହି ବି 
ଗୁରୁତ୍ଵ ଦିଅନ୍ତି ନାହିଁ | ଯେଉମାନେ ଲୋକଙ୍କର ସେବା କରନ୍ତି, ଲୋକଙ୍କ ଭଲପାଇ କାମ 
କରନ୍ତି, ତାଙ୍କୁ ଲୋକେ ମହାପୁରୁଷ କହନ୍ତି | 


ଆଜି ଅଜା ଯେଉଁ କାମଟି କଲେ, ତା'ଦ଼ାରା କେତେପିଲା ଆଉ ତାଙ୍କର ବାପା ମାଆ ଭଲରେ 
ସେହିବାଟେ ଯିବା ଆସିବା କରିପାରିବେ | ସେଥୁପାଇଁ ତମର ପିଲାମାନେ ତାଙ୍କୁ ଆଉ 
ତୋତେ ପ୍ରଶଂସା କରିବା କଥା | ସେମାନଙ୍କର ବ୍ଦ୍ଧି ହେଇନାହିଁ ତ, ତେଣୁ ସେମାନେ ଏମିତି 
ତୋତେ ଚିଡ଼େଇଲେ | ତୃ ଚିନ୍ତା କରିବ୍ଧ ନାହିଁ | ଆଉ କେତେଦିନ ଗଲେ, ସେହିଲୋକ ପୁଣି 
ତୋତେ ମହାନ ଅଜାଙ୍କ ନାତୁଣୀ ବୋଲି କହିବେ |" 


ଆଇଙ୍କ କଥା ଶୁଣି କୁନୁମୁନି ଖୁସି ହେଇଗଲା | ତା'ହେଲେ ମୋ ଅଜା ଅସନା ଅଜା ନୁହନ୍ତି ? 
ସେ ହେଉଛନ୍ତି ମୋର ମହାନ ଅଜା ! ଏକଥା ମୁଁ ସବୁ ସାଙ୍ଗ-ସାଥୀଙ୍କୁ କହିଦେବି |" 

ଖଟି ଖାଇବାର ମଜା 


ବଳରାମବାବୁ ଜଣେ ଧନୀଲୋକ | ତାଙ୍କର ସୁନ୍ଦର ପକ୍ତ୍ରାଘର ପାଖକୁ ଲାଗି ବିରାଟ ଫ୍ଲ 
ବଗିଚା, ଫଳ ବଗିଚା ରହିଛି | ଘର ଚାରିପାଖ ତାରବାଡ଼ ଦିଆଯାଇଛି | ତା' ପାଖେ ପାଖେ 
ନଡ଼ିଆ ଗଛ, ତାଳଗଛ, ଗୁଆଗଛ ଧାଡ଼ି ଧାଡ଼ିହେଇ ଠିଆ ହେଇଛନ୍ତି | ତାଙ୍କ ପୋଖରୀରେ 
ବର୍ଷଯାକ ମାଛ ଖେଳୁଥାଆନ୍ତି | ପୋଖରୀକୁ ଲାଗି ଯେଉଁ କୁକୁଡ଼ା ଫାର୍ମ ରହିଛି, ସେଥୂରେ 
ଶହେ ଖଣ୍ଡ ଦେଶୀ କୁକୂଡ଼ା ରହିଛନ୍ତି | ସବୁଦିନ ପଚାଶ-ଷାଠିଏ ଅଣ୍ଡା ମିଳେ | ପାଞ୍ଚଟା 
ଜର୍ସିଗାଇ ତାଙ୍କୁ ବର୍ଷଯାକ କ୍ଷୀର ଦିଅନ୍ତି | ବଗିଚାରେ ସବୁ ପ୍ରକାର ପନିପରିବା ହୁଏ | କେତେ 
ପ୍ରକାର ଫୁଲ ଫୁଟି ବଗିଚାକୁ ସ୍ବର୍ଗର ନନ୍ଦନକାନନ କରି ଦେଇଛନ୍ତି | ବଳାରାମବାବୁ କେବେ 
ବଜାରକୁ ଯାଆନ୍ତ ନାହିଁ | ବରଂ ତାଙ୍କର ସବୁ ଜିନିଷ ବଜାରକୁ ବିକ୍ରି ହେବାକୁ ଯାଏ | 
କେତେଜଣ ଲୋକ ତ ବାଡ଼ି-ବଗିଚାରେ କାମ କରନ୍ତି, ତଥାପି ସେ ନିଜେ ସାରାଦିନ ସେଇ 
ବଗିଚା କାମରେ ଲାଗି ରହନ୍ତି | 


ବଳାରାମବାବୁଙ୍କ ଘରବାଟଦେଇ ଯାଉଥୂବା ଲୋକେ ସେ ବଗିଚାକୁ ଟିକେ ଚାହିଁଦେଇ ଖୁସି 
ହେଇଯାଆନ୍ତି | କେହିକେହି ତାଙ୍କୁ ପ୍ରଶଂସା ବି କରନ୍ତି | ଆଉ କେତେଜଣ ତାଙ୍କର ଫୁଲ, ଫଳ, 
ମାଛ, ଗାଇ, କୁକୁଡ଼ାଙ୍କୁ ଦେଖୁ ହାଇଁପାଇଁ ହୁଅନ୍ତି | କେହି କେହି ଲୋଭ ସମ୍ଭାଳି ନ ପାରି ସେଥରୁ 
କିଛି ନେଇଯିବାକୁ ଚେଷ୍ଟା ବି କରନ୍ତି | କିନ୍ତୁ ବଳରାମ ବାବୁ କାହାରିକୁ କେବେ କିଛି ବି 
ମାଗଣାରେ ଦିଅନ୍ତି ନାହିଁ | ବରଂ କହନ୍ତି-"ଯଦି କିଛି ନେବାକୁ ଚାହୁଛ, ତେବେ ଭିତରକୁ ଆସ | 
ଘଣ୍ଟାଏ ପରିଶ୍ରମ କରି ଘାସ ଉପାଡ଼ | ଦୁଇଟା ଚାରିଟା ଗାତଖୋଳି ଗଛ ଲଗାଅ | ଗଛରେ 


ପାଣି ଦିଅ | ତେବେ ଯାଇ ମୁଁ ତମକୁ କିଛି ଜିନିଷ ଦେବି | " 


ତାଙ୍କକଥା ଶୁଣିସାରି ଠକ ଅଳସୁଆମାନେ ତାଙ୍କୁ କିଛି ନ କହି ଧୀରେ ସେଇଠୁ ଖସି ପଳାଇ 
ଯାଆନ୍ତି | ସେମାନେ ବାହାରେ ଯାଇ କହନ୍ତି-"ବଳରାମ ବାବୁଙ୍କ ଭଳି କୃପଣଲୋକ ଆଉ 
କେହି ସଂସାରରେ ନ ଥୂଵବ | ବୁଢ଼ା ବୟସରେ ଦିନରାତି ଖଟୁଛି | ମାଗିଲେ କାହାକୁ ଦିହର ମଳି 
ବି ଟିକେ ଦେବନାହିଁ | ସକାଳୁ ତା' ମୁହଁ ଚାହିଁଲେ ଖାଇବାକୁ ମିଳିବ ନାହିଁ | " 

ସେହି ଗାଆଁରେ ଆଉ ଜଣେ ଧନୀଲୋକ ଥାଆନ୍ତି | ସେ ଲୋକମାନଙ୍କୁ ଟଙ୍କା କରଜ ଦିଅନ୍ତି | 
ସୁଧ-ମୂଳ ବାବଦକୁ ଦୁଇଗୁଣ ଟଙ୍କା ତାଙ୍କଠାରୁ ଆଦାୟ କରନ୍ତି | ନିଜକୁ ଦାନୀ, ଦୟାଳୁ ଲୋକ 

ବୋଲି ଜଣାଇବା ପାଇଁ କେତେଜଣ ଠକ-ଅଳସଆଲୋକଙ୍କୁ ଚାହା-ପାନ ଯାଚନ୍ତି | କରଜ 
ଖୁଆମାନଙ୍କୁ ମଝିରେ ମଝିରେ ଖୁସି କରାଇବା ପାଇଁ ଜଳଖୁଆ ବି ଖୁଆନ୍ତି | କେହି ଭିକାରି 
ଆସିଲେ, ତାକୁ ପାଞ୍ଚଂଦଶ ଟଙ୍କାଦେଇ ଖୁସି କରାଇ ଦିଅନ୍ତି | ତେଣୁ ତାଙ୍କୁ କେତେଜଣ ଭାରି 
ପ୍ରଶଂସା କରନ୍ତି | 


ଏ'ସବୁକଥା ବଳରାମବାବ୍ରଙ୍କ କାନରେ ପଡ଼େ, କିନ୍ତୁ ତାକୁ ସେ ମୋଟେ ଖାତିରି କରନ୍ତି ନାହିଁ | 
ସେ କହନ୍ତି-" ମୁଁ ପଇସା ଖର୍ଚ୍ଚ କରୁଛି | ନିଜେ ବି ପରିଶ୍ରମ କରୁଛି | ନିଜର ଉନ୍ନତିରେ ମୁଁ ଲାଗି 
ରହିଛି | ଏଠୁ ମୋତେ ଧନ ସହିତ ସୁଖ-ଶାନ୍ତି ବି ମିଳୁଛି | ମୁଁ ତ କାହାରି କିଛି କ୍ଷତି କରୁନାହିଁ | 
ବରଂ ହାଟ-ବଜାରକୁ ଜିନିଷ ପଠାଇ ଲୋକଙ୍କୁ ଖାଇବାକୁ ଯୋଗାଇ ଦେଉଛି | କାହା କଥାରୁ 


ମୋତେ କ'ଣ ମିଳିବ ?" 


ଦିନେ ସକାଳେ ବଳରାମବାବୁ ଆରାମ ଚେୟାରରେ ବସି ଚାହା ପିଉଥାଆନ୍ତି | ବାର-ତେର 
ବର୍ଷ ବୟସର ଜଣେ ବାଳକ ଆସି ତାଙ୍କ ପାଖରେ ପହଞ୍ଚିଲା | ଜଣା ପଡ଼ୁଥୁଲା, ପିଲାଟା ଭଲ 
ଘରର ପୁଅ | କିଛି ଗୋଟାଏ ଅସୁବିଧାରେ ପଡ଼ି ମୋ ପାଖକୁ ଆସିଛି | ତାକୁ ପଚାରିବାରୁ 
ପିଲାଟି କହିଲା-" ମଉସା ! ବହୁତ ଦୂରରେ ଆମଘର | ମୋ ବାପା-ମାଆ ଦୁହେଁ ଗୋଟାଏ 
ଦୁର୍ଘଟଣାରେ ମରି ଯାଇଛନ୍ତି | ତାଙ୍କୁ ଚିକିତ୍ସା କରୁକରୁ ସବୁ ସରିଗଲା | ଘରଡ଼ିହ ବି ବନ୍ଧା 
ପଡ଼ିଥିଲା | ଶେଷରେ ତାକୁ ବି ଗାଆଁ ମହାଜନ ନେଇଗଲା | ଆମର ଘରଡ୍ାର କିଛିନାହିଁ | 
ପାଠପଢ଼ା ବି ଛାଡ଼ି ଦେଇଛି | ମୁଁ ଅନାଥ ହୋଇ ଭିକ୍ଷା ମାଗି ବୁଲୁଛି | ଘରେ ମୋର ଆଉକେହି 
ନାହାନ୍ତି | 


ଆପଣଙ୍କ ଗାଆଁର ମହାଜନ ମୋତେ କାଲି ରାତିରେ ପେଟେ ଭାତ-ମାଛ ତରକାରୀ ଖାଇବାକୁ 
ଦେଲେ | ତାଙ୍କ ପିଣ୍ଡାରେ କାଲି ରାତିରେ ଶୋଇଥ୍‌ଲି | ସେ ମୋ ହାତରେ ଶହେ ଟଙ୍କାଦେଇ 
କହିଲେ-"ସେଇ ବଡ଼ବଗିଚା ମାଲିକ ବଳରାମବାବୁଙ୍କ ପାଖକୁ ଯା' | ସେ ଆମ ଅଞ୍ଚଳର 
ସବୁଠାରୁ ବଡ଼ ଧନୀଲୋକ | ତୋତେ ବହୁତ କିଛି ସାହାଯ୍ୟ କରିପାରିବେ | ସେହି ଆଶାରେ ମୁଁ 
ଆପଣଙ୍କ ପାଖକୁ ଆସିଛି | " 


ବଳରାମବାବୁ ଜାଣିଗଲେ, ମୋତେ ଅପମାନିତ କରିବା ପାଇଁ ସେ ମହାଜନ ପିଲାଟାକୁ ମୋ 
ପାଖକୁ ପଠାଇଛି | ସମସ୍ତେ ଜାଣନ୍ତି, ମୁଁ ମାଗଣାରେ କାହାରିକୁ କିଙଚ ଦିଏନାହିଁ | ଭିକାରିକୁ ମଧ୍ଯ 

ମୁଁ ଉତ୍ସାହିତ କରିବା ପାଇଁ ଭିକ ଦିଏନାହିଁ | ସମସ୍ତଙ୍କୁ କାମ କରିବାକୁ କହେ | ଏ' ଛୋଟପିଲାଟା 
କ'ଣ ବା କାମ କରିପାରିବ ? ଏଠିକି ଆସିଛି | " 


ସେ ପଚାରିଲେ-" ଆଚ୍ଛା ହଉ, ତମର ନାମ କ'ଣ ? ତମେ ମୋଠାରୁ କ'ଣ ଆଶା କରୁଛ କୁହ | " 


ପିଲାଟି କହିଲା- "ମୋ ନାମ ସୁଦର୍ଶନ | ମୁଁ ଆପଣଙ୍କଠାରୁ ଶହେ କି' ଦୁଇଶହ ଟଙ୍କା ପାଇବି 
ବୋଲି ଆଶା ରଖୁଛି |" 


ବଳରାମବାବୁ ତାକୁ କହିଲେ-"ଶୁଣ ସୁଦର୍ଶନ ! ତମେ ଏବେ ନାବାଳକ | ଏହି ବୟସରେ ଭିକ 
ମାଗି ଖାଇଲେ, ଅମଣିଷ ହେଇଯିବ | ତମର ଭବିଷ୍ୟତ ଅନ୍ଧକାର ହେଇଯିବ | ଥରେ ମାଗି 
ଖାଇବାର ମଜା ପାଇଗଲେ, ତମେ ଆଉ ପରିଶ୍ରମ କରିବାକୁ ଇଚ୍ଛା କରିବ ନାହିଁ | କୁହାଯାଏ- 
ଭିକ ମାଗିବାଠାରୁ ହୀନକାମ ଆଉ କିଛିନାହିଁ | ଯେଉଁମାନେ ତୁମଭଳି ଅନାଥ ପିଲାଙ୍କୁ କିଛି 
ଖାଇବାକୁ ଦିଅନ୍ତି, କିମ୍ବା କିଛି ଟଙ୍କା ଦେଇପକାନ୍ତି, ସେମାନେ ଭାବନ୍ତି ଆମେ ଅସହାୟଙ୍କୁ 
ଦୟାକରି ବହୁତ ପୁଣ୍ୟ ଅର୍ଜନ କଲୁ | କିନ୍ତୁ ସେମାନେ ତା'ର ଭବିଷ୍ୟତକୁ ନଷ୍ଟ କରିଦେଉଛନ୍ତି, 
ସେକଥା ଜାଣିପାରନ୍ତି ନାହିଁ | ତମଭଳି ଛୋଟପିଲାକୁ ଘରେରଖୁ କାମ କରାଇବା ବି ଆମ ପାଇଁ 
ଅପରାଧ ହେବ | ପୁଲିସ ଆସି ଆମକୁ ହଇରାଣ କରିବେ | ଏଣେ, ତମେ ଯଦି ଅନାଥ ହେଇ 
ବୁଲିବ, ତେବେ ଅନେକ ଅସାମାଜିକ ଲୋକ ଅଛନ୍ତି, ସେମାନେ ତମକୁ ଭୂଲ କାମରେ ଲଗାଇ 
ଶେଷରେ ଜେଲରେ ପୂରେଇ ଦେବେ | ଜୀବନଟା ତମର ମାଟି ହେଇଯିବ | ତମେ ନିଜେ 
ଆମ୍ମନିର୍ଭରଶୀଳ ହେବାକୁ ଚେଷ୍ଟାକର | ପ୍ରଥମେ ତ ବହୁତ କଷ୍ଟ ସହିବାକୁ ପଡ଼ିବ, କିନ୍ତୁ ତମେ 
ଜଣେ ସ୍ବାଭିମାନୀ ଆଉ ଭଲମଣିଷ ହେଇପାରିବ | ଅନ୍ୟର ଦୟାରେ ବଞ୍ଚିଲେ, ମଣିଷ ଅକର୍ମା 
ହେଇଯାଏ | 


ଜାଣିରଖ, ଦୁନିଆରେ କୌଣସି କାମ ଛୋଟ କି ବଡ଼ ନୁହେଁ | ତମର ଏଇ ଛୋଟ ହାତରେ 
ବହୁତ ବଡ଼କାମ ହେଇପାରିବ, ଏ' ବିଶ୍ଵାସ ମୋର ଅଛି | ଏଥୁପାଇଁ ଉପଯୁକ୍ତ ପରାମର୍ଶ ଆଉ 
ସହଯୋଗ ଦରକାର | ସେ କାମଟା ମୁଁ କରିବି | ତମେ ନିଜେ ଅନ୍ପକିଛି ରୋଜଗାର କରି 
ଆତ୍ମନିର୍ଭରଶୀଳ ହେଇପାରିବ | ଏବେ କୁହ, କିଛି କାମକରି ଅଳ୍ପ ରୋଜଗାର କରିବା ଭଲ ନା' 
ଭିକମାଗି ବୁଲିବା ଭଲ ?" 

ସୁଦର୍ଶନ ଏକଲୟରେ ତାଙ୍କ କଥାକୁ ଶୁଣୁଥୂଲା | ସେ କହି ପକାଇଲା-" ମଉସା ! ମୁଁ କଷ୍ଟ 
ପରିଶ୍ରମ କରିବାକୁ ପ୍ରସ୍ତୁତ ଅଛି | ଆପଣ ମୋତେ ଯାହା କହିବେ, ମୁଁ ସେ କାମ କରିବି | 

ଆଜିଠାରୁ ଆଉ କେବେ ଭିକ ମାଗିବାକୁ କୁଆଡ଼େ ଯିବିନାହିଁ | ମୋର ତ ବୁଦ୍ଧିନାହିଁ କି ମୋ 
ପାଖରେ ପଇସା ନାହିଁ | ମୋତେ ଆପଣ କିଛି ଉପାୟ ବତେଇ ଦିଅନ୍ତୁ | " 


ବଳରାମବାବୁ ଜାଣିଗଲେ, ଏ' ପିଲାଟି ମାଗିଖୁଆ ଭିକମଗା କାମକୁ ପସନ୍ଦ କରୁନାହିଁ | 
ଭବିଷ୍ୟତରେ ଏ' ପିଲା ନିଶ୍ଚୟ ଜଣେ ଭଲମଣିଷ ହୋଇପାରିବ | ଏଭଳି ପିଲାକୁ ସାହାଯ୍ୟ 
କରିବା ମୋର କଉଁବ୍ୟ | 


ତେଣୁ ସେ ପିଲାଟିକୁ ବସାଇ କିଛି ଜଳଖଆ ଖାଇବାକୁ ଦେଲେ | ତାକୁ ବୁଝେଇ କହିଲେ-"ମୁଁ 
ଆଗରୁ କହିଥୁଲି, କୌଣସି କାମ ଛୋଟ କି ବଡ଼ନୁହେଁ | ଯାହାକୁ ଆମେ ଛୋଟ ଭାବିଥାଉଁ, 
ତାକୁ ଭଲଭାବରେ କରି ପାରିଲେ, ସେହି କାମଟା ବଡ଼ ହେଇଯାଏ | 


ଦେଖ, ଗାଆଁଠାରୁ ସହର ସବୁଠି ଗାଲ-ମଇଁଷିଙ୍କ ଗୋବର ପଡ଼ିଛି | ଲୋକେ ଆଉ ତାକୁ 
ଆଗପରି କେହି ନେଉ ନାହାନ୍ତି | ତମେ ତାକୁ ଆଜିଠାରୁ ଗୋଟେଇ ଆଣି ଗୋଟିଏ ଜାଗାରେ 
ଜମା କରିବ | ସେଥୁରେ ପାଣି ପକେଇ ଚକଟି ପିଠାପରି ତିଆରି କରି ଶୁଖେଇଦେବ | ତାକୁ 
ଘସିଫଡ଼ା କୁହାଯାଏ | ଦେଖୁବ, ଲୋକେ ଆସି ତମଠାରୁ କିଣି ନେଇଯିବେ | ଏବେ ଖାଇବା 
ପିଇବା ଆମଘରେ କରିବ | ଆମ ଫାର୍ମ ହାଉସରେ ଶୋଇପଡ଼ିବ | ଘସି ବିକ୍ରି ଟଙ୍କାକୁ ସଂଚୟ 
କରି ରଖୁବ | କିଛିଦିନ ପରେ ତମେ ତମର ସୁଵିଧା ଦେଖୁ ଯୁଆଡ଼େ ଯିବ | ଏ'ସବୁ କାମ 
ତୁମେ ସ୍ବାଧୀନ ଭାବରେ କରିବ | ମୁଁ ତୁମ କାମରେ ହସ୍ତକ୍ଷେପ କରିବି ନାହିଁ|" 


ସୁଦର୍ଶନ ସେହି ସମୟରେ ଝୁଡ଼ିଖଣ୍ଡେ ଧରି ନିଜ କାମରେ ବାହାରି ପଡ଼ିଲା | ସନ୍ଧ୍ୟା ସୁଦ୍ଧା ଦୁଇ- 
ତିନି ଝୂୁଡ଼ି ଗୋବର ଜମା ହେଇଗଲା | ତାକୁ ଚକଟି ଘସି ପାରିବା କାମ ନିଜେ ବଳରାମବାବ୍ୁ 
ତାକୁ ଶିଖାଇଦେଲେ | 


ଏମିତି କାମ ଚାଲୁ ଚାଲୁ ଲୋକେ ଘସି କିଣିବାକୁ ଆସିଲେ | ଧୀରେ ଧୀରେ ପଡ଼ିଆରେ 
ଘସିଗଦା ବି ତିଆରି ହେଇଗଲା | ଆଖ-ପାଖ ଅଞ୍ଚଳର ଲୋକେ ତାକୁ ଅଗ୍ରିମ ଟଙ୍କା ବି 
ଦେଇଗଲେ | ସୁଦର୍ଶନର ପରିଶ୍ରମ ଓ କର୍ମନିଷ୍ଠାକୁ ପ୍ରଶଂସା କଲେ | ସେଥ୍ବରେ ଉତ୍ସାହିତ 
ହେଇ ସୁଦର୍ଶନ ଅଧ୍ଵକରୁ ଅଧ୍ବକ ପରିଶ୍ରମ କଲା | ସେ ନିଜ ରୋଜଗାରରେ ଖାଇପିଇ 
ରହିଥାଏ | କିଛି ଟଙ୍କା ବି ସଂଚୟ କରି ପାରିଲା | 

କିଛିଦିନ ପରେ ସେ ନିଜଗାଆଁକୁ ଯାଇ ସେ ଜମିଦାରଠାରୁ ନିଜଘରକୁ ମୁକୁଳେଇ ଆଣିଲା | 
ସେଇଠି ରହି ଘସି ତିଆରି କରି ଆଖ-ପାଖ ଲୋକଙ୍କୁ ଜାଳେଣି ଯୋଗାଇଲା | ଏଥୁରେ 
ବଳାରାମବାବୁ ବହୁତ ଖୁସିହେଲେ | 


ଏହା ଭିତରେ କେତେବର୍ଷ ବିତିଗଲାଣି | ଥରେ ବଳରାମ ବାବୁ କିଛି ଗୋଟାଏ କାମରେ 
ବାହାରକୁ ଗାଡ଼ିରେ ଯାଉଥା'ନ୍ତି | ବାଟରେ ସ୍ଲଦର୍ଶନର ଗାଆଁ ପଡ଼ିଲା | ଗାଆଁ ଶେଷରେ ସେ 
ଗୋଟାଏ ସୁନ୍ଦର ବଗିଚା, କୁକୁଡ଼ା ଫାର୍ମ, ଜର୍ସି ଗାଇଫାର୍ମକୁ ଦେଖ୍‌ ସେ ସେଇଠି ଅଟକିଗଲେ | 
ନିଜ ପସନ୍ଦର ଜିନିଷକୁ ଦେଖୁବାକୁ ସେ ଫାର୍ମଗେଟ ପାଖରେ ପହଞ୍ଚିଗଲେ | ଜଣେ ସ୍ତ୍ରୀଲୋକ 
ଆସି ତାଙ୍କୁ ପଚାରିଲେ-" ଆପଣ କ'ଣ ନେବାକୁ ଆସିଛନ୍ତି ?" 


ବଳରାମବାବୁ କହିଲେ-"ଏଇ ବଗିଚାକୁ ଦେଖ ମୋର ମନଖୁସି ହେଇଗଲା ତ, ତାକୁ ଟିକେ 
ଦେଖୁବାକୁ ଚାହୁଛି | ଏହା ଭିତରେ ସୁଦର୍ଶନ ଆସି ସେଇଠି ପହଞ୍ଚିଗଲା | ସେ ବାବୁଙ୍କୁ 
ଚିହ୍ନିପାରି ପାଦକୁ ଛୁଇଁ ପ୍ରଣାମ କଲା | ତା' ସ୍ତ୍ରୀକୁ ଚିହ୍ନାଇ ଦେଇ କହିଲା-"ଏଇ ବାବୁ ହେଉଛନ୍ତି- 
ମୋ ପାଇଁ ଭଗବାନ | ତାଙ୍କରି ଦୟାରୁ ଆଜି ମୁଁ ଏତେ ବାଟରେ ପହଞ୍ଚି ପାରିଛି | ତାଙ୍କ ରଣ ମୁଁ 
ଜୀବନରେ କେବେ ବି ଶୁଝି ପାରିବି ନାହିଁ | " 


ବଳରାମବାବୁ ବୁଝିଗଲେଙ-"ସୁଦର୍ଶନ ଆଜି ସଂପୂର୍ଣ୍ଣ ଆତ୍ମ ନିର୍ଭରଶୀଳ ମଣିଷ ହେଇପାରିଛି | 
ଗାଆଁରେ ସୁନ୍ଦର ପକ୍କାଘରଟିଏ କରିପାରିଛି | ମୋ ବଗିଚା, ଫାର୍ମକୁ ଦେଖ ସେଇମିତି କରି 
ପାରିଛି | ସ୍ତ୍ରୀ ପିଲାଙ୍କୁ ଧରି ଏବେ ସେ ବହୁତ ଭଲରେ ଅଛି | ସେଦିନର ଅନାଥ ବାଳକ ଆଜି 
କେତେଲୋକଙ୍କୁ ଫାର୍ମରେ କାମରେ ଲଗେଇ ପାରିଛି |" ଏସବୁ ନିଜ ଆଖରେ ଦେଖୁ ସେ 
ଆନନ୍ଦରେ ଆତ୍ମହରା ହେଇପଡ଼ୁଥୂଲେ | 


K** 

ମାମୁନିର ପଦକ 


ମାମୁନି ଦ୍ବିତୀୟ ଶ୍ରେଣୀରେ ପାଠପଢ଼େ | ସବୁ ପଣକିଆ ତା'ର ମୁହେ-ମୁହେଁ ଥାଏ | ଘରେ 
ସବ୍ରପଢ଼ା ସାରିଦେଇ ଆସୁଥ୍‌ବାରୁ ତାକୁ ସବୁ ଶିକ୍ଷକ ଭଲ ପାଆନ୍ତି | ଖୁବ କମଦିନ ଭିତରେ 
ସେ ହିନ୍ଦୀ, ଓଡ଼ିଆ ଓ ଇଂରାଜୀ ଶବ୍ଦଗୁଡ଼ିକୁ ଶିଷ୍ ନେଇଥୁଲା | ତା' ପଢ଼ା ବହିକୁ ଧରି ସେ 
ଡଗଡଗ କରି ପଢ଼ି ପକାଏ | 


ପ୍ରତିଦିନ ମା'ଙ୍କ ପାଖରେ ବସି ପ୍ରାର୍ଥନା ଗାଉ ଗାଉ ସେ କେତେଟା ଭଲ ଭଜନ, ଜଣାଣ ବି ଶିଖ 
ଯାଇଥାଏ | ସ୍କୁଲର ବାର୍ଷିକ ଉତ୍ସବରେ ନାଚକରି ସେ ଦର୍ଶକମାନଙ୍କୁ ଖୁସି କରିଦେଇଥ୍‌ୁଲା | 
ତାକୁ ସେହି ମଞ୍ଚରେ ମୁଖ୍ୟ ଅତିଥ ଶ୍ରେଷ୍ଠ କୁନିଛାତ୍ରୀ ସ୍ବର୍ଣ୍ଣ ପଦକ ପ୍ରଦାନ କରିଥୂଲେ | 


ସେହି ପଦକକୁ ମାମୁନି ବେକରେ ଝୁଲେଇ ସବୁବେଳେ ବୁଲେ | ବାଟରେ, ଘାଟରେ ତାକୁ ଯିଏ 
ଦେଖେ, ସେ ପଦକ ବିଷୟରେ ତାକୁ ପଛରେ | ମାନୁନି କେମିତି କାହିଁକି ଏ' ପଦକ ପାଇଛି, 
ସେକଥା ବର୍ଣ୍ଣନା କରି ନିଜେ ବହୁତ ଗର୍ବ ଅନୁଭବ କରେ | ଶେଷରେ କହିଦିଏ-"ଏଇ ପଦକଟା 
ସୁନାରେ ତିଆରି ହେଇଛି | " 


ସେଦିନ ରବିବାର ସ୍କୁଲ ଛୁଟିଥାଏ | ମାମୁନି ଘରେ କାହାରିକୁ କିଛି ନ ଜଣାଇ ତା' ସାଙ୍ଗ ଝୁମୁରି 
ସହିତ ଖେଳିବାକୁ ବାହାରିଗଲା | ଦୁହେଁ ଖେଳୁ ଖେଳୁ ଦୂରରେ ଥୁବା ବଡ଼ପାର୍କକୁ ଚାଲିଗଲେ | 


ସେଇଠି କେତେ ଛୋଟଂ-ବଡ଼ ଫୁଲବଗିଚା, ଉଠାପକା ଖେଳ ଚୌକି, ଖୋଲା ପଡ଼ିଆ, ତଳକୁ 
ଖସିବା ଚଢ଼ିବା ଶିଡ଼ି, ବଡ଼ବଡ଼ ଦୋଳି ଆଉ ଅନେକ ଗୁଡ଼ିଏ ପିଲାଙ୍କୁ ଦେଖ ସେମାନେ ଘରକଥା 
ଭୁଲିଗଲେ | 


ଏଣେ ମାମୁନିର ବାପା-ମାଆ ଝିଅକୁ ଖୋଜି ଖୋଜି ବ୍ୟସ୍ତ ହେଇପଡ଼ିଲେ | ଆଖ-ପାଖ, ସହି- 
ପଡ଼ିଶା ଘରେ ଖୋଜିଲେ | ଶେଷରେ ଜାଣିଲେ-ସେ ଝୁମୁରି ସହିତ ମିଶି ବାହାରକୁ ଖେଳିବାକୁ 
ଯାଇଛି | ସେମାନେ କୋଉଠି ଖେଳୁଛନ୍ତି କି କୁଆଡ଼େ ଗଲେ, କେହି ଠିକ ଭାବରେ 
କହିପାରିଲେ ନାହିଁ | 

ଝୁମୁରିର ମାଆ ଆଉ ମାମୁନିର ମାଆ ପରସ୍ତରକୁ ଦୋଷଦେଲେ | ସେମାନେ ଭାବିଲେ- 
ଦୁଇଟାଯାକ ଛୁଆଙ୍କୁ ନିଶ୍ଚୟ ପିଲାଚୋର ନେଇଯାଇଥ୍‌ବେ | ଦୁଇଟି ପରିବାରର ଲୋକେ 
ବ୍ୟସ୍ତହେଇ କନ୍ଦାକଟା କରୁଥୂଲେ | ପିଲାଚୋରକୁ ଧରିବା ପାଇଁ କେତେଜଣ ଯୁବକ ମୋଟର 
ସାଇକେଲ ଧରି ଏଣେତେଶେ ଘାଣ୍ଟି ପକେଇଲେ | କିନ୍ତୁ ସମସ୍ତେ ଖାଲି ହାତରେ ଘରକୁ 
ଫେରିଲେ | 


ମାମୁନିର ବାପା ଥାନାରେ ପିଲାଚୋରି ଖବର ଦେଇ କାନ୍ଦିକାନ୍ଦି ଘରକୁ ଫେରିଲେ | 


ଏହି ପିଲାଚୋରି ଖବରଟା ଅଳ୍ପ ସମୟ ଭିତରେ ଚାରିଆଡ଼େ ପ୍ରଘଟ ହେଇଗଲା | 
ଛୋଟ ପିଲାଙ୍କୁ ମାଆମାନେ କାନି ଘୋଡ଼େଇ ଘର ଭିତରେ ଲୁଚାଇ ରଖ୍ୁଲେ | ପିଲାଚୋର 
ଆତଙ୍କରେ ସମସ୍ତେ ଭୟଭୀତ ହେଇଗଲେ | ମୁହଁ ଅନ୍ଧାର ସଞ୍ଜବେଳକୁ ଏକୁଟିଆ ଝୁମୁରି 
କାନ୍ଦି କାନ୍ଦି ଆସି ଦାଣ୍ଡ ଦୁଆରେ ପହଞ୍ଚିଲା | ତାକୁଦେଖୁ ତା' ମାଆ ଦଉଡ଼ି ଯାଇ ତାକୁ କୁଣ୍ଢେଇ 
ପକେଇ ପଚାରିଲେ-"ପିଲାଚୋର କବଳରୁ ତୁ କେମିତି ଖସି ଆସିପାରିଲୁ ? ଏତେବେଳଯାଏ 
ଡୁ ଥୁଲୁ କୋଉଠି ? ମାମୁନି ଗଲା କୁଆଡ଼େ .?" 


ଝୂମୁରି କାନ୍ଦିକାନ୍ଦି କହିଲା-"ନାଇଁ ମାଆ ! ମୁଁ ମାମୁନି ସହିତ ମିଶି ବଡ଼ପାର୍କକୁ ଖେଳିବାକୁ 
ଯାଇଥୁଲି | ଖେଳୁଖେଳୁ ମାମୁନି ପାର୍କର ପଛପଟକୁ ଚାଲି ଯାଇଥଲା | ସେତିକିବେଳେ 
ଖୁବଜୋରରେ ବର୍ଷ ଆସିଲା | ବର୍ଷା ପରେ ମୁଁ ଖୋକି ଖୋଜି ଆଉ ମାମୁନିଙ୍କୁ ପାଇଲି ନାହିଁ | 
ତାକୁ ଖୋଜୁ ଖୋଜୁ ଅନ୍ଧାର ହେଇଗଲା | ମୁଁ ଭାବିଲି, ସେ ଘରକୁ ଫେରି ଆସିଥ୍ବ | ତେଣୁ ମୁଁ 
ବି ଫେରି ଆସିଲି | " 


ଝୁମୁରିର ବାପା ତରବର ହେଇ ମାମୁନିଙ୍କୁ ଖୋଜିବା ପାଇଁ ବଡ଼ପାର୍କ ଆଡ଼କୁ ଧାଇଁଲେ | ଆହୁରି 
କେତେଜଣ ଲୋକ ବି ପାର୍କକୁ ଗଲେ | ପାର୍କରେ ଥୁବା ଝରଣା, କୃତ୍ରିମ ପାହାଡ଼ ପୋଖରୀ, 
ନାଳ ସବୁଆଡ଼େ ଖୋଜିଲେ | କେଉଁଠିହେଲେ ମାମୁନିଙ୍କୁ ପାଇଲେ ନାହିଁ | କେତେ ସମୟ 
ପରେ ପାର୍କ ପଛରେ ଥ୍ବା ବଡ଼ଖାଲ ଭିତରେ ମାମୁନି ଠିଆ ହେଇଥ୍‌ବାର ଦେଖ୍‌ ଜଣେ ପିଲା 
ଚିଜ଼୍ାର କଲା | ସମସ୍ତେ ସେଇଠିକି ଧାଇଁଗଲେ | ତାକୁ ସେ ଖାଲରୁ ଉଦ୍ଧାର କରାଗଲା | 
ସେତେବେଳକୁ ମାମୁନିର ବାପା ସେଇଠି ପହଞ୍ଚି ଯାଇଥଲା | ସେ ମାମୁନିକୁ କୁଣ୍ଢେଇ ପକେଇ 
ପଚାରିଲେ-" ତୁ ଏଠିକି କେମିତି ଆସିଲୁ, ଏ' ଖାଲ ଭିତରକୁ କେମିତି ଗଲୁ ?" 

ମାମୁନି କହିଲା-"ବାପା ! ଦେଖ ମୋ ବେକରେ ସେ ସ୍ବର୍ଣ୍ଣପଦକ ନାହିଁ | ଦୁଇଜଣ ଅଙ୍କଲ 
ପାର୍କରେ ବୁଲୁଥୁଲେ | ସେମାନେ ମୋତେ ସେ ପଦକଟାକୁ ଦେବାକୁ କହିଲେ | ମୁଁ ତାଙ୍କୁ କିଛି 
ନ କହି ଦୌଡ଼ି ପଳାଇ ଆସୁଥୁଲି | ସେମାନେ ମୋତେ ଗୋଡ଼େଇ ଗୋଡ଼େଇ ଏଇ ଖାଲ 
ପାଖରେ ଧରିନେଲେ | ପଦକଟାକୁ ଛଡ଼େଇନେଇ ମୋତେ ଖାଲକୁ ପେଲିଦେଲେ | ମୁଁ ଆଉ 
ଏତେବଡ଼ ଖାଲରୁ ବାହାରି ନପାରି ଖାଲି କାନ୍ଦୁଥଲି | ଝୁମୁରିକୁ ଦେଖୁବାକୁ ପାଇଲି ନାହିଁ | 
ସାହାଯ୍ୟ ପାଇଁ ବଡ଼ପାଟିରେ ଡାକୁଥଲଲି ସିନା, ମୋ ଡାକ କେହି ଶୁଣି ପାରିଲେ ନାହିଁ |" 


ମାମୁନି ଘରକୁ ଫେରିଲା | ସେ ମାଆଙ୍କ କାନିକୁ ଧରି ବହୁତ କାନ୍ଦିଲା | ନିଜର ଭୁଲପାଇଁ 
ଏଭଳି ଦୁର୍ଘଟଣାର ସମ୍ମୁଖୀନ ହେଇଛି ବୋଲି କହିଲା | 


"ତମକୁ ନକହି ମୁଁ ଆଉ କେବେ କୁଆଡ଼େ ଏକା ଯିବିନାହିଁ | ସେଇ ପଦକ ପାଇ ମୁଁ ଆଜି ଏ 
ବିପଦରେ ପଡ଼ିଗଲି | ମୁଁ ଯଦି ପଦକଟାକୁ ଘରେ ରଖୁଦେଇ ଯାଇଥା'ନ୍ତି ତେବେ ଏ 
ଅସୁବିଧା ହେଇ ନ ଥା'ନ୍ତା | ସତରେ ମାଆ ସେଇ ପଦକ ପାଇଁ ମୋ ମନରେ ଗର୍ବ ଆ 
ଯାଇଥୁଲା |" 


ମିତି 
ମିତି 
ସି 


ମାମୁନିର ବାପା ସେଇଠି ଠିଆହେଇ ସବୁକଥା ଶୁଣୁଥିଲେ | ସେ କହିଲେ-" ଛାଡ଼ ସେ ପଦକ 
କଥା | ତୁ ତ ତୋର ଭଲକୁ ଭଲକୁ ବୁଝିପାରିଛୁ | ତୋର ଏହି ସାମାନ୍ୟ ଭୂଲପାଇଁ ଆଜି ଆହୁରି 
କ'ଣ ହେଇଯାଇଥା'ନ୍ତା ଭଗବାନ ସେଥୁରୁ ରକ୍ଷା କରିଦେଇଛନ୍ତି | ଚାଲ, ହାତଗୋଡ଼ 
ଧୋଇପକା, ସମସ୍ତେ ମିଶି ଖାଇବା |” 


* 4 + 

ଜେଜେଙ୍କୁ ଶାନ୍ତି ମିଳିଗଲା 


ମୁନା ଲକ୍ଷ୍ୟକଲା-ଜେଜେ ଚାକିରିରୁ ଅବସର ନେବାପରେ, କେତେଦିନ ହେଲା ସେ ଉଦାସ 
ରହୁଛନ୍ତି | କାହାରିକୁ କିଛି କହୁନାହାନ୍ତି | ତାଙ୍କର କ'ଣ ଅସୁବିଧା ହେଇଛି କେଜାଣି, ସେ 
କେବଳ ଚୁପଚାପହେଇ ବସୁଛନ୍ତି | ଆଗଭଳି ହସଖୁସି କଥା ହେଉନାହାନ୍ତି | ବାପାଙ୍କୁ 
ପଚାରଲେ, ସେ କହୁଛନ୍ତ-" ବାପାଙ୍କ ଦେହ ପୂରାଭଲ ଅଛି | ଡାକ୍ତରଙ୍କୁ ଦେଖାଇଥୁଲି, ସେ 
କହିଲେ-ବାପାଙ୍କର କିଛି ହେଇନାହିଁ | " 


ମୁନାକୁ ମାଆ କହିଲେ-"ବାପା ତ ଠିକ ଭାବରେ ଖୁଆ-ପିଆ କରୁଛନ୍ତି | ବୟସ ହେଇଗଲାଣି 
ତ ପିଲାବେଳ କଥା ତାଙ୍କର ମନେ ପଡ଼ୁଥ୍‌ବ, ସେହିକଥାକୁ ବସି ଭାବୁଥିବେ | 


ଜେଜୀମା' କହିଲେ-"ତାଙ୍କର ମୁଣ୍ଡ ଖରାପ ହେଇଗଲାଣି | ସବୁବେଳେ ମୋ ଉପରେ ଚିଡ଼ିଚିଡ଼ି 
ହେଉଥୂଲେ | ଏବେ ସେ ଗୋଟିଏ ଜାଗାରେ ଚୁପହେଇ ବସିଛନ୍ତି, ଭଲ ହେଇଛି | ସେ 
ସେଇମିତି ଏକୁଟିଆ ବସିଥାଆନ୍ତୁ | ବୁଢ଼ାଲୋକ ସେ ଠାକୁର ପୂଜା-ଯୋଗ, ପ୍ରାଣାୟମ କରିବା 
କଥା | ସିଏ ତ କାହାରି କଥାକୁ ଶୁଣିବା ଲୋକ ନୁହନ୍ତି | ଛାଡ଼ ତାଙ୍କ କଥା | " 


ଦିନେ ମୁନା ଜେଜେଙ୍କ ପାଖକୁ ଯାଇ ଆଗ ତାଙ୍କୁ ଟିକେ ଗେଲ କରିଦେଲା | ଜେଜେ ମୁନାକୁ 
କୋଳକୁ ଟାଣିନେଇ ଟିକେ ହସିଦେଲେ | ସୁବିଧାଦେଖ ମୁନା ପଚାରିଦେଲା-"ଜେଜେ ! 
ତମେ ଏମିତି ଗୁମମାରି ଏକାଏକା ବସି ରହୁଛ କାହିଁକି ? ଆମ ସମସ୍ତଙ୍କର ମନଦୁଃଖ 
ହେଇଯାଉଛି | ତମର ଯଦି କ'ଣ ଅଭାବ ଅଛି କି କିଛି ଅସୁବିଧା ହେଇଛି, ମୋତେ ମନଖୋଲି 
କୁହ | ମୁଁ ତା'ର ସମାଧାନ କରିଦେବି |" 


ଜେଜେ ଆଉ ଚୁପହେଇ ରହିପାରିଲେ ନାହିଁ | ସେ ମୁନାକୁ କହିଲେ-"ନାଇ ରେ ବାପା ! ମୋ 
ଦେହ ତ ପୂରା ଠିକଅଛି | ଘରେ ଧନ ସଂପଭିର ଅଭାବ ନାହିଁ | ଝିଅକୁ ଭଲ ଜାଗାରେ ବାହା 
କରିଦେଇଛି | ସମସ୍ତେ ମୋର ଯତ୍ନ ନେଉଛନ୍ତି | କୋଠାଘର ଖଣ୍ଡେ କରିଦେଇଛି | ମୋର 
କିଛି ଅଭାବ ନାହିଁ | ପେନସନ ଟଙ୍କା ତ ମିଳୁଛି | ଖୁସିରେ ତାକୁ ମୁଁ ଖ୍ଗକରି ପାରୁଛି | କିନ୍ତୁ 
ଗୋଟାଏ ଜିନିଷକୁ ମୁଁ ଖୋଜି ଖୋଜି କୋଉଠୁ ପାଇ ପାରୁନାହିଁ | ସେଇଟା ହେଉଛି ଶାନ୍ତି | 

ଯେତେ ଯାହାକଲେ ବି ମୋତେ କାହିଁକି ସୁଖ କି ଶାନ୍ତି ମିଳୁନାହିଁ | ଠାକୁର ପୂଜା ତ କରୁଛି | 
କେତେ ଠାକୁରଙ୍କୁ ପ୍ରାର୍ଥନା ବି କରୁଛି | ବାବାଜୀଙ୍କ ମଠକୁ ଯାଇ ପଚାରିଲି, ସେ ମୋତେ ଯାହା 
ଯାହା କହିଲେ, ସେ ସବୁକୁ ନିଷ୍ଠାର ସହିତ ପାଳନ କଲି | ତଥାପି ସୁଖ କି ଶାନ୍ତି ପାଇପାରୁ 
ନାହିଁ | ହତାଶ ହେଇ ଏବେ ମୁଁ ଚୁପ ହେଇଯାଇଛି | " 


ଜେଜେଙ୍କ ମନର କଥାକୁ ବାହାର କରିଦେଇ ଥ୍ବାରୁ ମୁନା ବହୁତ ଖୁସି ହେଇଗଲା | ସେ 
କହିଲା-" ଜେଜେ ! ତମେ ବ୍ୟସ୍ତ ହୁଅନା | ମୁଁ ତମପାଇଁ ସୁଖ-ଶାନ୍ତିର ଉପାୟ ବାହାର 
କରିଦେବି | " 


ଜେଜେଙ୍କ ପାଖରୁ ବିଦୟ ନେଇ ସେ ସ୍କୁଲକୁ ଗଲା | ତା' ମନରେ ସବୁବେଳେ ଜେଜେଙ୍କ ଚିନ୍ତା 
ଲାଗି ରହିଥାଏ | ସେ ଜଣେ, ଶିକ୍ଷକମାନେ ହିଁ ସବୁକଥା ଜାଣିଥା'ନ୍ତି | ଶିକ୍ଷକମାନେ ତ ତାକୁ 
ଭଲ ପାଆନ୍ତି | ତେଣୁ ମୁନା ବିଜ୍ଞାନ- ଶିକ୍ଷକଙ୍କୁ ପଚାରିଦେଲା-"ସାର ! ପ୍ରକୃତ ସୁଖଶାନ୍ତି 
କେଉଁଠୁ ମିଳେ ? ଦୟାକରି ମୋତେ କହିବେ | ମୁଁ ସେକଥା ମୋ ଜେଜେଙ୍କୁ କହିବି | " 


ବିଜ୍ଞାନଶିକ୍ଷକ ମୁନାର ପ୍ରଶ୍ନ ଶୁଣି ଆଶ୍ଚର୍ଯ୍ୟ ହେଇଗଲେ | ସେ କହିଲେ-" ତମର ଜେଜେ ପରା 
ମୋର ପ୍ରିୟ ଶିକ୍ଷକ ଥୂଲେ | ସେ ଥୂଲେ, ଜଣେ ଗୁଣି-ଜ୍ଞାନୀ ଆଦର୍ଶ ଶିକ୍ଷକ {| ତାଙ୍କୁ ମୁଁ କ'ଣ 
ସୁଖଶାନ୍ତି ବିଷୟରେ କହିବି ?" ତୁ ଲାଇବ୍ରେରୀକୁ ଯାଇ କିଛି ଭଲବହି ଖୋଜି ପଢ଼ାପଢି କର | 
ବଡ଼ବଡ଼ ମନସ୍ତତ୍ବବିଦ ସେ ବିଷୟରେ କିଛି ଯଦି ଲେଖୁଥ୍‌ବବେ, ତାଙ୍କୁ ସେହିକଥା କହିଲେ, 
ଠିକହେବ |" 


ମୁନା ଶିକ୍ଷକଙ୍କ ଅନୁମତି ନେଇ ଲାଇବ୍ରେରୀକୁ ଗଲା | କେତେ ପ୍ରକାର ବହି, ପତ୍ର-ପତ୍ରିକା ଆଣି 
ସୁଖ-ଶାନ୍ତି ବିଷୟକୁ ଖୋଜିହେଲା | କଥାରେ ଅଛି, ଏ"ମନ ଖୋଜୁଥାଏ ଯାହା, କାଳେ ପ୍ରାପ୍ତ 
ହୁଏ ତାହା | ହଠାତ ଗୋଟାଏ ପତ୍ରିକାରେ ଲେଖାଟିଏ ତାକୁ ମିଳିଗଲା-"ସୁଖ-ଶାନ୍ତି ପାଇବାର 
ସହଜ ଉପାୟ | " 


ମୁନାର ଆନନ୍ଦ କହିଲେ ନସରେ | ସେ ତାକୁ ମନ-ଧ୍ୟାନଦେଇ ଦୁଇ-ଚାରି ଥର ପଢ଼ି ମୁଖସ୍ଥ 
କରିପକାଇଲା | ସ୍କୁଲ ଛୁଟିପରେ ମୁନା ଘରକୁ ଫେରି ଆଗ ଜେଜେଙ୍କ ପାଖକ୍ର ଚାଲିଗଲା | 
ଜେଜେଙ୍କ ପିଠିରେ ଲାଉହେଇ ପଡ଼ି କହିଲା-"ଜେଜେ ! ତମ ଜିନିଷ ଆଜି ମୋତେ ମିଳିଗଲା | 

ତମେ ମୋତେ କଥାଦିଅ | ମୁଁ ଯାହା କହିବି, ତାକୁ ତମେ ଅକ୍ଷରେ ଅକ୍ଷରେ ପାଳନ କରିବ [ମୁଁ 
ତମର ଗୁରୁହେଇ ସୁଖଶାନ୍ତି ମନ୍ତ୍ରଦେବି | କୁହ, ମୋ କଥା ମାନିବ ତ ?" 


କୋଟିନିଧ୍ବ ପାଇଲା ପରି ଖୁସିହେଇ ଜେଜେ ମୂନା ମୁହଁକୁ ଭଲକରି ଦେଖୁ ଭାବିଲେ-"ନିଜେ 
ଭଗବାନ ମୁନା ରୂପରେ ଆସି ନିଶ୍ଚୟ ମୋତେ ସୁଖଙଶାନ୍ତିର ମନ୍ତ୍ର ଶିଖାଇବାକୁ ଆସିଛନ୍ତି | 


ତେଣୁ ସେ ମୁନାକୁ କୋଳକୁ ଟାଣିନେଇ କହିଲେ-"ବାପରେ ! ତୁ ଯାହା କହୁବ୍ଛ ମୁଁ ତାକୁ 
ଭିଶ୍ବରଙ୍କ ବାଣୀ ମନେକରି ପାଳନ କରିବି | ତୁ କହିଚାଲ, ମୁଁ ତାକୁ ମୋ ଟିପଖାତାରେ ଟିପି 
ରଖି | " 


ଏଥର ମୁନା ଜଣେ ପୋଖତ ପଣ୍ଡିତ, ପ୍ରବଚକ ଭଳି ଚକା ପକେଇ ବସିଗଲା | କହିଲା- 
"ଜେଜେ ! ତମେ ଯଦି ଦିନକ ପାଇଁ ସୁଖଶାନ୍ତି ପାଇବାକୁ ଚାହୁଁଛ, ତେବେ ଗୋଟିଏ କାମ 
କରିବ, ଆମ ସାହିଁ ପଡ଼ିଶାର ଲୋକଙ୍କୁ ନିମନ୍ତ୍ରଣ କରି, ଆଦରରେ ସୁମିଷ୍ଠ-ସୃସ୍ବାଦୁ ଭୋଜନ 
କରିବାକୁ ଦେବ | ସେମାନେ ଖୁସିରେ ଖାଇ ଚାଲିଗଲେ, ତମେ ସେଦିନଟି ସା ନିଶ୍ବୟ ସୁଖ 
ଆଉ ଶାନ୍ତି ପାଇ ପାରିବ | 


ହ, ତମେ ଯଦି ସପ୍ତାହକ ପାଇଁ ସୁଖଶାନ୍ତି ପାଇବାକୁ ଚାହୁଁଛ, ତେବେ ଆଖ ପାଖରେ ରହୁଥୁବା 
ଲୋକମାନଙ୍କୁ ଡାକି ଗୋଟାଏ ବଡ଼ଭୋଜି ଖାଇବାକୁ ଦିଅ | ତମର ତ କିଛି ଅଭାବ ନାହିଁ | 
ତମେ ଦେଇପାରିବ ନିଶ୍ଚୟ | ବାପା-ମାଆ ଆଉ ମୁଁ ସେଥ୍‌ରେ ସହଯୋଗ କରିବୁ ¦ ସଉଦା- 
ପତ୍ର କିଣାକିଣି ଆଉ ଲୋକଙ୍କୁ ଡକା-ହକାରେ ତମେ ବି ସପ୍ତାହଟା ଯାକ ବ୍ୟସ୍ତ ରହିବ | ସେହି 
ସପ୍ତାହଟି ଆମ ସମସ୍ତଙ୍କୁ ସୁଖ ଆଉ ଶାନ୍ତି ପ୍ରଦାନ କରିବ | " 


ଜେଜେ ଅବୋଧ ଶିଶୁପରି ମୁନା ମୁହଁକୁ ଚାହିଁ ରହିଥ୍‌ଲେ | ସବୁକଥା ଶେଷରେ ଖାଲି ମୁଣ୍ଡ 
ହଲେଇ ହଁ କହୁଥ୍‌ଲେ | ମୁନା ପୁଣି କଥା ଆରମ୍ଭ କରିଦେଲା-"ତମେ ଯଦି ମାସକ ପାଇଁ 
ସୁଖ-ଶାନ୍ତି ପାଇବାକୁ ଇଚ୍ଛା କରୁଛ, ତେବେ ଟିକେ ଅଧ୍ବକ ପରିଶ୍ରମ କରିବାକୁ ପଡ଼ିବ | 
ଜେଜୀମାଆଙ୍କୁ ସାଙ୍ଗରେ ଧରି ତମକୁ ତୀର୍ଥ ଭ୍ରମଣରେ ଯିବାକୁ ହେବ | ତମ ପାଖରେ ତ 
ଟଙ୍କାର ଅଭାବ ନାହିଁ | ମନ ଖୁସିରେ ବିଭିନ୍ନ ଦେବ-ଦେବୀ ଦର୍ଶନ କରି ମନଖୁସିରେ 
ବୁଲିବ | ନୂଆଜାଗା ଦେଖୁବ, ତୀର୍ଥର ପବିତ୍ରତା ତମକୁ ମାସକ ପର୍ଯ୍ୟନ୍ତ ସୁଖ ଆଉ ଶାନ୍ତି 
ଦେଇପାରିବ | " 

କଥା ମଝିରେ ଜେଜେ କହିଲେ-" ତେବେ ବର୍ଷକ ପାଇଁ କେମିତି ସୁଖ-ଶାନ୍ତି ମିଳିବ ? ସେ କଥା 
କହ | ମାସକ ପରେ ତ ପୁଣି ସେଇକଥା ହେବ ନା !" 

ମୁନା କହିଲା-"ତା'ର ବି ଗୋଟାଏ ଉପାୟ ଅଛି | ତମେ ଯଦି ବର୍ଷକ ପାଇଁ ସୁଖଶାନ୍ତି 
ଖୋଜୁଛ, ତେବେ ତମେ ମୋ ସାଙ୍ଗରେ ମିଶି ଆମ ବାଡ଼ି-ବଗିଚା କାମରେ ଲାଗିରୁହ | 

ଫୁଲଗଛର ଯତ୍ନ ନେଲେ, ଫୁଟିଥୁବା ଫୁଲକୁ ଦେଖୂଲେ ତମେ ବହୁତ ଆନନ୍ଦ ପାଇବ | ଫୁଲ 
ହେଉଛି-ପ୍ରକୃତିର ଶ୍ରେଷ୍ଠ ଆଉ ସୁନ୍ଦରତମ ପଦାର୍ଥ | ସେ କେବଳ ମଣିଷ ମନରେ ଆନନ୍ଦ ହିଁ 
ଦେଇଥାଏ | ସେଇ ଆନନ୍ଦରୁ ସୁଖ ଆଉ ଶାନ୍ତି ଦୁଇଟା ଯାକ ମିଳିପାରିବ | " 


ମୁନାର କଥାଶୁଣି ଜେଜେଙ୍କୁ ମୁହଁ ହସହସ ଦିଶୁଥ୍‌ଲା | ସେ ଭାବୁଥୂଲେ, ସତରେ ଆମ ମୁନା 
କେବଳ ଭଲ ପାଠପଢ଼େ ନାହିଁ | ତା'ର ଉପସ୍ଥିତ ବୁଦ୍ଧି ବି ଅଛି, ବୁଝେଇବା କୌଶଳ ବି 
ଜାଣିଛି | ତେଣୁ ତାଙ୍କୁ ବହୁତ ଖୁସି ଲାଗୁଥିଲା | ସେ କହିଲେ-" ହଉ, ସେଇ କାମକୁ ମୁଁ ଆଜିଠୁ 
ଆରମ୍ଭ କରିବି | କିନ୍ତୁ ସାରା ଜୀବନ ସୁଖଶାନ୍ତି ମିଳିବା ପାଇଁ ଆଉକିଛି ଉପାୟ ଅଛି କି ?" 
ମୁନା କହିଲା-"ଅଛି | ହଁ, ତା'ର ଉପାୟ ମଧ୍ଯ ଅଛି | କିନ୍ତୁ ତମେ ଯେଉଁକାମ କେବେ କରୁନା, 
ସେହିକାମକୁ କରିବାକୁ ପଡ଼ିବ | 

ଜେଜେ ଏଥର ଚମକି ପଡ଼ିଲେ | ସେ ଭାବିଲେ, ଏଡ଼େ ବକଟେ ଛୁଆ, ଏଇ ମୁନା ମୋ କାମକୁ 
ମଧ୍ଯ ସମୀକ୍ଷା କରୁଛି ? ମୁଁ କେଉକାମ କରିବା କଥା, ତାକୁ କରୁନାହିଁ, ସେକଥାକୁ ବି ଲକ୍ଷ୍ୟ 
କରୁଛି ! 

ସତରେ ଆଜି ମୁନା ଉପରେ କୌଣସି ଦୈବୀଶକ୍ତି ସବାର ହେଇଛି ନିଶ୍ଚୟ | ସେ ଆଜି 
ମୋତେ ଯାହା କହିବ, ତାକୁ ମୁଁ ନିଶ୍ଚୟ ମାନିନେବି | 


ମୁନା କଥା କହିଚାଲିଥୂଲା-" ଜେଜେ ତମେ କେବଳ ଧନ ରୋଜଗାର କରିବା ପାଇଁ ଚାକିରୀ 
କରୁଥୁୂଲ { କିନ୍ତୁ ନିରନ୍ତର ଜ୍ଞାନ ଅର୍ଜନ କରିବା କଥାଟିକୁ ଭୂଲି ଯାଇଛ | ଶେଷ ଜୀବନ 

ପର୍ଯ୍ୟନ୍ତ ପ୍ରତ୍ୟେକ ମଣିଷକୁ ଶିକ୍ଷା ଦରକାର | ତମେ ଯଦି ସାରା ଜୀବନ ପାଇଁ ସୁଖଶାନ୍ତି 
ପାଇବାକୁ ଚାହୁଥାଅ, ତେବେ କିଛି ଭଲବହି ସଂଗ୍ରହକରି ପଢ଼ | ସେଥୂରୁ ସବ୍ଧ ପ୍ରକାର 
ସମସ୍ୟାର ସମାଧାନ ଆଉ ଉପାୟ ରହିଛି | ଉଦାସ ମନକୁ ସତେଜ କରିବାର ଉପାୟ 
କେବଳ ବହିରୁ ହିଁ ମିଳିପାରିବ | ଅନେକ ସାଧୁ ସନ୍ପ-ମୁନିରଷି, ବଡ଼ବଡ଼ ମନୋବିଜ୍ଞାନୀ 
କେତେ ବହି ଲେଖୁଛନ୍ତି | ତାକୁ ସବୁ ପଢ଼ | ଦେଖୁବ, ସେହି ବହି ତମକୁ ସବୁବେଳେ ସୁଖଙ- 
ଶାନ୍ତି ଦେଇଚାଲିବ | କହିବ ଯଦି ଆମସ୍ତୁଲ ଲାଇବ୍ରେରୀରୁ ଭଲଭଲ ବହି ଆଣି ମୁଁ 
ଯୋଗେଇ ଦେବି | କ'ଣ ପଢ଼ିବ ତ ?" 


ଜେଜେ କହିଲେ-"ଏଇଟା ସବୁଠୁ ସହଜ ଆଉ ଭଲ ଉପାୟ | କାଲିଠାରୁ ମୁଁ ବହିପଢା ଆରମ୍ଭ 
କରିବି | ଖାଲିରେ ବସିଲେ ସିନା ବିରକ୍ତ ଲାଗୁଛି | ଏଣିକି ତୋ କଥା ମାନି ମୁଁ ନିଶ୍ଚୟ ବହି 
ପଢ଼ିବି | ଆଜି ବହି ଦୋକାନକୁ ଯାଇ ଆମେ କିଛି ଭଲବହି କିଣି ଆଣିବା | " 


xx* 

କାଣ୍ଳିବଗ-ଧଳାବଗ 


ନଲକୂଳରେ ଝଙ୍କାଳିଆ ବରଗଛଟିଏ ଥାଏ | ସେହି ବରଗଛ ଡାଳରେ କାଣ୍ଟିବଗ ଆଉ ବଗୁଲି 
ଦୁହେଁ ବସା ବାନ୍ଧି ରହିଥାଆନ୍ତି | ସେମାନେ ଦେଖୁବାକୁ ତ ସୁନ୍ଦର ନୁହନ୍ତି | ତାଙ୍କର ମାଟିଆ 
ରଙ୍ଗର ପରଗୁଡ଼ାକ ଛିଣ୍ଡା ଛିଣ୍ଡା | ବେକ ବହୁତ ଛୋଟ | ଗୋଡ଼ ପୁଣି ବଙ୍କା ବଙ୍କା | ତାଙ୍କର 
ଡେଣା ବଡ଼ ନଥୁ୍‌ବାରୁ, ସେମାନେ ବେଶି ଦୂରକୁ ଉଡ଼ି ଯାଇପାରନ୍ତି ନାହିଁ | ଦିନଯାକ ସେମାନେ 
ପାଖରେ ଥୂବା ନଇ୍ତକୂଳରେ ବୁଲନ୍ତି | ଛୋଟ ଛୋଟ ମାଛ, କଙ୍କଡ଼ା ଆଉ ଗେଣ୍ଡା-ବେଙ୍ଗଙ୍କୁ ଧରି 
ଖାଆନ୍ତି | ନଇରୁ ମିଠାପାଣି ପିଅନ୍ତି | ସଞ୍ଞହେଲେ ଖୁସିମନରେ ନିଜ ବସାକୁ ଫେରି ଯାଆନ୍ତି | 


ଦିନେ ସେମାନେ ଦେଖୁଲେ, ଡେଙ୍ଗା ଗୋଡ଼ିଆ ବଗ-ବଗୁଲୀ ଦୁଇଟା ଆସି ତାଙ୍କ ପାଖରେ 
ଓହ୍ଲେଇଲେ | ତାଙ୍କର ଲମ୍ବା ଲମ୍ବା ବେକ ଆଉ ଧୋବ ଫରଫର ଧଳାପରକ୍ୁ ଦେଖୁ କାଣ୍ଟିବଗ- 
ବଗୁଲି ଦି'ଜଣ ଡରିଗଲେ | କାଳେ ସେମାନେ ତାଙ୍କୁ ଆକ୍ରମଣ କରିବେ ଭାବି, ସେମାନେ 
ସେଇଠୁ ଉଡ଼ିଯାଇ ଟିକେ ଦୂରରେ ବସିଲେ | 


ଧଳାବଗର ମୁଣ୍ଡ ଉପରେ ଗୋଟାଏ ସୁନ୍ଦର ଚଅର ଲାଗିଥ୍‌ବା ଦେଖୁ କାଣ୍ଟିବଗ-ବଗୁଲୀ ଦୁହେଁ 
ପରସ୍ପରକୁ ଚାହିଁଲେ | ସେମାନେ ଏମିତି ବଗକୁ ଆଗରୁ କେବେ ଦେଖ ନ ଥୂଲେ | ତେଣୁ 
ଧଳାବଗ ବିଷୟରେ ସେମାନେ କେତେ କ'ଣ ଭାବିଲେ | ବଗୁଲୀ ବଗକୁ କହିଲା-"ଏମାନେ ତ 
ଆମରି ଭଳି ବଗ | କିନ୍ତୁ ଆମଠାରୁ ସେମାନେ ବହୁତ ସୁନ୍ଦର ଦେଖା ଯାଉଛନ୍ତି କେମିତି ? 
ଆମେ ଯଦି ତାଙ୍କରି ଭଳି ସୁନ୍ଦର ହେଇଯାଆନ୍ତେ, ସତରେ କେଡ଼େ ମଜା ହୁଅନ୍ତା | ଆମକୁ 
ଦେଖ୍‌ ଅନ୍ୟ କାଣ୍ଟିବଗମାନେ ଲର୍ଷାରେ ଜଳି ମରନ୍ତେ | ଆଉ ଅନ୍ୟ ପକ୍ଷୀମାନେ ଆମର ଲମ୍ବା 
ଥଣ୍ଟ, ଲମ୍ବା ବେକ ଆଉ ସୁନ୍ଦର ଚେହେରାକୁ ଦେଖୁ ଡରି-ମରି ଲୁଚନ୍ତେ | ଏମାନେ ତ ନିଶ୍ଚୟ 
କିଛି ଭଲ ଜିନିଷ ଖାଉଥୂବେ | ଭଲ ଜାଗାରେ ରହୁଥବେ | ଚାଲ ତାଙ୍କ ସାଙ୍ଗରେ କଥାହେବା | 

ସେମାନେ କ'ଣ ଖାଉଛନ୍ତି ପଚାରି ବୁଝିବା | " 


ବଗ କହିଲା-"ମୁଁ ତ ସେଇକଥା ଭାବୁଥ୍‌ଲି | କିନ୍ତୁ ତାଙ୍କୁ ଦେଖ ମୋତେ ଭାରି ଡର ମାଡୁଛି | 
ସେମାନେ ଯଦି ତାଙ୍କ ଲମ୍ବା ଥଣ୍ଟରେ ଆମକୁ କାମୁଡ଼ି ପକେଇବେ, ତେବେ କ'ଣ କରିବା ? ଆଉ 
ତ ଜୀବନ ଧରି ଫେରି ପାରିବା ନାହିଁ | " 

ବଗୁଲୀ କହିଲା-"ଠିକ ଅଛି, ଏବେ ଆମେ ତାଙ୍କ ପାଖକୁ ଯିବା ନାହିଁ | ସେ ଯେତେବେଳେ 
ତାଙ୍କ ଘରକୁ ଫେରିବେ, ଆମେ ତାଙ୍କ ପଛେପଛେ ଯାଇ ତାଙ୍କ ଘର ଦେଖୁ ଆସିବା | 
ସେମାନେ କେମିତି ରହୁଛନ୍ତି ଆଉ କ'ଣ ଖାଉଛନ୍ତି ସେ କଥା ଦେଖୁ ଆସିବା |" 


ବଗୁଲୀ କଥା ବଗ ମନକୁ ପାଇଲା | ସଞ୍ଜବେଳକୁ ଧଳାବଗ ପଛେ ପଛେ କାଣ୍ଟିବଗ-ବଗୁଲୀ 
ଦୁହେଁ ଉଡ଼ିଉଡ଼ି ଗଲେ | ବହୁତ ଦୂର ଯିବାପରେ ଧଳାବଗ ରହୁଥ୍‌ଵବା ଗଛ ପଡ଼ିଲା | ସେମାନେ 
ସେଇ ଗଛ ଡାଳରେ ଥଵବା ବସା ପାଖରେ ବସିଲେ | କାଣ୍ଟିବଗ-ବଗୁଲୀଙ୍କୁ ଦେଖ ସେମାନେ 
ଚିହ୍ନି ପାରିଲେ | ନିଜ ପାଖକୁ ଡାକି କଥାହେଲେ | ଅତିଥ କରି ନିଜ ସଫା- -ସୁତର ବସୀକୁ 
ନେଇଗଲେ | ବସାରେ ଥୂବା ପୋଖରୀ ମାଛ ଖାଇବାକୁ ଦେଲେ | ସେହି ବସାରେ କୁନି 
ବେମାରିଆ ଛୁଆଟି ବସିଥୂଲା | ସେ ବହୁତ କଷ୍ଟରେ ଡେଣା ଟେକି ତାଙ୍କୁ ନମସ୍କାର କଲା | 
କାଣ୍ଟିବଗ-ବଗୁଲୀ ଦୁହେଁ ଥଣ୍ଟ ଘସି ତାକୁ ଟିକେ ଗେଲ କରିଦେଲେ | 


ଶେଷରେ କାଣ୍ଟିବଗ-ବଗୁଲୀ ଦୁହେଁ ତାଙ୍କର ଆସିବାର ଉଦ୍ଦେଶ୍ୟ ଜଣାଇଲେ | 


ଧଳାବଗ ବୁଝେଇ କହିଲା-"ତମରି ପରି ଆମେ ବଗ ଜାତିର ପକ୍ଷୀ ସତ, କିନ୍ତୁ ଆମର ପ୍ରଜାତି 
ଅଲଗା | ଆମେ ତମରି ପରି ଗଛରେ ବସା ବାନ୍ଧି ରହୁଛୁ | ନଇ-ପୋଖରୀରୁ ମାଛ, କଙ୍କଡ଼ା, 
ବେଙ୍ଗ ଧରି ଖାଉଛୁ | ନଛରୁ ପାଣି ପିଉଛୁ | ନଲକୂଳିଆ ଖୋଲା ପବନ, ଆଉ ଆମର ଖୁସିମନ 
ଆମକୁ ଏମିତି ସୁନ୍ଦର କରିଥ୍‌ବ | ଆମର ବାପା-ମାଆ ବି ଆମରି ପରି ଡେଙ୍ଗା ଆଉ ସୁନ୍ଦର 
ଥୁଲେ | ସେଇଥୂପାଇ ଆମେ ତାଙ୍କପରି ହେଇଥ୍‌ବୁ | " 


ଧଳାବଗ ତାଙ୍କୁ ସବୁ ସତକଥା କହିଦେଲା ସିନା, କିନ୍ତୁ କାଣ୍ଡିବଗ-ବଗୁଲୀ ଦୁହେଁ ଖୁସିହେଇ 
ପାରିଲେ ନାହିଁ | ସେମାନେ ଭାବିଲେ-“ଆମକୁ ଏ' ଧଳାବଗ ନିଶ୍ଚୟ କିଛି ଲୁଚେଇ ମିଛକଥା 
କହୁଛି | ତାଙ୍କର ସୁନ୍ଦର ହେବାର ଭିତିରି ରହସ୍ୟ ଆମକୁ କହିଲା ନାହିଁ | ତେଣୁ ତାଙ୍କର ମନ 
ଟିକେ ଉଣା ହେଇଗଲା | ସେମାନେ ଧଳାବଗ ପରି ସୁନ୍ଦର ହେବାପାଇଁ ବ୍ୟାକୁଳ 
ହେଉଥୁୂଲେ | ମୁହଁସଞ୍ଜ ଅନ୍ଧାରରେ ବିଦାୟ ନେଇ କାଣ୍ଟିବଗ-ବଗୁଲୀ ଦୁହେଁ ନିଜବସାକୁ 
ଫେରୁଥୁଲେ | ବାଟରେ କଥାବାଉାଁ ହେଲେ- "ଆମର ଏତେ ପରିଶ୍ରମ ବୃଥା ହେଇଗଲା 
ଆଜି | ଠିକ ଅଛି, ଆମେ ସୁବିଧା ଦେଖ୍‌ ତା'ର ପ୍ରତିଶୋଧ ନେଇଯିବା | ଆମେ ସୁନ୍ଦର 

ହେଇଗଲେ, କାଳେ ତାଙ୍କୁ ଆଉ କେହି ପଚାରିବେ ନାହିଁ | ସେଇୟା ଭାବି ଧଳାବଗ ଆମକୁ 
ତା'ର ଅସଲ ରହସ୍ୟ କହିଲା ନାହିଁ | " 


ନିଜବସାରେ ପହଞ୍ଚି ବଗୁଲୀ କହିଲା-“ଆମେ ତ ତାଙ୍କପରି ଧଳା କି ସୁନ୍ଦର ହେଇପାରିବ 
ନାହିଁ | ତେଣୁ ସେ ବଗଛୁଆକୁ ଆମେ ଅସୁନ୍ଦର କରିଦେଲେ, ମୋର ରାଗ ଶାନ୍ତ ହେବ | ମୁଁ 
ଦେଖୁଛି-ନଭ ସେ ପାରିରେ ଗୋଟାଏ କୋଚିଲା ଫଳ ଗଛଅଛି | ସେଥୂରେ ନାଲି ଟହଟହ 
ପାଚିଲା କୋଚିଳା ଫଳ ଝୁଲୁଛି | ସେ ଗୁଡ଼ାକ ଭାରି ପିତା | ପାଟିରେ ଦେଇହୁଏ ନାହିଁ | 
ଧଳାବଗ ଚରିବାକୁ ଯିବାପରେ ଆମେଯାଇ ସେଇଥ୍‌ରୁ ଗୋଟାଏ ଆଣି ସେ ଧଳାବଗ 
ଛୁଆକୁ ଖୋଇଦେଲେ, ସବୁ କାମ ହେଇଯିବ | ସେ ପିତା ଫଳ ଖାଇ ଛଟପଟ ହେଇ 
ମରିଯିବ | " 

ବଗୁଲୀର ଏ' କଥା ବି କାଣ୍ଡିବଗର ମନକୁ ପାଇଲା | ସେ ଦୁହେଁ କୋଚିଲା ଫଳ ସଂଗ୍ରହ କରି 
ଧଳାବଗ ବସାକୁ ଗଲେ | ବେମାରିଆ ଛୁଆଟି ତାଙ୍କୁ ଚିହ୍ନିପାରି ଖୁସିରେ ବସା ଭିତରକୁ 
ଆସିବାକୁ କହିଲା | ବଗୁଲୀ ତାକୁ ଫଳଟିକୁ ଦେଇ କହିଲା-"ମଉସା ଭାରି ଶ୍ରଦ୍ଧାରେ ତୋ 
ପାଇଁ ଏହାକୁ ଆଣିଛନ୍ତି | ତୁ ଏହି ଫଳଟିକୁ ଖାଇଦେ, ତୋର ସବୁ ରୋଗ ଭଲ ହେଇଯିବ | 
ପାଟିକୁ ସିନା ପିତା ଲାଗିବ | ଭାରି ଭଲ ଓଷଧ | " 


ମାଉସୀ ବଗର କଥା ମାନି ଛୁଆଟି ସେ ଫଳକୁ ଖାଇଦେଲା | କିଛି ସମୟ ପରେ ସେ ତା'ର 
ଡେଣାକୁ ଛାଟି ଛଟପଟ ହେଲା | ତା'ର ଏ' ଅବସ୍ଥାକୁ ଦେଖୁ କାଣ୍ଟିବଗ-ବଗୁଲୀ ଦୁହେ 
ତରବର ହେଇ ସେଇଠୁ ପଳାଇଗଲେ | 


ସଞ୍ଜବେଳକୁ ଧଳାବଗ-ବଗୁଲୀ ଆସି ଦେଖନ୍ତି ତ ତାଙ୍କ ଛୁଆ ବସାରୁ ବାହାରି ଆସି ଗଛ 
ଡାଳରେ ବସିଛି | ସେମାନେ ଆଶ୍ଚର୍ଯ୍ୟ ହେଲେ, କେମିତି ତା'ର ଦେହ ଭଲ ହେଇଗଲା ? 
ଛୁଆଟି ବୁଝେଇ ଦେଇ କହିଲା-"କାଣ୍ଟିବଗ-ବଗୁଲୀ ମାଉସୀ ଆସିଥୁଲେ, ସେ ମୋ ପାଇଁ 
ଞିଷଧ ଫଳ ଆଣିଥୂଲେ | ମୁଁ ତାକୁ ଖାଇବାରୁ ମୋ ଦେହ ଭିତରେ କେମିତି କେମିତି ହେଲା | 
ମୁଁ ଡେଣା ଝାଡ଼ି ବାହାରି ଆସି ଦେଖୁଲି, ମୋ ଦେହ ଭଲ ହେଇଯାଇଛି | ଆଉ ମୋର ଦୁଇଟା 
ଯାକ ଗୋଡ଼ ସବ ଠିକହେଇ ଯାଇଛି | " 


ଛୁଆଠାରୁ ସବୁକଥା ଶୁଣି ସେମାନେ ମଉସା-ମାଉସୀଙ୍କ ଉଦ୍ଦେଶ୍ୟରେ କୃତଜ୍ଞତା ଜଣାଇ 


ଭଗବାନଙ୍କୁ ଜୁହାର ହେଲେ | କହିଲେ-" ଆସନ୍ତା କାଲି ତୋତେ ନେଇ ସେ ମାଉସୀ ଘର 

ବୁଲେଇ ଆଣିବି | ଆମେ ତାଙ୍କ ପାଖରେ ରଣୀ ହେଇଛୁ ବୋଲି କହିବୁ | ଧନ୍ୟବାଦ ସହ 
କୃତଜ୍ଞତା ଜଣାଇବୁ | " 


ସତକୁ ସତ ତା'ପରଦିନ ଛୁଆକୁ ସାଙ୍ଗରେ ନେଇ ବଗ-ବଗୁଲୀ ମାଉସୀ ପାଖକୁ ଉଡ଼ିଗଲେ | 
କାଣ୍ଟବଗ-ବଗୁଲୀ ଦୁହେ ଦୂରରୁ ତାଙ୍କୁ ଦେଖ ଜୀବନ ବିକଳେ ଉଡ଼ିଯାଇ ନିଜବସାରେ ପଶି 
ଲୁଚିଗଲେ | 


ଧଳାବଗ ତାଙ୍କ ପାଖକୁ ଯାଇ କୃତଜ୍ଞତା ଜଣାଇ କହିଲା-"ଭଉଣୀ ! ମୋ ବେମାରିଆ ଛୁଆକୁ 
ତମେ କି ଓଷଧ ଦେଇଥ୍‌ଲ ଯେ, ସେଥୂରେ ତା'ର ସବୁ ରୋଗ ଭଲ ହେଇଗଲା | ତୁମ ଦୁହିଁଙ୍କୁ 
ଆମେ ଧନ୍ୟବାଦ ଜଣାଇବାକୁ ଆସିଥ୍ୁଲୁ | ତମେମାନେ ଆମର ବହୁତ ବଡ଼ ଉପକାର କରିଛ, 
ତେଣୁ ଭଗବାନ ତୁମର ମଙ୍ଗଳ କରିବେ | ଆଜିଠୁ ତମେ ଦୁଇଜଣ ଏଇ ଛୁଆର ଜୀବନଦାତା 
ଆଉ ବାପା ମାଆ ହେଇଗଲ |" 


ତାଙ୍କ କଥାଶୁଣି କାଣ୍ଟିବଗ-ବଗୁଲୀ ଦୁହେଁ କିଛି ବୁଝିପାରୁ ନଥୂଲେ | ସେମାନେ ପରସ୍ପରକୁ 
ଚାହୁଥିଲେ | ଲାଜ ଆଉ ଭୟରେ ତାଙ୍କ ମୁଣ୍ଡ ତଳକୁ ହେଇଯାଇଥ୍‌ୁଲା | ଛୁଆଟି ଯାଇ ମାଉସୀ 
ପାଦରେ ଥଣ୍ଟ ଲଗାଇ ନମସ୍କାର କଲା | ସଞ୍ଜ ପୂର୍ବରୁ ସେମାନେ ସେଇଠୁ ବିଦାୟ ନେଇ 
ଚାଲିଗଲେ | ଯିବାବେଳେ ନିମନ୍ତ୍ରଣ କରି କହିଗଲେ-"ତମେ ଦି'ଜଣ ଆମ ବସାକୁ କାଲି 
ଆସିବ, ଆମେ ସମସ୍ତେ ମିଶି ପୋଖରୀ ମାଛ ଭୋଜିକରି ଖାଇବା | ବହୁତ ମଜା ଲାଗିବ |" 


a ok ok 

ବନମାଳୀ 


ବନମାଳୀ କେଡ଼େ ସୁନ୍ଦର ନାଆଁଟିଏ | କିନ୍ତୁ ଗ,/ର ଲୋକେ ତାକୁ ଡାକନ୍ତି ବନା | ତା'ର ଅଜା 
ମଜାରେ ଡାକନ୍ତି ବାନା | ଆଇ ଶ୍ରଦ୍ଧାରେ ପୁଣି ଡାକନ୍ତି-ବୁନଧ | ସେ ଷଷ୍ଠ ଶ୍ରେଣୀରେ ପାଠ 
ପଢୁଥାଏ | ଟିଭିରେ କ୍ରିକେଟ ଖେଳ ଦେଖ୍‌ ଭାରି ଖୁସିହୁଏ | ଭାରତ-ପାକିସ୍ତାନ ମଧ୍ଯରେ 
କ୍ରିକେଟ ଖେଳ ହେବ ଜାଣିଲେ-ତାକୁ ଭୋକ-ଶୋଷ କି' ନିଦ ହୁଏନାହିଁ | ସେ ଜେଜେଙ୍କ 
ପାଖକୁ ଯାଇ ପଚାରେ-" ଏଥର କିଏ ଜିତିବ, ତମେ କୁହ ତ ଜେଜେ !" 


ଜେଜେ କ୍ରିକେଟ ଖେଳ ବିଷୟରେ କିଛି ଜାଣନ୍ତି ନାହିଁ | ସେ କହନ୍ତି-" ଯାହାର ଭାଗ୍ୟରେ ଥୂବ 
ସେ ଜିତିବ | " 

ତା'ପରେ ସେ ଜେଜେମାଆଙ୍କ ପାଖକୁ ଯାଇ ସେଇକଥା ପଚାରେ | ଜେଜେମାଆ ତାକୁ 
କୋଳେଇ ନେଇ ଦୁଇଟି ଆଙ୍ଗୁଳି ଦେଖାଇ ସେଥୂରୁ ଗୋଟାଏ ଧରିବାକୁ କହନ୍ତି | ହାତର ବିଶି 
ଆଙ୍ଗୁଳିକୁ ବୁନ୍ଧ ଧରି ପକାଇଲେ, ଜେଜେମାଆ କହନ୍ତି-"ଏଥର ପାକିସ୍ତାନ ଜିତିବ |" 
ସେହିପରି କେବେ ଯଦି ମଖଝି ଆଙ୍ଗୁଳିକୁ ସେ ଧରି ପକାଏ, ଜେଜେମାଆ ହସି ହସି କହନ୍ତି- 
"ଏଥର ଭାରତ ଜିତିବ | " 


ଏମିତି ପ୍ରତିଥର ଖେଳ ପୂର୍ବରୁ ହୁଏ | 


ଭାରତ ଜିତିବା କଥା ଜେଜେମାଙ୍କ ମୁହରୁ ଶୁଣିବାକୁ ବୁନ୍ଧକୁ ଭାରି ଭଲଲାଗେ | ସେ ନାଚିନାଚି 
ବଡ଼ ପାଟିରେ କହେ-" ଆଜି ଖେଳ ଶେଷ ହେବାଯାଏ, ମୁଁ ଟିଭି ଦେଖୁବି | " 


ମାଆ ତା' କଥାଶୁଣି ଗର୍ଜି ଉଠନ୍ତି-"ଆରେ ! ହୋମଞାର୍କ ସବୁ ଯାହା ଦିଆଯାଇଛି, ତାକୁ ଶେଷ 
କରି ସାରିଛୁ ତ ?" 


ତାଙ୍କ କଥାଶୁଣି ବନମାଳୀ ତରବର ହେଇ ପଢ଼ାଘରେ ପଶିଯାଏ | ଘଣ୍ଟାକ ଭିତରେ ଫେରି 
ଆସି କହେ-"ମାଆ ! ସବୁ ପଢ଼ାକାମ ଶେଷ କରିଦେଇଛି | " 


ଖେଳ ଆରମ୍ଭ ହେବା ଆଗରୁ ସେ ଟିଭି ଆଗରୁ ଜଗି ବସେ | ଟସ ପଡ଼ିଲେ, ଆଖୁ ତରାଟି 
ଚାହେଁ | କିଏ ଟସ ଜିତିଲା | ଭାରତ ଟସ ଜିତିଥୂଲେ, ସେ ପୁଣି ଅପେକ୍ଷା କରେ, କିଏ ଆଗ 

ବ୍ୟାଟିଂ କରୁଛି | ଜେଜେଙ୍କ ପାଖକୁ ଧାଇଁଯାଇ ଖବର ଦେଇଦିଏ-"ଭାରତ ଟସ ଜିତି ବ୍ୟାଟିଂ 
ଆରମ୍ଭ କରିଦେଲା ଜେଜେ |" 


ଜେଜେ କହନ୍ତି-" ସବୁକିଛି ଭାଗ୍ୟରେ ଥୁଲେ ମିଳେ | ତାଙ୍କ ଭାଗ୍ୟରେ ଥୁଲା, ତେଣୁ ସେ 
ଜିତିଲେ | ହାରିବା ଜିତିବା ସବୁ ଭାଗ୍ୟରେ ଆଗରୁ ଲେଖାହେଇ ରହିଛି | ଭାଗ୍ୟରେ 
ନଥବଲେ, ବଢ଼ା ହେଇଥୂବବା ଭାତ ଗୁଣ୍ଡାଙ୍କ ପେଟକୁ ଯାଇ ପାରେନା | ପାଠପାଇଁ ତୋ ମାଆ 
ତୋତେ କେତେ ଗାଳି-ମାଡ଼ ଦେଉଛି, କିଛ ତୋ ଭାଗ୍ୟରେ ନଥୂଲେ କ'ଣ ପାଠ ହେଇଯିବ ? 
କେବେ ନୁହଁ | " 


ଏମିତି ପ୍ରତ୍ୟେକ କଥାରେ ଜେଜେ ଭାଗ୍ୟର ଦୋଷ ଦିଅନ୍ତି | ତାଙ୍କର କଥା ଶୁଣିଶୁଣି ବନମାଳୀ 
ବୁଝିଗଲା ଯେ, ସବୁକିଛି ଯଦି ଭାଗ୍ୟ ଉପରେ ନିର୍ଭର କରେ, ତେବେ ଏତେ ପରିଶ୍ରମ କରିବା 
କ'ଣ ଦରକାର ? ଯାହା ହେବାର ଅଛି, ତାହା ହିଁ ହେବ | ଏକଥା ତା' ମୁଣ୍ଡରେ ବସା ବାନ୍ଧି 
ରହିଗଲା | ତେଣୁ ସେ ତା' ଭାଗ୍ୟକୁ ଆଗରୁ ପରୀକ୍ଷା କରିନେବାକୁ ଉପାୟ ଖୋଜି ବୁଲୁଥୂଲା | 
ଯଦି ଭାଗ୍ୟରେ ନଥୂବବ, ସେ କାହିଁକି ଏତେ ମାଡ଼-ଗାଳି ଖାଇ ପାଠ ପଢ଼ିବ ? ଥରେ ବାପାଙ୍କ 
ଟେବୁଲ ଉପରେ ଥୁଆ ହେଇଥବବା ଗୋଟେ ଟଙ୍କାକିଆ ମୁଦ୍ଧାକୁ ଉଠେଇ ମୁଣ୍ଡରେ ଛୁଆଁଇ 
କହିଲା-"ଯଦି ଉପରକୁ ହେଡ଼ ରହେ, ତେବେ ମୋର ପାଠ ହେବ | ନଚେତ ମୋ ଭାଗ୍ୟରେ 
ପାଠନାହିଁ ବୋଲି ସମସ୍ତଙ୍କୁ କହିଦେବି | ସେ ମୁଦ୍ରାଟିକୁ ଟସ ପକାଇ ସାରି ଯାଇ ଦେଖେ ତ 
ଅଶୋକ ସ୍ତମ୍ଭ ଚିତ୍ରଟି ତଳକୁ ରହିଯାଇଛି | ଟଙ୍କାଟିକୁ ଉଠାଇ ଆଣି ସେ ଗୋଟାଏ ଦୀର୍ଘଶ୍ବାସ 
ପକାଇଲା | ଜେଜେଙ୍କ ପାଖକୁ ଯାଇ କହିଲା-"ଜେଜେ ! ଟସ ପକେଇ ଦେଖୁଲି, ମୋ 
ଭାଗ୍ୟରେ ତ ପାଠନାହିଁ | ଅଯଥାରେ ମୁଁ ଆଉ ଏତେ କଷ୍ଟକରି ପଢ଼ିବି କାହିଁକି ?" 


ଜେଜେ କହିଲେ-" ହଉ ଡୁ ଚିନ୍ତା କରନା | ଆମର ତ ଜମିବାଡି ବହୁତ ଅଛି | ତୋ ବାପାର ବି 
ବେପାର ଚାଲିଛି | ଆଜିକାଲି ଆଉ କାହାକୁ କି ଚାକିରୀ ମିଳିଯାଉଛି ଯେ, ତୁ ଏତେ କଷ୍ଟକରି 
ପାଠ ପଢ଼ିବୁ ? କିନ୍ତୁ ଶୁଣ, ଏକଥାକୁ କେବେ ବି ତୋ ମାଆ ଆଗରେ କହିବୁ ନାହିଁ | ସେ 
ଶୁଣିଲେ, ତୋତେ ମାଡ଼ଦେବ, ଆଉ ମୋ ଉପରେ ଗରଗର ହେବ |" 


ବନମାଳୀ ଜାଣେ-ଜେଜେ ହେଉଛନ୍ତି, ତା' ବାପାଙ୍କର ବାପା | ତାଙ୍କର ମୁଣ୍ଡବାଳ ପାଚି ଝୋଟ 
ହେଲାଣି | ସିଏ ଯାହା କହନ୍ତି, ତାକୁ ସମସ୍ତେ ମାନନ୍ତି | ତାଙ୍କକଥା କ'ଣ କେବେ ଭୂଲ ହେବ ? 

ସତରେ ମୋ ଭାଗ୍ୟରେ ପାଠନାରହହିଁ | ତେଣୁ ଆଜିଠାରୁ ଆଉ ପାଠ ପଢ଼ିବି ନାହିଁ କି ସ୍କୁଲକୁ 
ଯିବିନାହିଁ | ମୋ ଭାଗ୍ୟରେ ଯାହାଥୁବ, ସେଇୟା ହେବ | ଏଭଳି ଧାରଣା ବନମାଳୀର ମନ 
ଭିତରେ ଦୃଢ଼ହେଇ ରହିଗଲା | 


ବାପା-ମାଆଙ୍କ ଗାଳି-ମାଡ଼ ଭୟରେ ସେ ସିନା ବହିକୁ ଧରି ବସେ, କିନ୍ତୁ ସେ ତା' ଭାଗ୍ୟକଥାକୁ 
ଚିନ୍ତା କରୁଥାଏ | ଘରପାଠ ଠିକ ଭାବରେ କରୁ ନଥୁବାରୁ ସ୍କୁଲର ଶିକ୍ଷକମାନେ ତା' ଉପରେ 
ସବୁବେଳେ ବିରକ୍ତ ହୁଅନ୍ତି ` | ସ୍ଲରେ ବି ଗାଳି-ମାଡ଼ ଖାଏ | ଏହା ଭିତରେ ସେ ତା' 
ସାଙ୍ଗମାନଙ୍କୁ ଜେଜେ କହିଥ୍‌ବା ଭାଗ୍ୟଫଳ କଥା କହିଦେଇଥାଏ | ତା'ର ଭାଗ୍ୟରେ ପାଠନାହିଁ 
ବୋଲି ସମସ୍ତେ ଶୁଣିଥୁଲେ | ସେମାନେ ବି କେତେଥର ଟଙ୍କାକୁ ଟସ ପକେଇ ନିଜର ଭାଗ୍ୟକୁ 
ପରୀକ୍ଷା କରିଛନ୍ତି | କିନ୍ତୁ ଅଧକାଂଶ ପିଲା, ସେ ଟସ ପକା ଭାଗ୍ୟଫଳକୁ ବିଶ୍ବାସ କରିପାରୁ 
ନଥୁଲେ | କିନ୍ତୁ କିଛି ପିଲା ବନମାଳୀ ଭଳି ନିଜର ଭାଗ୍ୟରେ ପାଠନାହିଁ ବୋଲି ଧରି 
ନେଇଥୁଲେ | ସେମାନେ ଭାଗ୍ୟବାଦୀ ବନମାଳୀର ଅନ୍ତରଙ୍ଗ ସାଙ୍ଗ ଭାବରେ ଗଣାହେଲେ | 


ସତକୁ ସତ ସେହି ଭାଗ୍ୟବାଦୀ ପିଲାମାନେ ଆଉ ପାଠରେ ମନ ଦେଲେନାହିଁ | ଅଧକ 
ଖେଳାବୁଲା କଲେ | ନିଜ ନିଜ ଭିତରେ ମାଡ଼-ଗୋଳ, ଝଗଡ଼ା କଲେ | ଅଧ୍କାଂଶ ସମୟରେ 
ସେମାନେ ନିଜର ଭାଗ୍ୟ ଭବିଷ୍ୟତକୁ ନେଇ ଗପ-ସପ କଲେ | ସେମାନେ ପାଠପଢ଼ାରେ 
ହେଳା କରିବାରୁ ଧୀରେ ଧୀରେ ପାଠରେ ଦୁର୍ବଳ ହେବାରେ ଲାଗିଲେ | ଶିକ୍ଷକମାନେ 
ଜାଣିପାରୁ ନଥୂଲେ, କେତେଜଣ ପିଲା, ଆଗଭଳି ଆଉ ପାଠରେ ମନ ଦେଉନାହାନ୍ତି କାହିଁକି ? 
କିଛିଦିନ ପରେ ଜଣା ପଡ଼ିଲା-କେତେଜଣ ପିଲା ଘରୁ ବାହାରି ଆସୁଛନ୍ତି ସତ, କିନ୍ତୁ ସ୍କୁଲରେ 
ପହଞ୍ଚୁ ନାହାନ୍ତି | ବାହାରେ କୁଆଡ଼େ ବୁଲାବୁଲି କରି ଘରକୁ ଠିକ ସମୟରେ ଫେରୁଛନ୍ତି | 


ଏ' ଖବର ପ୍ରଧାନ ଶିକ୍ଷକଙ୍କ କାନରେ ପଡ଼ିଲା | ସେ ଭାବିଲେ, ଶିକ୍ଷକମାନେ ବୋଧହୁଏ 
ଭଲକରି ପାଠ ପଢ଼ାଉ ନାହାନ୍ତି, କିମ୍ବା ଅଧ୍ବକ ଗାଳି-ମାଡ଼ ଦେଉଥୂବାରୁ ପିଲାମାନେ ଭୟରେ 
ଏମିତି କରୁଛନ୍ତି | ତେଣୁ ସେ ଦିନେ ବନମାଳୀର ଶ୍ରେଣୀ ଭିତରକୁ ଆସି ସମସ୍ତଙ୍କ ସହିତ 
କଥାହେଲେ | ସେତିକିବେଳେ ଅସଲ କଥାଟା ଜଣା ପଡ଼ିଗଲା | ଜଣେ ପିଲା କହିଲା- 
"ସାର ! ବନମାଳୀର ଜେଜେ ତାକୁ କହିଦେଇଛନ୍ତି, ତା' ଭାଗ୍ୟରେ ପାଠନାହିଁ | ସେ ଟସ 
ପକେଇ ପରୀକ୍ଷା କରିଛି | ଆଉ କେତେଜଣ ପିଲା ବି ଟସ ପକେଇ ତାଙ୍କର ଭାଗ୍ୟ ପରୀକ୍ଷା 

କରି ନେଇଛନ୍ତି | ତାଙ୍କର ଭାଗ୍ୟରେ ବି ପାଠ ନାହିଁ, ବୋଲି କହି ସେମାନେ ଆଉ ପାଠ ପଢ଼ୁ 


ନାହାନ୍ତି | ସେଇଥୂପାଇଁ କେତେଜଣ ପିଲା ସ୍କୁଲକୁ ଠିକ ଭାବରେ ଆସୁ ନାହାନ୍ତି | ବନମାଳୀ 
ହେଉଛି- ଭାଗ୍ୟବାଦୀ ପିଲାଙ୍କର ରିଂ ମାଷ୍ଟର | 


ସବୁକଥା ଜାଣିପାରି ତା' ପରଦିନ ସକାଳୁ ସକାଳୁ ପ୍ରଧାନଶିକ୍ଷକ ବନମାଳୀର ଘରେ 
ପହଞ୍ଚିଲେ | ସମସ୍ତଙ୍କ ଉପସ୍ଥିତିରେ ସେ ବନମାଳୀକୁ କହିଲେ-"କାଲି ଜଣେ ସିଦ୍ଧ ପୁରୁଷ 
ସାଧୁବାବା ଆମ ସ୍କୁଲକୁ ଆସିବେ | ସେ ବହୁତ ବଡ଼ଜ୍ଞାନୀ ମଣିଷ | ସେ ସମସ୍ତଙ୍କର ଭାଗ୍ୟ 
ଭବିଷ୍ୟତ ବିଷୟରେ କହିବେ | ତେଣୁ ସବୁପିଲା ସ୍କୁଲକୁ ଆସିବ | ତୁ ସମସ୍ତଙ୍କୁ ଡ଼ାକି 
ସାଙ୍ଗରେ ନେଇନେବ୍ୁ | " 


ବନମାଳୀ ସବୁ ସାଙ୍ଗ-ସାଥୀଙ୍କୁ ଡ଼ାକିନେଇ ସେଦିନ ଯଥେଷ୍ଟ ଆଗରୁ ସ୍କୁଲରେ ପହଞ୍ଚିଗଲା | 


ସାଧୁବାବା ଜଣକ ମନ୍ତ୍ରପାଠ କରି ତାଙ୍କ ମୁଣାରୁ ସୁନାରେ ତିଆରି ମୁଦ୍ରାଟିଏ ବାହାର କରି 
କହିଲେ-"ପିଲାମାନେ ମୁଁ ଆଜି ତୁମମାନଙ୍କର ଭାଗ୍ୟ ପରୀକ୍ଷା କରି କହିଦେଇ ପାରିବି ଯେ, 
ତୁମର ପାଠ ହେବ କି ନାହିଁ | ତମେ ଜଣେ ପିଲା ମୋ ପାଖକୁ ଆସିବ | ଏହି ସ୍ବର୍ଣମୁଦ୍ରା 
ହେଉଛି-ଧର୍ମମୁଦ୍ରା | ଏହାକୁ ତମେ ନିଜେ ଟସ ପକେଇବ | ହେଡ଼ ପଡ଼ିଲେ ତୁମର ପାଠ 
ହେବ | ଟେଲ ପଡ଼ିଲେ-ପାଠ ହେବନାହିଁ | କିନ୍ତୁ ଗୋଟିଏ କଥା-ଯିଏ ତା' ଭାଗ୍ୟ କଥା ଜାଣି 
ପାରିବ, ସେ ଆଉ କାହାକୁ କହିବ ନାହିଁ | ନିଜ ମନ ଭିତରେ ରଖୁବ | ନହେଲେ ମୋ ମନ୍ତ୍ର 
କାମ ଦେବନାହିଁ | " 


ଜଣକ ପରେ ଜଣେ ସେହି ଧର୍ମମୁଦ୍ରାକୁ ଧରି ଟସ ପକେଇଲେ | ନିଜ ନିଜର ଭାଗ୍ୟଫଳ ଜାଣି 
ସବୁ ପିଲା ଖୁସି ରହିଥା'ନ୍ତି | ପ୍ରଧାନ ଶିକ୍ଷକ କହିଲେ-"ଆଜି ସାଧୁବାବା ଠିକ ଭାବରେ ମନ୍ତ୍ର 
ପଢ଼ି ଟସ ପକେଇ ଥୂବାରୁ ତମର ଭାଗ୍ୟ ଫଳ ତୃମେ ଜାଣିଗଲ | ଯେଉଁମାନଙ୍କର ଭାଗ୍ୟରେ 
ପାଠଅଛି, ସେମାନେ ଆଜିଠାରୁ ଠିକ ଭାବରେ ମନଦେଇ ପାଠ ପଢ଼ିବ | ସେମାନେ 
ବଡ଼ହେଲେ, ଭଲ ଚାକିରୀ ପାଇବେ | ବହୁତ ଆଗକୁ ଉଠି ଯାଇପାରିବେ | " 


ସତକୁ ସତ ସେହିଦିନଠାରୁ ସବୁ ପିଲା ନିୟମିତ ସ୍କୁଲକୁ ଆସିଲେ | ଘରପାଠ ବି କରି 
ଆଣିଲେ | ସ୍କୁଲରେ ଆଉ କେହି ମାଡ଼ ଖାଇଲେ ନାହିଁ | ବାର୍ଷିକ ପରୀକ୍ଷା ସରିଲା | 


ED 

ସ୍କୁଲର ବାର୍ଷିକ ଉତ୍ସବରେ ମୁଖ୍ୟ ଅତିଥ୍‌ ଭାବରେ ଜିଲ୍ଲା ଶିକ୍ଷା ଅଧ୍ବକାରୀ ଆସିଥୁଲେ | ବିଭିନ୍ନ 
କ୍ଷେତ୍ରରେ ଭଲଂ କାମ କରିଥୁବା ପିଲା, ଆଉ ଅଧ୍ବକ ମାର୍କ ରଖୁଥ୍‌ବା ପିଲାଙ୍କୁ ସେ ପୁରସ୍କାର 
ଦେଲେ | 


ବନମାଳୀ ସବ୍ରଠାରୁ ଅଧୁକ ମାର୍କ ରଖୁଥବାରୁ ତା' ନା' ଆଗ ଡକାହେଲା | ମଞ୍ଚ ଉପରେ ମୁଖ୍ୟ 
ଅତିଥ୍‌ ତାକୁ କୁଣ୍ଢେଇ ପକେଇ କହିଲେ-"ତମର ନାଆଁ-ବନମାଳୀ ମହାପାତ୍ର ? ତମର ଜେଜେ 
କହିଥୁଲେ ନା' ତମର ଭାଗ୍ୟରେ ପାଠନାହିଁ ବୋଲି | ତମେ ଆଜି କେମିତି ସବୁଠାରୁ ଅଧବକ 
ମାର୍କ ରଖୁପାରିଲ ଜାଣିଛ ? ତୁମର ପ୍ରଧାନଶିକ୍ଷକଙ୍କ ଅନୁରୋଧରେ ମୁଁ ସେଦିନ ସାଧୁବାବା 
ହେଇ ଆସିଥଲି | ତମର ଭାଗ୍ୟ ପରୀକ୍ଷା କରିଥ୍‌ଲି | ସେହି ଧର୍ମ-ମୁଦ୍ରାଟିକୁ ତୁମକୁ 
ଦେଖାଇବାକୁ ସାଙ୍ଗରେ ଆଣିଛି | ଦେଖ, ଏଇ ମୁଦ୍ରାର ଦୁଇପାଖରେ କେବଳ ହେଡ଼ ଚିତ୍ର 
ରହିଛି | ଯେମିତ ଯିଏ ପକେଇଲେ ବି କେବଳ ହେଡ଼ ପଡ଼ିବ | ଠିକ ସେଇମିତି ଆମର 
ଭାଗ୍ୟରେ କେବଳ ଭଲ ହିଁ ରହିଛି, କିନୁ ଏଥୁପାଇଁ କଠିନ ପରିଶ୍ରମ ଆଉ ନିଷ୍ଠା ଆତ୍ମ-ବିଶ୍ବାସ 
ଦରକାର | ଏହି ତିନୋଟି ଜିନିଷ ସମସ୍ତଙ୍କୁ ବଡ଼ ମଣିଷରେ ପରିଣତ କରିଥାଏ | 


ଆଜିଠାରୁ ତୁମେ ସମସ୍ତେ ମୋ କଥାକୁ ମନେରଖ ମନଦେଇ ପାଠ ପଢ଼ | ଆମର ଭାଗ୍ୟ ଆମ 
ହାତରେ ଅଛି | ଅନ୍ଧବିଶ୍ବାସ, ତନ୍ତ-ମନ୍ତ୍ରହ୍ବାରା କେହି କେବେ ବି ବଡ଼ ହେଇପାରି ନାହିଁ | ଆଜି 
ମୁଁ ବହୁତ ଖୁସି ଯେ, ସେଦିନ 'ସାଧୁବାବା ହେଇ ଆସି ତମମାନଙ୍କର ଭାଗ୍ୟକୁ ମୁଁ ବଦଳେଇ 
ଦେଇପାରିଛି | ଏଥ୍ପାଇଁ ତୁମର ପ୍ରଧାନଶିକ୍ଷକ ଆଉ ବନମାଳୀକୁ ମୁଁ ବିଶେଷ ଧନ୍ୟବାଦ 
ଜଣାଉଛି | " 


ଜିଲ୍ଲା ଶିକ୍ଷା ଅଧ୍ଵକାରୀଙ୍କ କଥା ଶେଷରେ କରତାଳିରେ ମଞ୍ଚସ୍ଥଳ ପ୍ରକମ୍ପିତ ହେଇଗଲା | 

ମାମାର ଫୁଲ ବଗିଚା 


ମାମା ଭାରି ଫୁଲପ୍ରିୟ | ସଲଲରୁ ଫେରିଲେ ପ୍ରଥମେ ସେ ଦଉଡ଼ିଯାଏ, ତା' ଫୁଲ ବଗିଚାକୁ | 
ବଗିଚାରେ ଫୁଟିଥ୍‌ବା ବଡ଼ବଡ଼ ସୁନ୍ଦର ଫୁଲମାନଙ୍କୁ ଧରି ଗେଲ କରିସାରିବା ପରେ ଘରର 
ଭିତରକୁ ପଶେ | ମାଆ ଯାହା ବାଢି ଦିଅନ୍ତି , ତାକୁ ଖାଇଦେଇ ପୁଣିଥରେ ବଗିଚାକୁ 
ଚାଲିଯାଏ | ଯେଉଁ ଗଛଟା ନଇଁ ପଡ଼ିଛି, ଯାହାର ଡାଳ ଓହଳି ପଡ଼ିଛି ତାକୁ ସଜାଡ଼ି ଦିଏ | 
ଯେଉଁଗଛର ମୂଳରୁ ମାଟି ବାହାରି ଯାଇଛି, ତା'ମୂଳେ ଖତ-ମାଟି ଥାପିଦିଏ | 


ବଗିଚା ଗେଟରେ ସେ ଖଣ୍ଡିଏ ବୋର୍ଡ଼ ଲଗେଇ, ସେଥ୍‌ରେ ଲେଖ୍‌ ଦେଇଛି-"ଫୁଲକୁ ଦେଖ୍‌ 


ଆନନ୍ଦ ପାଆନ୍ତୁ, କିନ୍ତୁ ଗଛରୁ ଫୁଲ ଛିଡ଼େଇବାକୁ ଇଚ୍ଛା କରନ୍ତୁ ନାହିଁ | ଫୁଲ ଛିଡ଼ିଗଲେ, 
ଗଛମାନେ କାନ୍ଦିବେ, ମୁଁ ବି କାନ୍ଦିବି |" 


ମାମାର ମାଆ ଦିନେ ଠାକୁର ପୂଜାକରିବା ପାଇଁ ଦୁଇ-ଚାରିଟା ଫୁଲ ତୋଳି ଆଣିଥଲେ, 
ସେଦିନ ମାମା କାନ୍ଦି କାନ୍ଦି କିଛି ଖାଇଲା ନାହିଁ | ତାକୁ ବହୁତ କଷ୍ଟ ହେଇଥୁଲା | ମାଆ ତାକୁ 
କଥାଦେଲେ-"ମୁଁ ଆଉ କେବେ ସେ ବଗିଚାରୁ ଫୁଲ ଛିଡ଼େଇବି ନାହିଁ| ଧୂପ-ଦୀପ, ଚନ୍ଦନଦେଇ 
ମୋ ଠାକୁରଙ୍କୁ ପୂଜା କରିବି |" 


ମାମା ଖୁଆ-ପିଆ ସାରି ତା" ମାଆଙ୍କୁ ବୁଝେଇଦେଲା-"ଗଛରେ ଫୁଲଥୁଲେ ମୋତେ ତ ବହୁତ 
ଖୁସିଲାଗେ | ତମକୁ ବି ଭଲ ଲାଗୁଥୁବ ନିଶ୍ଚୟ | ଯେଉଁ ଜିନିଷ ଯେଉଁଠି ରହିବା କଥା, ତାକୁ 
ସେଇଠି ଭଗବାନ ରଖୁଛନ୍ତି | ଫଳ ପାଚିଗଲେ, ଫୁଲ ମଉଳି ଗଲେ, ତଳକୁ ଖସି ପଡ଼ନ୍ତି | କିନ୍ତୁ 
ଆମେ ଫୁଲକୁ ଗଛଠାରୁ ଛଡ଼େଇ ନେଇ ଠାକୁରଙ୍କ ଆଗରେ ରଖ ଶୁଖେଇ ଦେଲେ, ଭଗବାନ 
କ'ଣ କେବେ ଖୁସିହେବେ ?" 


ସେଦିନ ମାମାର କଥାଶୁଣି ମାଆ ଅସ୍ଥିର ହେଇପଡ଼ି ଭାବିଲେ-"ଏଡ଼େ ବକଟେ ଛୁଆଟା କେଡ଼େ 
କଥାଟା କହିଦେଲା ! ସିଏ ତ ଯାହା କହୁଛି, ତାହା ଅତ୍ୟନ୍ତ ଯୁକ୍ତିଯୁକ୍ତ | ଆଜି ମୋ ଝିଅ ମୋର 
ଗୁରୁ ହେଇଯାଇଛି | ସେହିଦିନରୁ ମାଆ ଆଉକେବେ ବଗିଚାର ଫୁଲରେ ହାତଦେଇ ନାହାନ୍ତି | 
କାଳେ କିଏ ଲୁଚେଇ ବଗିଚାରୁ ଫୁଲ ତୋଳି ନେଇଯିବ, ସେଥୁପାଇଁ ସେ ବଡ଼ିଭୋରୁ ଉଠି 

ବଗିଚା ଆଡ଼େ ଚାହିଁ ବସିଥା'ନ୍ତି | ବଗିଚାରେ ନାନା ଜାତିର ଫୁଲ ଫୁଟି ଦୁଇ-ତିନିଦିନ ପର୍ଯ୍ୟନ୍ତ 
ତାଜା ଦିଶନ୍ତି | ତାକୁ ଦେଖ ପରିବାର ଲୋକେ ତ ଖୁସି ହୁଅନ୍ତି, ତା' ସଂଗେ ସଂଗେ ସେଇ 
ବାଟଦେଇ ଯାଉଥ୍‌ବା ଲୋକମାନେ ବି ଖୁସିହେଇ ଯାଆନ୍ତି | ତାଙ୍କ ଘରକୁ ଆସୁଥ୍ବବା 
ଅତିଥ୍୍‌ମାନେ ଆଗ ବଗିଚା ଭିତରେ ବୁଲି ଆନନ୍ଦ ପାଆନ୍ତି | ମାମାକୁ ପ୍ରଶଂସା କରି ଆହୁରି କିଛି 
କିଛି ନୂଆଗଛ ଲଗାଇବାକୁ ପରାମର୍ଶ ଦିଅନ୍ତି | 


ମାମାର ବାପା ଯେତେବେଳେ ବଜାରକୁ ଯାଆନ୍ତି, ବିଭିନ୍ନ ପ୍ରକାର ନୂଆ ନୂଆ ଫୁଲଚାରା ଆଉ 
ମଞ୍ଜି ସଂଗ୍ରହକରି ଆଣନ୍ତି | ବଗିଚାରେ ମାଟି ହାଣି, ଖତ ବି ଦେଇଦିଅନ୍ତି | ମାଆ ବଗିଚାରରୁ 
ଅନାବନା ଘାସକୁ ଉପାଡ଼ି ସଫା କରିଦିଅନ୍ତି | ମାମା ମଞ୍ଜି ଆଉ ଚାରା ଲଗାଇ ତା'ର ଯତ୍ନନିଏ | 
ସବୁଦିନ ଦ୍ରିପହରେ ଗଛରେ ପାଣିଦିଏ | ନୂଆଗଛରେ ଫୁଲ ଫୁଟିଲେ, ମାମା ନାଚିଉଠେ | 
ବାପା-ମାଆଙ୍କୁ ଡାକି ଦେଖାଏ | ଗଛକୁ କୁଣ୍ଢେଇ ଧରି କେତେକଥା କହିପକାଏ | ସେ ଜାଣିଛି- 
ଗଛମାନେ ସିନା କଥା କହିପାରନ୍ତି ନାହିଁ, କିନ୍ତୁ ସେମାନେ ମଣିଷର କଥାକୁ ବୁଝନ୍ତି | ତାଙ୍କ ପ୍ରତି 
ଆମର ବ୍ୟବହାର ଭଲହେଲେ ଆଉ ଆମେ ତାଙ୍କୁ ଭଲ ପାଇଲେ, ସେମାନେ ବି ଖୁସି ହୁଅନ୍ତି | 
ଅଧ୍ବକରୁ ଅଧ୍ଵକ ଫୁଲ ଫୁଟେଇ ଆମକୁ ଆନନ୍ଦ ଦିଅନ୍ତି |” 


ବାଟରେ ଯାଉଥ୍‌ବା ଲୋକେ ଦୂରରୁ ଠିଆହେଇ ବଗିଚା ଫୁଲକୁ ଚାହିଁ କିଛି ସମୟ ଆନନ୍ଦ 
ପାଆନ୍ତି | କେତେଜଣ ଫୁଲ ଗୋଟେ ଦୁଇଟା ମାଗନ୍ତି | କିନ୍ତୁ ମାମାର ମାଆ କେବେ କାହାକୁ 
ଗୋଟାଏ ବି ଫୁଲ ଦିଅନ୍ତି ନାହିଁ | ବରଂ ଝୁଲୁଥ୍‌ବା ବୋର୍ଡ଼ର ଲେଖାକୁ ପଢିବାକୁ କହିଦିଅନ୍ତି | 


ମାମାର ସାଙ୍ଗମାନେ କେବେ ତାଙ୍କ ଘରକୁ ବୁଲି ଆସିଲେ, ତା' ବଗିଚାକୁ ଦେଖୁ ଖୁସିହେଇ 
ବାଃ-ବାଃ-କହନ୍ତି | ମାମା ବଗିଚା ଭଳି ସେମାନେ ଗୋଟାଏ ବଗିଚା ତିଆରି କରିବାକୁ 
ମନେମନେ ଭାବନ୍ତି | ସତରେ କି' ସୁନ୍ଦର ଦିଶୁଚି, କେତେ ଆନନ୍ଦ ଦେଉଛି-ଏ' ଫୁଲ ବଗିଚା ! 


ସେମାନଙ୍କ ଘରକୁ ମାମା ଗଲେ, କେମିତି କେଉଁଠି ସୁନ୍ଦର ବଗିଚା ତିଆରି ହେଇପାରିବ, 
ସେକଥା କହିଦେଇ ଆସେ | କେତେଜଣ ସାଙ୍ଗ ମନଦୁଃଖ କରି କହନ୍ତି, ମୋତେ ବି ଫୁଲଗଛ 
ଲଗେଇବାକୁ ଇଛା ଯେ, କିନ୍ତୁ ଆମର ଜାଗା ନାହିଁ | ମାମା ତାଙ୍କୁ କହିଦେଇଥୁଲା-" ଯାହାର ଗଛ 
ଲଗେଇବାକୁ ଜାଗାନାହିଁ, ସେମାନେ ନିଜ ଛାତ ଉପରେ କୁଣ୍ଡରେ ବହୁତ ଭଲଫୁଲ ଫୁଟେଇ 

ଏମାନେ ଦୋଳି ଖେଳିବାକୁ ଭଲ ପାଆନ୍ତି | ପ୍ରଜାପତି, ମହୁମାଛି ଆସି ତାଙ୍କ ସହିତ ଖେଳନ୍ତି | 
ଗୋଟଏ କଥା ମନେ ରଖ୍ପଥ୍ବବ-କେବେ ବି ଗଛରୁ ଫୁଲକୁ ଛିଡେଇବା ନାହିଁ | ଗଛରେ ଥଲେ 
ଫୁଲ ଯେତେ ସୁନ୍ଦର ଦଶେ, ଆଉ କୋଉଠି ବି ସେମିତି ଦେଖା ଯାଇପାରିବ ନାହିଁ | ମାମା 
କଥାକୁ ବୁଝପାର କେତେଜଣ ସାଙ୍ଗ ତାଙ୍କ ବାଡ଼ିକୁ ବଗିଚାରେ ପରିଣତ କରିଦେଲେ |" 


ମାମା ଫୁଲ ବଗିଚାକୁ ଦେଖୁଥ୍‌ବା ଲୋକମାନେ ଚାରିଆଡ଼େ ଚର୍ଚ୍ଚାକଲେ | ଥରେ ଜଣେ କୃଷି 
ଅଧ୍ବକାରୀ ଆସ ମାମା ବଗିଚାକୁ ଦେଖୁ କହିଲେ-"ଆମ ବ୍ଲକ ପଡ଼ିଆରେ ଫୁଲ ପ୍ରଦର୍ଶନୀ 
ହେବ | ସରକାର ଭଲ ଫୁଲ ଫୁଟେଇଥ୍‌ବା ପିଲାଙ୍କୁ ପୁରସ୍କାର ବି ଦେବେ | ଏତେ ସୁନ୍ଦର ଫୁଲ 
ତମେ ଫୁଟେଇ ପାରିଛି, ସେ ପ୍ରଦଶନୀକୁ ତମର ଫୁଲ ନେଇଯିବ, ନିଶ୍ଚୟ ତମେ ପୁରସ୍କାର 
ପାଇବ | କୃଷିମନ୍ତୀ ସେ ପୁରସ୍କାର ଦେବେ | ତମେ ନିଶ୍ଚୟ ଅଂଶ ଗ୍ରହଣ କରିବ" 


ମାମା ଏ' ଖବର ପାଇଁ ଖୁସିହେଇ ଯାଇ ତା'ର ସାଙ୍ଗମାନଙ୍କୁ ପ୍ରତିଯୋଗିତାରେ ଅଂଶ ଗ୍ରହଣ 
କରିବାକୁ କହିଲା | ଖୁସିହେଇ ସାଙ୍ଗମାନେ ନିଜ ନିଜର ଫୁଲକୁଣ୍ଡକୁ ନେଇ ପ୍ରଦର୍ଶନୀରେ 
ପହଚିଲେ | କିନ୍ତୁ ପ୍ରଦର୍ଶନୀ ବା ପ୍ରତିଯୋଗିତାରେ ମାମା ଅଂଶ ଗ୍ରହଣ କରିଲା ନାହଁ | ପୁରସ୍କାର 
ପ୍ରଦାନ ଉତ୍ସବ ଦେଖୁବାକୁ ସେ ତା' ବାପା-ମାଆଙ୍କ ସାଙ୍ଗରେ ଯାଇଥଲା | ମାମାର ଅନ୍ତରଙ୍ଗ 
ସାଙ୍ଗ ତିନିଜଣ ପ୍ରଥମ, ଦିତୀୟ, ଆଉ ତୃତୀୟ ହେଇଥୂଲେ | ସେମାନେ ମନ୍ତ୍ରୀଙ୍କ ହାତରୁ 
ପୁରସ୍କାର ଗ୍ରହଣ କରି ମାମାକୁ ଦେଖୁପଚାରିଲେ- "ତୁ ଆମକୁ ପ୍ରଦର୍ଶନୀକୁ ପଠେଇଦେଇ 
ନିଜେ ଚୁପ ରହିଗଲୁ କାହିଁକି ୨ ତମ ବଗିଚାର ଫୁଲ ତ ଆମ ସମସ୍ତଙ୍କଠାରୁ ଭଲ ହେଇଥୁଲା | 
ତୋ'ପାଇଁ ପ୍ରଥମ ପୁରସ୍କାର ଥୁଆହେଇ ରହିଥୁଲା | ଏମିତି ଚୁପ ରହିଗଲୁ କାହିଁକି ?" 


ସାଙ୍ଗମାନଙ୍କ କଥାଶୁଣି ମାମା କହିଲା-"ଆରେ, ମୁଁ ତ ବହୁତ ଦିନହେଲା-ବଗିଚା କରି ଫୁଲଗଛ 
ଲଗେଇଛି | ଏମିତି କରିବାକୁ ମୋତେ କେହି କେବେ କହି ନଥୂଲେ | ମୁଁ ଫୁଲକୁ ବହୁତ 
ଭଲପାଏ | ବଞ୍ଚିଥିବା ଯାଏ ଫୁଲକୁ ଭଲ ପାଉଥ୍‌ବି, ଏକଥା ମୁଁ ଶପଥ ନେଇ ସାରିଛି | କିନ୍ତୁ ମୁଁ 
ତୁମମାନଙ୍କୁ ଉତ୍ସାହିତ କରି ଫୁଲ ଲଗାଇବାକୁ କହିଥ୍‌ଲି | ତମେ ମୋ କଥା ମାନି ଫୁଲ 
ଫୁଟେଇଛ | ଆଜି ତମେ ପୁରସ୍କାର ପାଇନାହଁ ଯେ, ମୁଁ ତୁମ ମାଧ୍ଯମରେ ପାଇ ପାରିଛି | 
ପୁରସ୍କାର ତମେ ପାଇଲ, ମୁଁ ସବୁଠାରୁ ବେଶି ଖୁସିହେଲି | ମୁଁ ଜାଣିଥ୍ଲି, ଯଦି ମୁଁ ମୋର ଫୁଲକୁ 
ପ୍ରଦର୍ଶନୀକୁ ଆଣିବି, ତେବେ ସବୁଯାକ ପୁରସ୍କାର ମୋତେ ମିଳିଯିବ | କିନ୍ତୁ ଯେଉଁମାନଙ୍କୁ 

ଉତ୍ସାହିତ କରି ମୁଁ ଫୁଲ ବଗିଚା କରେଇଲି, ସେମାନେ କେମିତ ଖୁସିହେବେ, ଉତ୍ସାହିତ ହେବେ | 
ଆଉ ଭବିଷ୍ୟତରେ ଆହୁରି ଭଲଫୁଲ ବଗିଚା କରିବେ ? ସରକାରଙ୍କ ଇଚ୍ଛା ଅଧ୍ବକରୁ ଅଧକ 
ଲୋକେ ଫୁଲର ମୂଲ ବୁଝନ୍ତୁ | ସମସ୍ତେ ବଗିଚା ପ୍ରତିଯତ୍ନ ନିଅନ୍ତୁ | ନୂଆକରି ବଗିଚା କରୁଥ୍‌ବା 
ପିଲାମାନେ ସିନା ଉତ୍ସାହିତ ହେଲେ, ସେମାନେ ଆହୁରି ଅଧବକ ଫୁଲଗଛ ଲଗେଇବେ | 
ମୋତେ ଆଉ କାହାରିକୁ କହିବାକୁ ପଡ଼ିବ ନାହିଁ | ମୁଁ ତ ନିଜେ ବୁଝିଯାଇଛି | ମୋର 
ପ୍ରତିଯୋଗିତାରୁ ପୁରସ୍କାର ନେବା କ'ଣ ଦରକାର | ସେଇଥୁପାଇଁ ମୁଁ ଏଥୁରେ ଅଂଶ ଗ୍ରହଣ 
କରି ନଥୁଲି ବୁଝିଲ ?" 


ସାଙ୍ଗମାନେ ଏକ ସଙ୍ଗରେ କହି ଉଠିଲେ-"ବଡ଼ମଣିଷଙ୍କ ଭଳି କ'ଣ କଥା ni ? ବୁଝିଗଲୁ 
ବୁଝିଗଲୁ ! ! ତୋର ନିଜସ୍ବାର୍ଥକୁ ପଛରେ ରଖ ଆମକୁ ପୁରସ୍କାର ଦେବାପାଇଁ ତୃ ଏଠିକି ଆସିଲୁ 
ନାହ ହି| ଏ' ସବୁ ମୁଜକାର ଆମେ ତୋ' ପାଇଁ ପାଇଛୁ | ତୋଭଳି ସାଙ୍ଗଟି ଥୁଲେ ତ ଆଉ କାହାର 
କିଛି ଅସୁବିଧା ରହିବ ନାହିଁ ହି|" 

ବାଘ ତଣ୍ଢିରେ କଣ୍ଠା 


ଶିମିଳିପାଳ ଜଙ୍ଗଲରେ ଅନେକ ପ୍ରକାର ହିଂସ୍ବ ଜୀବଜନ୍ତୁ ରହନ୍ତି । ସେମାନଙ୍କ ଭିତରୁ ଗୋଟାଏ 
ମହାବଳ ବାଘ ଅଲଗା ବାରି ହୋଇପଡ଼େ | ତା'ର ମୁଣ୍ଡଟା ବହୁତ ବଡ଼ | ଆଖୁ ଗୁଡ଼ାକ ଲାଲବତି 
ପରି ଦିଶୁଥାଏ | ତା' ଦେହରେ ବହୁତ ବଳଥାଏ | ତାକୁ ଦେଖୁ ଅନ୍ୟ ପଶୁ-ପକ୍ଷୀମାନେ ଜୀବନ 
ବିକଳେ ଯିଏ ଯୁଆଡ଼େ ଧାଇଁ ପଳାନ୍ତି ବିଲୁଆ ଓ ହେଟା ପରି ଚତୁର ପଶୁମାନେ କୌଶଳ କରି ଲୁଚି 
ଯାଆନ୍ତି | 

ଜଙ୍ଗଲରୁ ସବୁପଶୁ ସିନା ମହାବଳକୁ ଡରି ତା” ଆଗକୁ ଆସନ୍ତି ନାହିଁ; କିନ୍ତୁ ଚତୁର ବିଲୁଆ 
ଆଉ ହେଟା, ବାଘର ଆଗକୁ ନ ଆସିଲେ କ”ଣ ହେବ; ସେମାନେ ତା” ପଛେ ପଛେ ବୁଲୁଥା'ନ୍ତି। 
ବାଘ ଶିକାର କରି ହରିଣ, କୁଟୁରା ଭଳି ପଶୁଙ୍କୁ ଟାଣି ଆଣି ବୁଦାମୂଳେ ଲୁଚେଇ ରଖୁଦିଏ । 
ତା' ପରେ ମାଂସତକ ଖାଇ ଚାଲିଥାଏ । ବାଘ ଟିକେଦୂରକୁ ଚାଲିଗଲା ପରେ ବିଲୁଆ ଓ ହେଟା 
ଶିକାର ହାଡ଼କୁ ଚୋବାଇ ଚୋବାଇ ମଜା ମାରନ୍ତି । 

ଥରେ ମହାବଳ ବାଘ ବୁଢ଼ା ଠେକୁଆଟିକୁ ମାଡ଼ି ବସିଲା। ବିଲୁଆ ଓ ହେଟା ବୁଦାମୂଳେ ଲୁଚି 
ଦେଖୁଥିଲେ | ସବୁଥର ପରି ଏଥର ମହାବଳ ସେ ଠେକୁଆ ମାଂସକୁ ଖାଇଲା | ଖାଉଖାଉ ସେ 
ଠେକୁଆର ହାଡ଼-ଗୋଡ଼କୁ ବି ଚୋବେଇ ଖାଇଚାଲିଲା | ଦୂରରୁ ଥାଇ ବିଲୁଆ ଓ ହେଟା ମନଦୁଃଖ 
କଲେ | ବିଲୁଆ କହିଲା-“ ଆରେ ! ଏ ' ସ୍ବାର୍ଥପର ବାଘଟା କ'ଣ ଆଜି ଆମପାଇଁ ହାଡ଼ଖଣ୍ଡେ କି' 
ଗୋଡ଼ର ଗଣ୍ଡି ଖଣ୍ଡେ ବି ଛାଡ଼ିବ ନାହିଁ ୨ ଏମିତି କଲେ ତ ଆମେ ଭୋକ ଉପାସରେ ମରିଯିବା । 

ହେଟା କହିଲା -“ ନାଇରେ ! ଠେକୂଆର ହାଡ଼ଂଗୋଡ଼ ନରମ ଥିବାରୁ ସିନା ବାଘ 
ଖାଇଗଲା | ହରିଣ-କୁଟୁରା ହାଡ଼କୁ ସେ କ'ଣ ଚୋବେଇ ଖାଇପାରିବ ? ତାଙ୍କର ମାଂସ ଖାଉଖାଉ 
ତ ବାଘର ପେଟ ପୂରିଯିବ | ହାଡ଼ ଚୋବେଇବ କାହିକି ? ରହ, ଅପେକ୍ଷା କରିବା | କିଛି ନ ହେଲେ 
ବି ଠେକୁଆର ଚମଡ଼ା, ରକ୍ତ ତ କିଛି ପଡ଼ିଥିବ, ସେତକ ଖାଇଦେଇ ଆମେ ସନ୍ତୁଷ୍ଟ ହେବା” 

ବିଲୁଆ ସହିତ ହେଟା କଥାବାଉାଁ ହେଉଥିବା ସମୟରେ ସେମାନେ ଲକ୍ଷ୍ୟ କରୁଥୁଲେ, 
ଠେକୁଆର ହାଡ଼ ଖଣ୍ଡେ ବାଘ ତଣ୍ଟିରେ ଲାଖିଗଲା | ସେ ଯେତେ ଚେଷ୍ଟାକରି ବି ତାକୁ ବାହାରକରି 
ପାରୁନାହିଁ କି ଗିଳିଦେଇ ପାରୁନାହି, ଆଗକୁ-ପଛକୁ ଏପଟ ସେପଟ ହୋଇ ଖୈ ଖଝୈ ଶବ୍ଦକରି 
ଡେଉଁଛି। 

ବିଲୁଆ ବୁଦାମୂଳରୁ ବାହାରି ଆସି ତାଳିମାରି ହୁକେ ହୋଂହୁକେ ହୋକରି ନାଚିଲା । 
ହେଟାର ମନଟା ବି ଖୁସି ହେଇଗଲା | ସେ ବିଲୁଆ ପାଖକୁ ଆସି କହିଲା- “ ବିଲୁଆନନା ! ଏଥର 
ଅସଲ ମଜାଟା ବାହାରିବ | ବାଘ ତ ଆଗରୁ ହାଡ଼ ଖାଉ ନ ଥିଲା । ଆଜି ଲୋଭକରି ଆମ ଭାଗକୁ 
ସେ ଖାଇଛି । ଆଉ ସେ ହାଡ଼ଗଣ୍ଡି ତା' ତଣ୍ଡିରୁ ବାହାରିବ ନାହିଁ । ରଡ଼ି ଛାଡ଼ିଛାଡ଼ି ସେ ଏଇଠି ପଡ଼ି 
ମରିବ । ତା' ପରେ ଆମକୁ ପନ୍ଦର ଦିନପାଇଁ ଶିକାର ମିଳିଯିବ । ଏଇ ବାଘପାଇଁ ଆମ ପାଟିରେ 
କେବେ ଟିକେ ମାଂସ ବାଜୁନାହିଁ । ଆଜି ଆମେ ବାଘର ତାଜାମାଂସ ଖାଇବାକୁ ପାଇବା | ଏବେ 
ଆମକୁ ଏଇଠି ଜଗିରହି ଅପେକ୍ଷା କରିବାକୁ ପଡ଼ିବ।” 

ବିଲୁଆ କହିଲା-“ ନାଇଁରେ ହେଟା !କଥାରେ ଅଛି-"ନଇଁପଡ଼ିଥବ ଯେତିକିବେଳେ, 


ବିଧାଏ ମାରିବ ସେତିକିବେଳେ” । ଏଇଟା ହେଉଛି, ଆମପାଇଁ ସୁଯୋଗ | ବାଘ ତଣ୍ଟିରେ ହାଡ଼ 
ଲାଗିଛି । ସେ ଆମକୁ ଆଉ କାମୁଡ଼ି ମାରିପାରିବ ନାହିଁ । ତୁ ତା'ର ଆଗପଟକୁ କାମୁଡ଼ିବୁ | ମୁଁ ତା'ର 
ପଛପଟୁ କାମୁଡ଼ି କାମୁଡ଼ି ବାଘକୁ ମାରିଦେବି | ନହେଲେ ଶିକାରଟା ଖସିଯାଇପାରେ।” 

ବିଲୁଆର କଥା ହେଟା ମନକୁ ପାଇଲା । ସେମାନେ ମିଶି ବାଘ ପାଖକୁ ଆଗେଇ ଚାଲିଲେ | 
ବିପଦରେ ପଡ଼ିଥିବା ମହାବଳ ବାଘ ଉପରକୁ ସିଂହପରି ଝାମ୍ଚଦେଇ ତାକୁ କାମୁଡ଼ିବା ଆରମ୍ଭ 
କରିଦେଲେ | ହଠାତ୍‌ ବାଘ ଖଁ ଖଁ କରି ଖାଇଥିବା ଠେକୁଆ ମାଂସ ଆଉ ହାଡ଼କୁ ବାନ୍ତି କରିକାଇଲା | 
ଏବେ ତା'ର ପେଟ ଖାଲି ହେଇଗଲା | ସେ ବୁଲିପଡ଼ି ବିଲୁଆ ତଣ୍ଡଟିକୁ ଧରି ତଳେ କଚାଡ଼ି 
ମାରିଦେଲା | ହେଟା ବିଚରା ଜୀବନ ବିକଳେ ସେଠାରୁ ଦୌଡ଼ି ପଳାଇବାକୁ ଚେଷ୍ଟା କରୁଥଲା | 
ମହାବଳ ବାଘ ତାକୁ ମାଡ଼ିବସି ଆଗ ତା” ତଣ୍ଟିକୁ କଣା କରିଦେଇ ରକ୍ତ ପିଇଗଲା | ତା'ପରେ ସେ 
ଦୁଇଟା ବଡ଼ ଶିକାରକୁ ଘୋଷାଡ଼ି ଘୋଷାଡ଼ି ନେଇ ଗୋଟାଏ ବୁଦାମୂଳେ ଲୁଚେଇ ରଖୁଦେଲା | ତାଙ୍କ 
ଆଡ଼କୁ ଚାହିଁ ବାଘ କହିଲା-“ ତମେ ଦୁଇଟା ବେଇମାନ ପଶୁ ମୁଁ ତମପାଇଁ ଶିକାର କରି ହାଡ଼-ମାଂସ 
ଖାଇବାକୁ ଦେଉଥିଲି | ମୋ ବିପଦ ସମୟରେ ତମେ ମୋତେ ସାହାଯ୍ୟ ନ କରି ଜୀଅନ୍ତା କାମୁଡ଼ି 
ଖାଇବାକୁ ମନ ବଳେଇଲ ? ତମଭଳି ବଦମାସ ପଶୁଙ୍କର ଆଉ ବଞ୍ଚିବାର ଅଧ୍ବକାର ନାହିଁ । ହଉ, 
ଏଇଠି ପଡ଼ିଥାଅ। ମୋର ସାଙ୍ଗମାନେ ଆସିଲେ, ସମସ୍ତେ ମିଶି ତମକୁ ଭୋଜିକରି ଖାଇବୁ |” 

ଗଛସଭା 


ଦଣ୍ଡକାରଣ୍ୟ ଆମ ଓଡ଼ିଶାର ବହୁତ ବଡ଼ ଜଙ୍ଗଲ | ସେହି ଜଙ୍ଗଲରେ ଅନେକ ପ୍ରକାର ଗଛ ରହିଛି । 
ଛୋଟବଡ଼ ଗଛମାନେ ମିଳିମିଶି ଜଙ୍ଗଲଟିକୁ ଗହଳିଆ କରି ରଖୁଛନ୍ତି । ରାମାୟଣରେ ଏହି 
ଦଣ୍ଡଳାରାଣ୍ୟ ବିଷୟରେ ଅନେକ କଥା ଲେଖାଯାଇଛି । ଭଗବାନ ରାମଚନ୍ଦ୍ର ଭାଇ ଲକ୍ଷ୍ମଣ ଏବଂ 
ମାତା ସୀତା ଏହ ଦଣ୍ଡକାରଣ୍ୟରେ ବନବାସ କରିଥିଲେ । ସେମାନେ ବଣ-ଜଙ୍ଗଲରୁ ଫଳମୂଳ 
ଖାଇ, କୁଡ଼ିଆ ତିଆରି କରି ସେଇଠି ରହୁଥିଲେ । ତେଣୁ ଦଣ୍ଡକାରଣ୍ୟ ଜଙ୍ଗଲର ଗଛ- 
ବୃକ୍ଷଲତାମାନେ ତାଙ୍କୁ ଦେଖୁ ଆନନ୍ଦରେ ରହିଥିଲେ | ଥରେ ଜଙ୍ଗଲର ଗଛମାନେ ମିଶି ଗୋଟାଏ 
ସଭା କଲେ | ଗଛରାଜା ବରଗଛ ସଭାପତି ହେଲେ। 


ସଭାରେ କଥା ଉଠିଲା, ଗଛମାନେ ଜନ୍ମ ହେଇଛନ୍ତି-ଜୀବଜଗତର ମଙ୍ଗଳ ::ରିବା ପାଇଁ । 
ସେମାନେ ଅଙ୍ଗାରକାମ୍ବକୁ ଗ୍ରହଣ କରି ଜୀବ ଜଗତକୁ ଅମ୍ଳଜାନ ତ ଦେଉଛନ୍ତି । ବିଭିନ୍ନ ଜୀବଜନ୍ତୁ, 
ପଶୁପକ୍ଷୀ ଗଛର ଫଳମୁଳ ଖାଇ ବଞ୍ଚୁଛନ୍ତି । କେତେକ ଗଛଲତାରେ ଫୁଲଫୁଟି ଜଙ୍ଗଲଟିକୁ ସୁନ୍ଦର 
କରୁଛନ୍ତି | ସେହି ଫୁଲର ମହକରେ ଜଙ୍ଗଲର ପରିବେଶରେ ବାସ ଚହଟୁଛି । ଜଙ୍ଗଲରେ ରହୁଥିବା 
ଜୀବଜନ୍ତୁଙ୍କ କଥା ଛାଡ଼ | ପୃଥବୀର ଶ୍ରେଷ୍ଠଜୀବ ମଣିଷ ଜଙ୍ଗଲରୁ ବିଭିନ୍ନ ପ୍ରକାର ଜିନିଷ ସଂଗ୍ରହ କରି 
ସୁଖରେ ଜୀବନ ବିତାଉଛନ୍ତି । ଏକଥା ଆମେ ସମସ୍ତେ ଜାଣିଛୁ । 


ଆଜିର ସଭାରେ ଗୋଟାଏ ନୂଆକଥା ଆଲୋଚନା କରାଯିବ | ଗଛମାନେ ନିଜ ନିଜର ମନକଥାକୁ 
ପ୍ରକାଶ କରିବେ । ସେହି ଅନୁସାରେ କାମ ରଲିବ ! ସମସ୍ତେ ଖୁସିରେ ରହିବେ | 


ସଭାର ସଭାପତି ବରଗଛ ଠିଆହୋଇ କହିଲେ-“ ବୃକ୍ଷ ଭାଇମାନେ ! ଆଜି ଆମେ ପ୍ରଥମ କରି 
ଏହି ସଭାର ଆୟୋଜନ କରିଛୁ । ଜୀବଜଗତର ମଙ୍ଗଳ ପାଇଁ ଆମର ଜୀବନ ସମର୍ପିତ । ଆମର 
ମୃତ୍ୟୁପରେ ଆମେ କାଠ ହେଇଯାଇଛୁ । ମଣିଷମାନେ ଆମକୁ ନେଇ ବିଭିନ୍ନ ପ୍ରକାର କାମରେ 
ଲଗାଉଛନ୍ତି । ତେବେ ଆମର ଶେଷଇଛା କଣ ? ଆମେ କଂ ଣ ହେବାକୁ ଚାହୁଁଛୁ ? ସେକଥାଟିକୁ 
କେହି ଜାଣି ପାରୁନାହାନ୍ତି । ତେଣୁ ଆପଣମାନଙ୍କୁ ମୁଁ ଅନୁରୋଧ କରୁଛି, ଆପଣମାନେ ଜଣେଜଣେ 

ନିଜର ଇଛ୍ଛା ପ୍ରକାଶ କରନ୍ତୁ । ସେହି ଅନୁସାରେ ଆପଣମାନଙ୍କ କାଠକୁ ମଣିଷମାନେ ନେଇ ସେହି 
କାମରେ ଲଗାଇବେ।” 

ସଭାପତିଙ୍କ କଥା ଶୁଣି ପ୍ରଥମେ ଶାଗୁଆନ ଗଛ ଠିଆହେଇ କହିଲା-“ ମୁଁ ହେଉଛି, ଜଙ୍ଗଲ ଭିତରେ 
ସବୁଠାରୁ ଦାମୀଗଛ । ମୋର ମୁତ୍ୟୁପରେ ମୁଁ ଜଙ୍ଗଲରେ ରହି ପୋଡ଼ି ଜଳିଯିବାକୁ ଗାହେଁ ନାହିଁ। 
ମୋର କାଠରେ ଅନେକ ପ୍ରକାର ମୂଲ୍ୟବାନ ପଦାର୍ଥ ତିଆରି ହୋଇପାରିବ । ମୋର କାଠ ଅତ୍ୟନ୍ତ 
ଶକ୍ତ ଏବଂ ହାଲୁକା ହେଇଥାଏ | ମୋ କାଠକୁ ଘଷି ମାଜିଦେଲେ, ଅତି ଚିକ୍ଣ ହେଇଯାଏ । ତେଣୁ 
ମୋର ଶେଷଇଛା, ବୃବିମାନ ମଣିଷ ମୋ କାଠକୁ ଜାଳି ନଦେଇ ନିଜଘର ପାଇଁ କବାଟ, ଆଲମିରା 
ଏବଂ ସୁନ୍ଦର ବାକ ତିଆରି କରି ରଖନ୍ତୁ । ମୁଁ ତାଙ୍କୁ ସବୁଦିନ ଦେଖୁଥିବି, ସେମାନେ ମୋତେ ଦେଖୁ 
ସୁଖୀ ହେଉଥିବେ!” 

ଶାଗୁଆନ ଗଛର କଥା ଶୁଣି ସଭାପତି ବରଗଛ ଖୁସି ହୋଇଗଲେ । କହିଲେ - “ତୁମର 
ମନୋକାମନା ନିଶ୍ଚୟ ପୂରଣ ହେବ । ଲୋକେ ତମର କାଠକୁ ନେଇ ସୁନ୍ଦର ଘରକରଣା ଜିନିଷ 
ତିଆରି କରିବେ। ତମର ମାନ ଓ ସ୍ନାନ ବୃଦ୍ଧିହେବ ନିଶ୍ଚୟ ।” 

ଶାଗୁଆନ ଗଛ ଖୁସିରେ ବସି ପଡ଼ିବାରୁ ଶାଳଗଛ ଠିଆହୋଇ କହିଲା-“ ମୋର ଶେଷଇଛା ବି 
ସେଇୟା | ମୋ ଶରୀର ଖୁବ୍‌ ଲମ୍ବା ଓ ଶକ୍ତ | ସେଥିରୁ ଲମ୍ବାକାଠ ବାହାରି ପାରିବ, ତାକୁ ନେଇ ମଣିଷ 
ନିଜର ଘର ତିଆରି କାମରେ ଲଗାଉ | କବାଟ ବନ୍ଧହେଇ ମୁଁ ଟାଣହୋଇ ରହିବି । ଘରର ବଡ଼ବଡ଼ 
କାମରେ ମୋତେ ସେମାନେ ଲଗାନ୍ତୁ ।” 

ଶାଳଗଛ ପାଖରେ ଠିଆହେଇଥବା ପିଆଶାଳ ଗଛ କହିଲା-“ ସଭାପତି ମହୋଦୟ ! ମୋର କାଠ 
ବି ଶାଳଗଛ କାଠ ପରି ଟାଣ । ମୋ ଦେହରୁ ଭଲ ପଟା ବାହାରି ପାରିବ । ସେଥିରେ ଟେବୁଲ, 
ଚେୟାର ଆଉ ଅନ୍ୟ ଆସବାବ ଜିନିଷ ତିଆରି ହେଇପାରିବ । ଶିକ୍ଷିତ ଲୋକେ ମୋ ଉପରେ 
ଲେଖାପଢ଼ା କରିଲେ, ମୁଁ ଖୁସି ହେଉଥିବି!” 

ପିଆଶାଳ ଗଛର କଥା ନ ସରୁଣୁ ଗମ୍ଭାରୀ ଗଛ ଠିଆହେଇପଡ଼ି କହିଲା-“ ଆଜ୍ଞା ! ମୋ କାଠ ଭାରି 
ନରମ ଆଉ ଚିକ୍ଟଣ । ଦେଖିବାକୁ ସୁନ୍ଦର । ମୋ କାଠରେ ସୁନ୍ଦର ମୂର୍ଭି ଆଉ ବେଲଣାପେଡ଼ି ଭଳି 
ଅନେକ ପ୍ରକାର ଘରକରଣା ଜିନିଷ ତିଆରି ହୋଇପାରିବ । ଲୋକମାନଙ୍କୁ କୁହନ୍ତୁ ସେମାନେ 
ମୋତେ ଜାଳି ନଷ୍ଟ କରିବେ ନାହିଁ।” 

ଗମ୍ଭାରୀ ଗଛ ପରେ ଅଜୁନ ଗଛ ଠିଆହେଇ କହିଲା-“ ମୋ ଶରୀର ଯେମିତି ମୋଟା ସେମିତି 


ମଜବୁତ । ମୁ ଲୋକଙ୍କ ସେବାରେ ଲାଗିପାରିବି। ମୋତେ ଡଙ୍ଗା ତିଆରି କଲେ, ସହଜରେ ଲୋଜ 
ନଇନାଳ ପାରିହେବେ | ଏତିକି ମୋର ଇଛା।” 


ଶିମୁଳିଗଛ କହିଲା-“ ମୁଁ ମଣିଷଙ୍କ ତକିଆ ପାଇଁ ତୁଳା ଯୋଗାଏ । ମୋର କାଠ ବହୁତ ହାଲୁକା | ମୋ 
କାଠରେ ଦିଆସଲି କାଠି ତିଆରି କଲେ, ଭଲହେବ । ମୁଁ ସମସ୍ତଙ୍କୁ ସହଜରେ ନିଆଁ ଯୋଗାଇ 
ପାରିବି | ଏକଥା ମଣିଷକୁ କହିଦେବେ।” 


ଦୂରରେ ଠିଆହେଇ ନିମ୍ବଗଛ କହିଲା-“ ମୋର ଡାଳପତ୍ର, ଫୁଲ, ମଞ୍ଜି ସବୁ ପିତା ହେଇଥବାରୁ 
ମୋତେ ମଣିଷମାନେ ନେଇ ବିଭିନ୍ନ ଞଷଷଧ ତିଆରି କରନ୍ତି । ଫୁଲ କଢ଼ିକୁ ନେଇ ଭାଜି ଖାଆନ୍ତି । 
ମୋ କାଠକୁ ପୋକ କି ଘୁଣ ଖାଏନାହିଁ । ମୋର ଇଚ୍ଛା ହେଉଛି - ଦାରୁଦେବତା ହେବାପାଇଁ । 
ଜଗନ୍ନାଥ, ବଳଭଦ୍ର, ସୁଭଦ୍ରା ଓ ସୁଦର୍ଶନଙ୍କ ମୂର୍ଭି ମୋ କାଠରୁ ତିଆରି ହେଉ । ମୋତେ ସବୁଲୋକ 
ଦୂରରୁ ଥାଇ ପ୍ରତିଦିନ ପୂଜା କରନ୍ତୁ । ଏତିକି ମୋର ଶେଷଇଛା। ” 


~~ ~~ 


ଜଙ୍ଗଲରେ ଥିବା ଆହୁରି ଅନେକ ଗଛ ଏକସଂଗରେ କହିଉଠିଲେ-“ ଆମେ ବି ବିଭିନ୍ନ ଘରକରଣା 
ଜିନିଷ ତିଆରି ହେବାକୁ ରାହୁଁ । କିଏ ଆମକୁ ନେଇ ପୋଲ ତିଆରି କରୁ, କିଏ ଘର ତିଆରି କରୁ, 
ସେଥିରେ ଆମର ଆପଉ୍ଜି ନାହିଁ। କିନୁୁ ଗୋଟାଏ କଥା, ମଣିଷକୁ କହିଦିଅନୁ, ଆମ ଜଙ୍ଗଲରେ ନିଆଁ 
ଲଗାନ୍ତୁ ନାହିଁ, କିମ୍ଭା ଯୁବା ଅବସ୍ଥାରେ ଥବା ସମୟରେ ଆମକୁ କେହି ହାଣି ନିଅନ୍ତୁ ନାହିଁ । ଆମ 
ଦେହରେ ମଞ୍ଜା ପଡ଼ିଲେ, ପାକଳ ହେଲେ, ଆମକୁ ନେଇ କାଠ କରନୁ । ଆମବଂଶକୁ ବଢ଼ାଇବା 
ପାଇଁ ସେମାନେ ଆମର ମଞ୍ଜିକୁ ନେଇ ବିଭିନ୍ନ ଜାଗାରେ ଲଗାଇ ବଢ଼ିବାକୁ ଦିଅନ୍ତୁ । ଆମେ 
ମଣିଷଙ୍କର ସବୁଠୁ ଅଧକ ସେବା କରିପାରୁ । ଆମକୁ ସେମାନେ ଭଲ ପାଇଲେ, ଆମେ ଆହୁରି 
ଅଧୁକ ସେବା କରି ପାରିବୁ |” 

ସମସ୍ତଙ୍କ କଥା ଶୁଣି-ସଭାପତି ବରଗଛ ଖୁସି ହେଇଗଲେ । କହିଲେ-“ ମୁଁ ମାନବ ସମାଜକୁ 
ତମମାନଙ୍କ ମନର କଥା ଜଣେଇ ଦେବି | ସେମାନେ ସେହି ଅନୁସାରେ କାମକରି ସୁଖରେ ରହିବେ 
। ଆମକୁ ଅଧ୍ବକରୁ ଅଧକ ସେବା କରିବାକୁ ସୁଯୋଗ ଦେବେ।” 


textes 

କ୍ରନୂମୁନିର ସାଙ୍ଗ 
କୁନୁମୁନି କାନ୍ଦକାନ୍ଦହେଇ ଶିଡ଼ିରୁ ଓହ୍ଲେଇଲା | ଘର ଭିତରେ ପଶିଯାଇ ଦୁମ୍‌କରି ବିଛଣାରେ ଲୋଟି 
ପଡ଼ିଲା | ପୁଣି ହଠାତ ଭୈକରି କାନ୍ଦି ଉଠିଲା | ଦୂରରୁ ଥାଇ ତା' ମାଆ ପାଖକୁ ଦୌଡ଼ି ଆସିଲେ | 
ପଚାରିଲେ- “ ଆଲୋ ମା ! ତୋ'ର କ'ଣ ହେଲା ? ଛାତ ଉପରକୁ ତ ହସିହସି ଯାଇଥିଲୁ, ପୁଣି 
କ'ଣ ହେଲା ତୋର ? କିଏ ତୋତେ ମାରଧର କଲା ନା' କିଏ ଗାଳିଦେଲା ? 
କୁନୁମୁନି କିଛି ନକହି ମୁହଁରେ ଦୁଇହାତ ରଖି ବେଳକୁ ବେଳ ଅଧିକ ଜୋରରେ କାନ୍ଦିବାରେ 
ଲାଗିଲା | ତା'ର ଏଭଳି କାନ୍ଦିବା ଦେଖି ମାଆଙ୍କ ମନରେ ଛନକା ପଶିଲା | ଛାତ ଉପରେ ତାକୁ 
ପୋକ-ଜୋକ କି ସାପ କାମୁଡ଼ି ଦେଇଛି କି ଭାବି ସେ କୁନୁମୁନିର ଦେହ ହାତକୁ ଅଣ୍ଡାଳି 
ପକାଇଲେ | କାହିଁ କେଉଁଠି କିଛି ଦାଗ ଦିଶୁନାହିଁ ତ ! କ' ଣହେଲା ମୋ ଗେହ୍ଲେଇ ଝିଅର ? 
ଏତିକିବେଳେ କୁନୁମୁନିର ବାପା ଅଫିସରୁ ଫେରି ଘରେ ପହଞ୍ଚିଲେ | ଝିଅର କାନ୍ଦ ଆଉ ମାଆଙ୍କ 
ବ୍ୟସ୍ତତାକୁ ଦେଖି ସେ ଛାନିଆଁ ହେଇଗଲେ | କ”ଣ ହେଲା ? କ'ଣ ହେଲା ? କହି ସେ ପାଖକୁ 
ଦୌଡ଼ିଗଲେ । ଝିଅ ପାଖରେ ବସି ସେ ପଚାରିଲେ ତୋର କ'ଣ ହେଇଛି ମା' ? କାନ୍ଦୁଛୁ କାହିଁକି ? 
ବାପାଙ୍କ ପାଟି ଶୁଣି କୁନୁମୁନି ମୁହଁରୁ ହାତ କାଢ଼ିଦେଇ ଲୁହ ପୋଛି ପକାଇଲା । ବାପା ତାକୁ 
କୋଳେଇ ନେଇ ତାଂ ଗାଲରେ ମିଠାଚୂମାଟିଏ ଦେଲେ ! ପଚାରିଲେ ତୋର କ'ଣ ହେଇଛି ? 
ତୋତେ ମାମା ମରିଛନ୍ତି କି ? କାନ୍ଦୁଛୁ କାହିଁକି ? କହିଲୁ ମୋତେ | 


Cd 


ତଥାପି କୁନୁମୁନି ସକସକହେଇ କାନ୍ଦୁଥାଏ | କିଛି କହୁ ନ ଥାଏ | ମାଆ ପାଟିକରି କହିଲେ-' ମୁଁ 
କାହିଁକି ତାକୁ ମାରିବି ? ସେ ଛାତ ଉପରକୁ ଯାଇଥିଲା | ହଠାତ ଫେରିଆସି ଖଟ ଉପରେ ପଡ଼ିରହି 
ରଡ଼ି ଛାଡୁଛି | ଯେତେ ପଚାରିଲେ, ମୋତେ ତ କିଛି କହୁନାହିଁ । ଏବେ ତମକୁ ଦେଖି ଲୁହ ପୋଛି 
ପକେଇଲା | ଦେଖୁନା, କେମିତି ସୁନାପିଲା ପରି କାଖହେଇ ପଡ଼ିଛି | ସେ ତମର ବେଶି ଗେହ୍ଲ ତ ! 
ତମକୁ ହିଁ ସବୁକଥା କହିବ ।” 

ବାପା କହିଲେ-"ଆରେ ସେ ହେଉଛି-ମୋ ଝିଅ | ସୁନାନାକୀ କଣ୍ଢେଇ | ଏବେ ସେ ମୋତେ 
ସବୁକଥା କହିଦେବ |” ବାପାଙ୍କ କଥାଶୁଣି କୁନୁମୁନିର କାନ୍ଦ ପୂରା ବନ୍ଦ ହେଇଗଲା | ସେ ନିଜ 
ଫ୍ରକ୍‌ରେ ମୁହଁ ପୋଛି ପକେଇ କହିଲା-" ମୋ ସାଙ୍ଗ ଆଜି ମୋ ଉପରେ ରାଗିଛି | ସେଇଥି ପାଇଁ ମୁଁ 
କାନ୍ଦୁଥିଲି |" 


ବାପା ପଚାରିଲେ- “କୋଉସାଙ୍ଗ କହ, ମୁଁ ତାକୁ ଡାକି ବୁଝେଇଦେବି । ତାକୁ କହିବି ସେ 
ଆଉକେବେ ତୋ ଉପରେ ରାଗିବ ନାହିଁ ।” 


“YY 


ବାପାଙ୍କ କଥା ସରିଛି କି ନାହିଁ, ମାଆ କହିଲେ-"ହଁ ମ! ସେଇ ଦାମବାବୁଙ୍କ ଝିଅ ବେଙ୍ଗୁଲୀ 
ହେଇଥିବ | ସକାଳେ ସେ ଦୁହେଁ ମିଶି ଖେଳୁଥିଲେ । ଗୋଟାଏ ବଲକୁ ଦି'ଜଣ ଛଡ଼ାଛଡ଼ି 
ହେଉଥିଲେ | ମୁଁ ସେ ବଲ୍ଟାକୁ ନେଇଆସି ଘରେ ଲୁଚେଇ ରଖିଦେଇଛି | ବେଙ୍ଗଲୀ ମନଦୁଃଖ କରି 
ତା” ଘରକୁ ପଳେଇଥିଲା | ସେଇକଥାକୁ ମନେପକେଇ ଆମ ଗେହୂଇ କାନ୍ଦୁଥିବ | 


ଠିକଅଛି, ମୁଁ ତାକୁ ଡାକିଆଣି ତମକୁ ବଲଂ ଖେଳିବାକୁ ଦେବି | ହେଲା ତ!” 
ମାଆଙ୍କ କଥାଶୁଣି ପୁଣି କୁନୁମୁନି କହିଲା-" ନାଇଁ ବାପା, ମୁଁ ସେଥି ପାଇଁ କାନ୍ଦୁ ନ ଥିଲି |” 


ଏଥର ମାଆ ଧମକେଇ ପଚାରିଲେ-“ ଆଉ କ'ଣ ପାଇଁ କାନ୍ଦଛୁ, ଖୋଲିକରି କହୁନୁ କାହିଁକି ?” 


—~ WU 


- “ନାଇଁ ମୋର ଆଉ ଗୋଟେ ସାଙ୍ଗ ରାଗିଛି ବୋଲି କାନ୍ଦୁଥିଲି | ମୁଁ ତ ଛିଦୋଷ କରିନାହିଁ | ସେ 
ମୋ ଉପରେ ରାଗିଲା କାହିଁକି ?' ' କୁନୁମୁନି କହିଲା | 


ବାପା କହିଲେ-" ହଉ ସେ ସାଙ୍ଗର ନାଆଁ କହ, ମୁଁ ତାକୁ ଏବେ ଡାକି ଆଣିବି | ସେ ତୋ ସାଙ୍ଗରେ 
ଖେଳିବ |" 


-"ନାଇଁ ବାପା ! ସେ ପରା ବହୁତ ଦୂରକୁ ଉଡ଼ି ପଳେଇଗଲା | ମୁଁ ତାକୁ ଯେତେ ଡାକିଲେ ବି ଶୁଣିଲା 
ନାହିଁ । ସେ କ'ଣ ତମ କଥାକୁ ଶୁଣି ପାରିବ ? 


ଝିଅର ଅଜବ ଉତ୍ତର ଶୁଣି ବାପାମାଆ ଦୁହେଁ କିଛି ବୁଝିପାରିଲେ ନାହିଁ । ମାଆଙ୍କ ମନେ ପଡ଼ିଗଲା । 
ସେ ବାପାଙ୍କୁ କହିଲେ-" କୁନୁମୁନି ସବୁଦିନ ଛାତ ଉପରକୁ ଯାଇ ପାରାମାନଙ୍କୁ ଗହମ ଖାଇବାକୁ 
ଦିଏ । ତାଙ୍କୁ କେତେକଥା କହେ | ପାରାମାନେ ତା” ପାଖକୁ ଚାଲିଆସି ଖେଳନ୍ତି । ପାରାଦଳ 

ଭିତରେ ଗୋଟାଏ ଛୋଟୀପାରା ଅଛି | ତାକୁ ସେ ଅଧିକ ଭଲପାଏ | ସେ ଛୋଟୀପାରା କୁନୁମୁନି 
କାନ୍ଧ ଉପରେ ବସିଯାଏ, ତା' ହାତରୁ ଗହମ ନେଇଖାଏ | ଆଉ ମୋତେ ଦେଖିଲେ ଦୂରକୁ ଉଡ଼ି 
ଚାଲିଯାଏ | ସେ ସେହି ପାରାମାନଙ୍କ କଥା ହିଁ କହୁଥିବ |” 


ମାଆଙ୍କ କଥାଶୁଣି କୁନୁମୁନି କହିଲା-" ନାଇଁ ବାପା ! ଧଳାପାରା କଥା ମୁଁ କହୁଛି | ସେ ଆଜି ଦୁଇଟା 
ଚାରିଟା ଗହମ ଥଣ୍ଟରେ ଧରି ପଳେଇଗଲା | ତା' ପେଟ ପୁରି ନ ଥିବ | ଯେତେ କହିଲି ଆଉ ଦେବି 
ରହ | ମାନିଲା ନାହିଁ, ରାଗିକରି ପଳେଇଗଲା |” 


କୁନୁମୁନିର କଥାଶୁଣି ମାଆ ମୁହଁରେ ଲୁଗାକାନି ଦେଇ ହସି ପକେଇଲେ | ସେ କହିଲେ-"ସେ 
ଧଳାପାରାଟି ପରା ପଛଘର ଝରକାରେ ରହୁଛି | ତା'ର ଏବେ ଦୁଇଟା କୁନିକୁନି ଛୁଆ ହେଇଛନ୍ତି | 
ଆଗରୁ ସେ ତୋ” ପାଖରେ ଅଧିକ ସମୟ ରହି ଖେଳୁଥିଲା | ଏବେ ଛୁଆମାନେ ଭୋକରେ ପରା 
ଚୈେ ଚା କରୁଥିବେ | ସେମାନଙ୍କୁ ଖୋଇଦେବାକୁ ସେ ତୋର ଗହମକୁ ନେଇ ତରବରହେଇ 
ଉଡ଼ିଯାଇଥିବ | ଛୁଆମାନେ କ”ଣ ବେଶି ଖାଇ ପାରିବେ ? ସେଥିପାଇଁ ସେ ଦୁଇ ଚାରିଟା ଗହମ 
ନେଇ ଚାଲିଗଲା | ଏବେ ଦେଖିବୁ ଯା'- ସେ ପୁଣି ଆସି ତୋଠାରୁ ଆଉ ଗହମ ନେବାକୁ ଆସି 
ତୋତେ ଅପେକ୍ଷା କରି ବସିଥିବ ।!” 


ମାଆଙ୍କ କଥାଶୁଣି କୂୁନୁମୁନି ବାପାଙ୍କ କୋଳରୁ ଉଠିଆସି କହିଲା-ତେବେ ମୁଁ ପୁଣି ଛାତ ଉପରକୁ 
ଯିବି । ଆଉ ମୁଠେ ଗହମ ଦିଅ | ଧଳାପାରା ଛୁଆଙ୍କ ପାଇଁ ଦେବି |” 


ମାଆ ତରବରହେଇ ଡବାରେ କିଛି ଗହମ ଆଉ ଗିନାରେ କିଛିପାଣି ନେଇ ଆଗେ ଆଗେ ଛାତ 
ଉପରକୁ ଗଲେ | କୁନୁମୁନିର ଆନନ୍ଦ କହିଲେ ନସରେ | 


“uv 


ବାପା ସବୁକଥା ଶୁଣି କହିଲେ-  ହ, ପାରାମାନେ ଖାଇସାରିଲେ, ତାଙ୍କୁ ଭାରି ଶୋଷଲାଗେ । 
ଗିନାରେ ପାଣି ନେଇଛ, ଠିକ କରିଛ |” 


—~ 


ସତକୁ ସତ ସେତେବେଳେ ଛାତ ଉପରେ ଧଳାପାରା ସହିତ ଛୋଟୀପାରା ବି କୁନୁମୁନିକୁ ଅପେକ୍ଷା 
କରି ବସିଥିଲେ | 


୦୦୦ 

ଏମତି ବି ହୁଏ 
ଥରେ ଜଙ୍ଗଲରେ ଗୋଟିଏ ମାଆଭାଲୁ ତା'ର ଦୁଇଟି ଛୁଆଙ୍କୁ ଧରି ଯାଉଥଲା | ହଠାତ ସେ 
ଦେଖବାକୁ ପାଇଲା-ଦୁଇଟା ବାଘ ତା' ଆଡ଼କୁ ଧାଇଁ ଆସୁଛନ୍ତି | ବିଚାରୀ ଭାଲୁ ନିଜନୁଆ 
ଦୁଇଟିକୁ କେମିତି ବଞ୍ଚାଇବ, ସେହି ଚିନ୍ତାରେ ପଡ଼ିଗଲା | ମନରେ ସାହସ ରଖୁ ସେ ଗୋଟିଏ 
ଜାଗାରେ ଠିଆ ହୋଇରହିଲା | ଛୁଆ ଦୁଇଟି ତା' ପେଟ ତଳେ ଲୁଚି ରହିଗଲେ | ସେ 
ମନେମନେ ଭାବିଲା-"ନିଜେ ବଞ୍ଚିଥବା ପର୍ଯ୍ୟନ୍ତ ଛୁଆ ଦୁଇଟିକୁ ମରିବାକୁ ଦେବିନାହିଁ | ନିଜେ 
ମରିବା ପୂର୍ବରୁ ନିଶ୍ଚୟ ଗୋଟାଏ ବାଘକୁ ମାରିଦେବି |” ତେଣୁ ସେ ନିଜ ନଖ ବାହାର କରି 
ପ୍ରସ୍ତୁତହୋଇ ରହିଗଲା | ତା'ର ଆଖ୍‌ ଦୁଇଟା ନାଲି ଆଲୁଅ ଭଳି ଜଳୁଥୁଲା | ତା'ର ଭୟଙ୍କର 
ରୂପକୁ ଦେଖୁ ବାଘ ଦୁଇଟା ଆଉ ଆଗକୁ ଗଲେନାହିଁ ସିନା, କିନ୍ତୁ ଭାଲୁଛୁଆ ଦୁଇଟାଙ୍କର କଅଁଳ 
ମାଂସ ଖାଇବାର ଲୋଭକୁ ଛାଡ଼ି ପାରିଲେ ନାହିଁ | ମାଆଭାଲୁକୁ ଅନ୍ୟମନସ୍କ କରିବା ପାଇଁ 


ବାଘ ଦୁଇଟା କିଛି ନଜାଣିବା ପରି ମୁଣ୍ଡ ତଳକୁ କରି ଗୋଟାଏ ବୁଦା ଭିତରକୁ ପଳାଇଗଲେ | 
ସେଇଠି ଲୁଚିରହି ଭାଲୁର ଗତିବିଧ୍ଵକୁ ଲକ୍ଷ୍ୟ କଲେ | 


କିଛି ସମୟ ଅପେକ୍ଷା କରି ଭାଲୁ ତରବରହୋଇ ଛୁଆ ଦୁଇଟିକୁ ଧରି ଦୂରକୁ ପଳାଇବାକୁ 
ବାହାରିଲା | ଗୋଟାଏ ଛୁଆ ତା' ଆଗରେ ଚାଲୁଥାଏ | ଆଉ ଗୋଟାଏ ପଛରେ ଧାଉଁଥାଏ | 
ଧୂର୍ଁ ବାଘ ହଠାତ ଆକ୍ରମଣ କରି ପଛରେ ଚାଲୁଥୁବା ଛୁଆଟିକୁ ଝାଞ୍ପି ନେଇଗଲା | 


ଭାଲୁ ରାଗରେ ଆଉ ଗୋଟାଏ ବାଘକୁ ଗୋଡ଼ାଇ ଯିବାରୁ ଅନ୍ୟ ଛୁଆଟି ଏକୁଟିଆ ରହିଗଲା | 
ସେ ଏକୁଟିଆ ହୋଇଯିବାରୁ ଭୟରେ ଥରୁଥୁଲା | ଏଣେ ବାଘକୁ ଗୋଡ଼େଇ ଗୋଡ଼େଇ 
ମାଆଭାଲୁ ବହୁତ ଦୂରକୁ ପଳାଇ ଯାଇଥଲା | ମାଆକୁ ଦେଖୁ ନପାରି ଛୁଆଟି ଅସହାୟ 
ଅବସ୍ଥାରେ ଗୋଟାଏ ବୁଦା ଭିତରେ ଲୁଚିଗଲା | 


ସେହି ବୁଦା ମୂଳରେ ଗୋଟାଏ ବଣଘୁଷ୍ୁରି ଶୋଇ ରହିଥୂଲା | ଭାଲୁଛୁଆକୁ ଏକୁଟିଆ ଦେଖ୍‌ 
ସେ ତାକୁ ପାଖକୁ ଡାକିନେଇ ତା'ଠାରୁ ସବୁକଥା ଶୁଣିନେଲା | ତା'ମନରେ ଦୟା ଆସିବାରୁ ସେ 
ତାକୁ ପାଖରେ ଶୋଇ ପକାଇ ଦୁଧ ଖାଇବାକୁ ଦେଲା | ନିଜର ଛୁଆ ଭଳି ତାକୁ ସ୍େହ ଆଦର 
କଲା | ନିଜ ଛୁଆମାନଙ୍କ ସହିତ ତାକୁ ନେଇ ପରିଚିତ କରାଇ ଦେଇ କହିଲା-"ଏହି ଛୁଆଟି 

ତମର ଆଉ ଗୋଟିଏ ଭାଇ | ସେ ଆମ ସହିତ ରହିବ, ତମରି ପରି ସେ ମୋଠାରୁ ଦୁଧ ପିଇବ | 
ତାକୁ ତମେ ସାଙ୍ଗରେ ଖେଳେଇବ | ତା'ର ନିଜର ବୋଲି କେହି ନାହାନ୍ତି | ତାକୁ ତମେ କେବେ 
କେହି ମାରଧର କରିବ ନାହିଁ|" 


ବଣଘୁଷ୍ୁରିର ଛୁଆମାନେ ଭାଲୁଛୁଆକୁ ପାଇ ଖୁସିରେ ଆଦରି ନେଲେ | ତା' ସହିତ ଖେଳିଲେ | 


ଏମିତି କେତେଦିନ ଚାଲିଗଲା | ଦିନେ ମଜାରେ ସମସ୍ତ ଛୁଆ ମିଳିମଶ ଖେଳୁଥୂଲେ | 
ସେମାନେ ଦେଖୁଲେ-ଗୋଟାଏ ଭାଲୁ ତାଙ୍କ ଆଡ଼କୁ ଧାଇଁ ଆସୁଛି ¦ ଭାଲୁଛୁଆଟି ଦୂରରୁ ତା' 
ମାଆକୁ ଚିହ୍ନି ପକାଇଲା | କିନ୍ତୁ ଘୁଷୁରି ଛୁଆମାନେ ତାକୁଦେଖୁ ଭୟରେ ଥରିଲେ | ଏଣେ 
ପାଖରେ ତାଙ୍କର ମାଆ ବି ନ ଥୁଲା | 


ଭାଲୁ ଅନୁମାନ କରିନେଲା ଯେ, ମୋ ଛୁଆକୁ ବଣଘୁଷୁରି ଚୋରୀକରି ଆଣି ଏଇଠି ତାକୁ ରଖୁଛି | 
ତେଣୁ ସେ ରାଗରେ ଧାଇଯାଇ ଘୁଷୁରୀ ଛୁଆମାନଙ୍କୁ ନଖରେ ଆଞ୍ପୁଡ଼ି, କାମୁଡ଼ି ମାରିଦେଲା | 
ତାଙ୍କର ବିକଳ ରଡ଼ି ଶୁଣି ମାଆ ଘୁଷୁରି ଆସି ସେଇଠି ପହଞ୍ଚିଗଲା | କିନ୍ତୁ ଏମିତି କେମିତି କାହିଁକି 


~~~ — 


ହେଲା, ସେ କିଛି ବୁଝି ପାରିଲା ନାହିଁ | ମୁକପରି କେବଳ ଠିଆହୋଇ ରହିଗଲା | 


ଭାଲୁଛୁଆଟି ବି ସେଇଠି ଠିଆହେଇ ଥରୁଥୂଲା | ସେ ତା' ମାଆଭାଲୁ ପାଖକୁ ଯାଇ ସବୁକଥା 
ବୁଝେଇ କହିଦେଲା | 


ସବୁକଥା ଶୁଣିସାରି ଭାଲୁ ଯାଇ ବଣଘୁଷୁରି ପାଦତଳେ ପଡ଼ି କ୍ଷମା ମାଗିଲା | ସେ ରାଗରେ 
ହିତାହିତ ଜ୍ଞାନ ହରେଇ ଏଭଳି ପାପ କାମ କରିଦେଇଛି ବୋଲି କହିଲା | ଶେଷରେ ସେ ନିଜର 
ଛୁଆକୁ ତାକୁ ଦେଇ କହିଲା-"ଭଉଣୀ ! ମୁଁ ତୋର ଦୁଃଖକୁ ଜାଣିପାରୁଛି | ମୋ ଛୁଆଙ୍କୁ ହରେଇ 
ମୁଁ ଯେଉଁ ଯନ୍ତ୍ରଣା ପାଇଛି, ସେକଥା କେବଳ ମୁଁ ଜାଣିଛି | ବିନାଦୋଷରେ ତୋ ଛୁଆମାନକୁ ମୁଁ 
ମାରିଦେଇ ତୋ ମନରେ ସେହି କଷ୍ଟ ଦେଇଛି | ଆଜିଠାରୁ ତୁ ମୋର ଏହି ଛୁଆଟିକୁ ପାଖରେ 
ରଖୁବୁ | ସେ ତୋର ପୁଅହୋଇ ଏଇଠି ରହିବ | ମଝିରେ ମଝିରେ ମୁଁ ଏଇଠାକୁ ଆସି ତାକୁ 
ଦେଖୁ ଦେଇଯାଉଥ୍‌ବି |” 


ମାଆଭାଲୁର କଥାଶୁଣି ଛୁଆଟି କାନ୍ଦ କାନ୍ଦହୋଇ ବଣ ଘୁଷୁରି ପାଖକୁ ଯାଇ ତା'ଠାରୁ ଦୁଧ 
ପିଇଲା | ଭାଲୁ ମନଦୁଃଖରେ ସେଇଠୁ ଏକମୁହାଁ ହୋଇ ବଣ ଭିତରକୁ ପଳାଇଗଲା | 000 

ଚିଲ ଓ ଘରଚଟିଆ କଥା 


ପାହାଡ଼ ଉପରେ ଡେଙ୍ଗାଗଛଟିଏ ଥାଏ | ସେହି ଗଛରେ ଦୁଇଟି ଚିଲ ବସା କରି ରହୁଥା'ନ୍ି | 
କିଛିଦିନ ପରେ ମାଆଚିଲ ଦୁଇଟି ଅଣ୍ଡାଦେଲା | ସେଥୂରୁ ଦୁଇଟି ସୁନ୍ଦର କୁନିକୁନି ଛୁଆ 
ଜନ୍ମହେଲେ | ଚିଲ ଭୟରେ ସେହିଗଛରେ ଆଉ କୌଣସି ପକ୍ଷୀ ବସା ବାନ୍ଧନ୍ତି ନାହିଁ କି ସେ 


ଗଛରେ ବସନ୍ତି ନାହିଁ | 


ଚିଲଛୁଆମାନଙ୍କର ଚେଏ ଚେଏଁ ଶବ୍ଦକୁ ଶୁଣି ଅନ୍ଯ ପକ୍ଷୀମାନେ ସେହି ଛୁଆମାନଙ୍କୁ 
ଦେଖୁବାକୁ ଇଚ୍ଛା କରନ୍ତି | କିନ୍ତୁ କେହି ସାହସ କରି ତାଙ୍କ ପାଖକୁ ଯାଆନ୍ତି ନାହିଁ | 


ଥରେ ଗୋଟିଏ ଚିଲଛୁଆ ନିଜର ଅସାବଧାନତା କାରଣରୁ ସେ ବସାରୁ ତଳକୁ ଖସି ପଡ଼ିଲା | 
ତା'ର ଗୋଟିଏ ଡେଣା ଭାଙ୍ଗିଗଲା | ସେତେବେଳେ ତା' ମାଆ କି ବାପାଚିଲ କେହି ପାଖରେ 
ନଥୁଲେ | ସେ ଛୁଆ ବିଚରା ଯନ୍ତ୍ରଣାରେ ଛଟପଟ ହେଉଥଲା | ଖୁବଜୋରରେ କାନ୍ଦୁଥୁଲା | 
ତା'ର କଷ୍ଟକୁ ସହି ନପାରି ଗୋଟିଏ ଘରଚଟିଆ ଚଢ଼େଇ ତା' ପାଖକୁ ଯାଇ କହିଲା-" ଆରେ 
କୁନିଚିଲ ! ତୁ ତ ଉଡ଼ା ଶିଖୁନାହ୍ୁ, ଏତେ ତରବର ହେଇ କାହିଁକି ଡିଆଁ ମାରୁଥୁଲୁ ? ହଉ ଯାହା ତ 
ହେବାର ହେଇଗଲାଣି | ତୃ ବ୍ୟସ୍ତହେଇ ଏମିତି କାନ୍ଦିଲେ କ'ଣ ହେବ ? ମୁଁ ବିଶଲ୍ୟ କରଣି 
ଲତାର ପତ୍ରକୁ ଆଣି ତୋ ଦେହରେ ଲିପିଦେବି, ରହ ଅଳ୍ପ ସମୟ ଭିତରେ ତୋର ଯନ୍ତ୍ରଣା ଭଲ 
ହେଇଯିବ |” 


ଏତିକି କହି ଘରଚଟିଆ ତରବରହେଇ ବିଶଲ୍ୟ କରଣି ପତ୍ର ଆଣିବାକୁ ଚାଲିଗଲା | କିଛି 
ସମୟପରେ ସେ ନିଜ ଥଣ୍ଟରେ ବିଶଲ୍ୟ କରଣି ପତ୍ରକୁ ଧରି ଆସି ସେଇଠି ପହଞ୍ଚିଗଲା | ତାକୁ 
ଦଳି ଚିଲଛୁଆ ଡେଣାରେ ଲଗାଇଦେଲା | 


ସେତିକିବେଳେ ମାଆଚିଲ ଆସି ତା' ବସାରେ ପହଞ୍ଚି ସବୁକଥା ଜାଣିଗଲା | ସେ ଘରଚଟିଆର 
କାମକୁ ଦେଖୁ ଆଶ୍ଚର୍ଯ୍ୟ ହୋଇ ମନକୁ ମନ କହିଲା-"ଏଇ ଘରଚଟିଆ ଚଢ଼େଇମାନେ ମୋର 
ଅତିପ୍ରିୟ ଖାଦ୍ୟ | ସେମାନେ ଆମକୁ ଶତ୍ରୁବୋଲି ମନେକରି ଡରିମରି ଲୁଚି ରହନ୍ତି | ତଥାପି 
ବିପଦ ସମୟରେ ସେ ପୁଣି ନିଜ ଜୀବନକୁ ବାଜି ଲଗେଇ ମୋ ଛୁଆକୁ ସେବା କରିଦେଉଛି | 

ସତରେ ଆମେ ସିନା ବଳରେ, ସାହସରେ ଆଉ ଆକାରରେ ବଡ଼, କିନ୍ଧୁ ଘର ଚଟିଆ 
ଚଢ଼େଇମାନେ ଡରୁଆ ଆଉ ଛୋଟିଆ ହେଲେ ବି ଆମଠାରୁ ବୁଦ୍ଧିରେ, ତ୍ୟାଗରେ ଆଉ ମହତ 
କାମରେ ବଡ଼ |” 


ତେଣୁ ସେ ଘରଚଟିଆକୁ ସାବାସୀ ଜଣାଇ ଧନ୍ୟବାଦ ଦେବାକୁ ତଳକୁ ଓହ୍ଲେଇ ଆସିଲା | ତାକୁ 
ଦେଖୁ ଭୟରେ ଘରଚଟିଆ ସେଇଠୁ ଉଡ଼ିଯାଇ ଦୂରରେ ଥ୍‌ବା ଗଛ ଡାଳରେ ବସିଲା | 


ମାଆ ଚିଲ ତା' ଛୁଆକୁ ଉଠେଇ ଉପରକୁ ନେବାକୁ ଚେଷ୍ଟାକଲା | କିନ୍ତୁ ସେ ଛୁଆଟି ଉପରକୁ 
ଯାଇପାରିଲା ନାହିଁ | ସେଇଠି ପଡ଼ି ରହିଲା | ମାଆ ଆଣିଥ୍ବା ଖାଦ୍ୟ ତା' ପାଟିରେ ଦେଇସାରି 
ପୁଣି ଗଛ ଉପରକୁ ଚାଲିଗଲା | ମାଆ ପଳାଇବା ପରେ ପୁଣି ଘରଚଟିଆ ଆସି ତାକୁ ଜଗି 
ବସିଲା | ତା' ମନରେ ସାହସ ଭରି ଦେବାକୁ କହିଲା-"ଆରେ କୁନିଚିଲ ! ତୁ ଭୟ କରନା, ମୁଁ 
ତୋ ପାଖେ ପାଖେ ରହିଛି | ତୋ ଡେଣା ଭଲ ହୋଇଗଲେ, ଡୁ ନିଶ୍ଚୟ ଉଡ଼ିପାରିବୁ | ତୋ 
ମାଆ ପାଖକୁ ଯାଇପାରିବୁ | ମୁଁ ତୋତେ ଉଡ଼ା ଶିଖେଇଦେବି | ସବୁବେଳେ ନିଜ ଡେଣାକୁ 
ଟିକେ ଝାଡ଼ିଦେଉଥ୍‌ୁବୁ | ଦେଖୁବୁ ଅଳ୍ପଦିନ ଭିତରେ ତୋ ଡେଣା ପୂରା ଠିକ ହେଇଯିବ |” 


~~ ~~ ~~ e— 


ଏମିତି କିଛିଦିନ ଚାଲିଗଲା | ସବୁଦିନ ଘରଚଟିଆ ତା'ଦେହରେ ଓଷଧ ଲଗେଇ ଦେଇ ତା' 
ଡେଣାକୁ ହଲେଇ ଦେଉଥୁଲା | ମାଆଚିଲ ଆସି ତାକୁ ଯେତେବେଳେ ସେଇଠି ଖାଦ୍ୟ 
ଖାଇବାକୁ ଦେଇଯାଉଥୁଲା | ସେତେବେଳେ ଘରଚଟିଆ ତାକୁଦେଖୁ ଦୂରେଇ ରହୁଥ୍‌ଲା | 


ସତକୁ ସତ କୁନିଚିଲର ଡେଣା ଭଲ ହୋଇଗଲା | ସେ ଖଣ୍ଡିଉଡ଼ାଦେଇ ଗଛ ଉପରକୁ 
ଚାଲିଗଲା | ସେ ଗଛ ଉପରକୁ ଘରଚଟିଆ ଯିବାକୁ ସାହସ କରୁ ନଥାଏ | ତେଣୁ ସେ ଅନ୍ୟ ଗଛ 
ଡାଳରେ ବସି କୁନିଚିଲକୁ ନିୟମିତ ଡେଣା ଝାଡ଼ିବାକୁ କହୁଥାଏ | କୁନିଚିଲର ଭାଇ କେବେଠାରୁ 
ଭଲରେ ଉଡ଼ିବା ଶିଖଵଯାଇଥାଏ | ସେ ତା'ମାଆ ସାଙ୍ଗରେ ଆକାଶରେ ଉଡ଼ିପାରୁଥାଏ | କିନ୍ତୁ 
ଡେଣାଭଙ୍ଗା ଛୁଆଟି ସେମିତି ସେହି ଗଛରେ ବସି କେବଳ ଖଣଶ୍ଡିଉଡ଼ା ଦେଉଥାଏ | 


ଦିନେ ଘରଚଟିଆ ତାକୁ କହିଲା-“ମୁଁ ତ ଛୋଟିଆ ଚଢ଼େଇଟିଏ | ଆଜିଠାରୁ ଆମେ ଗୋଟିଏ 
ନୂଆଖେଳ ଖେଳିବା | ମୁଁ ଏ'ଗଛରୁ ସେ ଗଛକୁ ଉଡ଼ି ଯାଉଥ୍‌ବି, ମୋତେ ତୁ ଗୋଡ଼େଇ 
ଧରିବାକୁ ଚେଷ୍ଟାକରିବ୍ୁ | ଦେଖୁବୁ, ତୋ ଡେଣା ଠିକ ହେଇଯିବ |” 

ଘରଚଟିଆ କଥା ଅନୁସାରେ କିଛିଦିନ କୁନିଚିଲ ତାକୁ ଗୋଡ଼େଇବା ପାଇଁ ଉଡ଼ିଲା | ଧୀରେ 
ଧୀରେ ତା'ର ଡେଣା ଠିକ ହେଇଗଲା | ସେ ଭଲଭାବରେ ଉଡ଼ିପାରିଲା | ଦିନେ ତା'ମାଆ 
ସହିତ ଉଡ଼ି ଆକାଶକୁ ପଳାଇଗଲା | ଘରଚଟିଆ ତାକୁ ଦେଖୁ ଖୁସିରେ ନାଚି ଉଠିଲା | 


ମାଆଚିଲ ତା' ଛୁଆକୁ କହିଦେଲା-"ଘର ଚଟିଆମାନେ ଆମର ଖାଦ୍ୟ ହୁଅନ୍ତି ସତ, କିନ୍ତୁ 
ସେମାନେ ଭାରି ଉପକାରୀ ପକ୍ଷୀ | ସେ ପକ୍ଷୀଟି ଆମର ବହୁତ ଉପକାର କରିଛି | ତା' ପାଇଁ 
ଆଜି ଡୁ ଆକାଶରେ ଉଡ଼ି ପାରୁଛୁ | ତାକୁ କେବେ ବି ମାରିବାକୁ ଚେଷ୍ଟା କରିବୁ ନାହିଁ | ସେ 
ଭଗବାନଙ୍କ ଦୂତପରି ଆସି ଆମକୁ ସାହାଯ୍ୟ କରିଛି | ସେଥ୍‌ପାଇ ଆମେ ତା' ନିକଟରେ କୃତଜ୍ଞ 
ରହିବା | 


000 

ଫୁଲତୋଳା 


ପ୍ରତିବର୍ଷ ଆମ ବିଦ୍ୟାଳୟରେ ସରସ୍ଵତୀ ପୂଜା ପାଳିତ ହୁଏ | ଆମେ ପୁଅପିଲାମାନେ ଦେବୀଙ୍କ 
ମେଢ଼ ସଜେଇବା ଦାୟିତ୍ଵ ନେଉ | ଝିଅପିଲାମାନେ ଫୁଲ ଆଣି ତାକୁ ମାଳ ତିଆରି କରନ୍ତି | 
ତେଣୁ ସେମାନେ ସରସ୍ବତୀ ପୂଜା ଦିନ ପାହାନ୍ତାରୁ ଉଠି ଅନ୍ଧାରି ବିଜେ କରନ୍ତି | ସେମାନେ ସିନା 
ସବୁ ଟାଣକାମରେ ଡରୁଆ, କିନ୍ତୁ ପରବାଡ଼ିରେ ପଶି ଲୁଚିଲୁଚି ଫୁଲ ତୋଳି ଆଣିବାରେ 
ଧୁରନ୍ଧର | 


ଗତଥର ସରସ୍ଵତୀ ପୂଜାପାଇ ସେମାନେ ଦଳହୋଇ ଫୁଲ ତୋଳିବାକୁ ଯାଇଥୂଲେ | ଆଖ- 
ପାଖରେ ଯେତେ ଲୋକଙ୍କର ଫୁଲବଗିଚା ଥୁଲା, ଆଉ ଯାହା ବାଡ଼ିରେ ଯେତେପଫୁଲ ଫୁଟିଥୁୂଲା, 
ତାକୁ ସବୁ ତୋଳି ଆଣିଥ୍‌ଲେ | ସେ ବର୍ଷ ସେମାନେ ସବୁଠାରୁ ଅଧ୍ବକ ଫୁଲ ତୋଳି ଆଣିଥ୍ବବାରୁ 
ତାଙ୍କ ମନରେ ଯେତିକି ଆନନ୍ଦ ଅଲା, ସେତିକି ଗର୍ବ ମଧ୍ଯ ଥଲା | ସେମାନେ କୁହାକୁହି 
ହେଉଥୂଲେ-"ପୁଅପିଲାମାନେ କେବେ ବି ଏତେଫୁଲ ତୋଳି ଆଣିପାରି ନଥା'ନ୍ତେ | କାରଣ- 
ମହାନ୍ତି ମାଉସୀଙ୍କ ବାଡ଼ିରେ ପଶିବା ଏତେ ସହଜ କଥା ନୁହଁ | ସେ ରାତିରୁ ଉଠି ତାଙ୍କ ବଗିଚା 
ଫୁଲକୁ ଜଗି ବସନ୍ତି | ଫୁଲଚୋରମାନଙ୍କୁ ଦେଖୁ ଭାରି କଟୁଭାଷାରେ ଗାଳି ଦିଅନ୍ତି | ତେଣୁ ତାଙ୍କ 
ଭୟରେ କେହି ଫୁଲଗଛରେ କେବେ ହାତ ଲଗାନ୍ତି ନାହିଁ | ଆମେ ଆଜି ରାତିଅଧରୁ ଉଠି ତାଙ୍କ 
ବାଡ଼ିର ଫୁଲଗଛକୁ ପୂରା ଲଣ୍ଡା କରିଦେଇ ଆସିଛୁ |" 


ଏତିକିବେଳେ ମହାନ୍ତି ମାଉସୀ ଆସି ସେଇଠି ପହଞ୍ଚିଗଲେ | ଆଜି ରାତିରେ କିଏ କିଏ ମୋ 
ବାଡ଼ିରେ ପଶିଥୂଲେ ବୋଲି ତାଙ୍କୁ ପଚାରିଲେ | ତାଙ୍କର ଲାଲଲାଲ ଆଖୁ ଆଉ କଡ଼ାଭାଷାକୁ 
ଶୁଣି ଝିଅପିଲାମାନେ ଡରିଗଲେ | ଗାଳି ଭୟରେ କେହି ତ ସତକଥା କହିଲେ ନାହିଁ, ବରଂ 
ଜଣକ ପରେ ଜଣେ ମୁଣ୍ଡ ତଳକୁ କରି ସେଇଠୁ ଖସି ପଳାଇଗଲେ | ତାଙ୍କର ଅବସ୍ଥାକୁ ଦେଖ୍‌ 
ପୁଅପିଲା କେତେଜଣ ଦୂରରୁ ଥାଇ ଖାଲି ହସୁଥ୍‌ୂଲେ | 


ମହାନ୍ତି ମାଉସୀଙ୍କ ଗର୍ଜନରେ ସେଦିନ ଆମ ସ୍କୁଲ କଞ୍ପି ଉଠିଲା | ସେ ରାଗରେ ସବୁତକ ଫ୍ରଲକୁ 
ନିଜ କାନୀରେ ପୂରେଇ ତାଙ୍କ ଘରକୁ ନେଇ ଚାଲିଗଲେ | ସମସ୍ତଙ୍କର ମନଦୁଃଖ ହୋଇଗଲା | 

ଏଥର ବିନାଫୁଲରେ କେମିତି ପୂଜାହେବ ? ପୁଷ୍ପାଞ୍ଜଳି କେମିତି ଦିଆଯିବ ? ସେହି ଚିନ୍ତାରେ 
ସମସ୍ତେ ଥାଆନ୍ତି | ସେତିକିବେଳେ ଆମ ପ୍ରଧାନ ଶିକ୍ଷକ ଆସି ସେଇଠି ପହଞ୍ଚି ସବୁକଥା ଶୁଣି 
ସିଏ ବି ମନଦୁଃଖ କଲେ | କିନ୍ତୁ ଝିଅପିଲାମାନଙ୍କର ଏଭଳି କାମକୁ ସେ ପସନ୍ଦ କଲେନାହିଁ 


ଅନ୍ୟଶିକ୍ଷକ ଆଉ ପୂଜକ ବ୍ରାହ୍ମଣଙ୍କ ଆଗରେ ସେ ପିଲାଙ୍କୁ ବୁଝାଇ କହିଲେ-“ଆମେ ମାତା 
ସରସ୍ବତୀଙ୍କୁ ବିଶ୍ବାସ ଆଉ ଭକ୍ତିରେ ପୂଜା କରିଥାଉ | ଏଥ୍‌ପାଇଁ ଅବଶ୍ୟ ଫୁଲର ଆବଶ୍ୟକତା 
ରହିଛି | କିନ୍ତୁ ସେ ଫୁଲ କେଉଠୁ ଆସିବ, କେମିତି ତାକୁ ଦେବୀଙ୍କୁ ଅର୍ପଣ କରାଯିବ, ସେକଥାକୁ 
ଆମ ପିଲାମାନେ ଜାଣି ନଥୁବାରୁ ଆଜି ଏଭଳି ଅପ୍ରୀତିକର ପରିସ୍ଥିତି ସୃଷ୍ଟି ହେଲା | ଏଥୁପାଇଁ ମୁଁ 
ଅତ୍ୟନ୍ତ ଦୁଃଖୁତ | 


ଅନୁମତି ନନେଇ କାହା ବାଡ଼ିରେ ପଶି ଫୁଲ ତୋଳି ଆଣିବା କାମକୁ ମଧ୍ଯ ଚୋରୀ କୁହାଯାଏ | 
କାରଣ, ଫୁଲପ୍ରେମୀ ଲୋକମାନେ କେତେ ଯତ୍ନରେ ଆଉ କେତେ ପରିଶ୍ରମରେ ସେ ଗଛକୁ 
ବଢ଼େଇଥା'ନ୍ତି ସେକଥାକୁ ଆମେ ଟିକେ ଚିନ୍ତା କରିବା କଥା | ତାଙ୍କ ମନରେ କଷ୍ଟଦେଇ ଆମେ 
ତାଙ୍କର ସବୁ ପରିଶ୍ରମର ଫଳକୁ ଚୋରୀ କରିଆଣିବା ଅତ୍ୟନ୍ତ ଅନ୍ୟାୟ କାର୍ଯ୍ୟ | ଚୋରମାନଙ୍କ 
ପାଇଁ ତ ଦଣ୍ଡ ଥୁଆ ହୋଇରହିଥାଏ | ତେଣୁ ସେହିଦଣ୍ଡ ସ୍ବରୂପ ଏବର୍ଷ ବିନା ଫୁଲରେ ଆମର 
ପୂଜାହେବ | ଆସନ୍ତା ବର୍ଷଠାରୁ ପିଲାମାନେ ନିଜନିଜ ବାଡ଼ିରୁ ଦୁଇ-ଚାରିଟା ଲେଖା ହେଉପନଛେ 
ଫୁଲତୋଳି ଆଣିବେ |" 


ପୂଜକ ନନା ସବୁକଥା ଶୁଣି କହିଲେ-"ଆଜିର ପୂଜାପାଇଁ ଯେତିକି ଫୁଲ ଦରକାର, ମୁଁ ମୋ 
ବାଡ଼ିରୁ ସେତିକି ଧରି ଆସିଛି | ତେଣୁ ସେଥୁରେ ପୁଷ୍କାଞ୍ଜଳି କାମ ହେଇଯିବ | ଆପଣଙ୍କ ସ୍କୁଲ 
ଆଗରେ ତ ଏତେବଡ଼ ପଡ଼ିଆ ରହିଛି, ସେଥୂରେ ପିଲାମାନେ ଫୁଲଗଛ ଲଗେଇଦେଲେ ତ 
କେବେ ବି ଫୁଲର ଅଭାବ ରହିବ ନାହିଁ | 


ପୂଜକଙ୍କ କଥା ସମସ୍ତଙ୍କ ମନକୁ ପାଇଲା | ପ୍ରଧାନ ଶିକ୍ଷକଙ୍କ କହିଲେ-"ଠିକକଥା ଆମେ 
ସମସ୍ତେ ମିଶି ଆଜିଠାରୁ ଏହି ପଡ଼ିଆକୁ ଗୋଟିଏ ସୁନ୍ଦର ବଗିଚାରେ ପରିଣତ କରିଦେବା | ମୋ 
ସହିତ ମିଶି ପୁଅ ପିଲାମାନେ ମାଟି ଖୋଳିବେ, ପଟାଳି କରି ଗଛ ଲଗେଇବେ | ଝିଅମାନେ 
ନିୟମିତ ପାଣିଦେଇ ଗଛର ଯତ୍ନ ନେବେ | କିନ୍ତୁ ସେଥୂରୁ କେହି ଗୋଟିଏ ବି ଫୁଲ ତୋଳିବେ 
ନାହିଁ | ସେ ବଗିଚାଟି ହେବ ଆମ ସମସ୍ତଙ୍କର | ଆମେ ତାକୁ ଦେଖୁ ସମସ୍ତେ ଆନନ୍ଦ ଉପଭୋଗ 

କରିବା | ଗଣେଶ ପୂଜା, ସରସ୍ବତୀ ପୂଜା ବେଳକୁ ଯେତିକି ଦରକାର, ସେତିକି ଫୁଲ ବଗିଚାରୁ 
ତୋଳାହେବ |" 


ସେଦିନ ସରସ୍ବତୀ ପୂଜା ଶେଷହେବା ପରେ ଆମେ ସମସ୍ତେ ଫୁଲବଗିଚା ତିଆରି କାମରେ 
ଲାଗି ପଡ଼ିଥୂଲୁ | ଝିଅପିଲାମାନେ ମାଟିରୁ ଘାସ ଉପାଡ଼ି ସଫା କରିଦେଲେ | ଆମ ବିଜ୍ଞାନ- 
ଶିକ୍ଷକ ଫୁଲଗଛ ଚାରା ଆଉ ମଞ୍ଜି ଆଣି ଯୋଗାଇଦେଲେ | କିଛିଦିନ ପରେ ଆମ ହାତଗଢ଼ା 
ଫୁଲ ବଗିଚାରେ ନାନା ଜାତିର ଫୁଲ ଫୁଟିଲା | ତାକୁ ଦେଖ ଆମେ ତ ଖୁସି ହେଉଥୁଲୁ | ମହାନ୍ତି 
ମାଉସୀ ଦିନେ ଆସି ଆମ ବଗିଚାକୁ ଦେଖୁ ବହୁତ ଖୁସି ହୋଇଗଲେ | ପ୍ରଧାନଶିକ୍ଷକ ତାଙ୍କୁ 
କହିଲେ-"ଭଉଣୀ ! ଆପଣଙ୍କର ସେଦିନର ଗାଳି ଆମକୁ ବଗିଚା ତିଆରି କରିବାକୁ ପ୍ରେରଣା 
ଦେଇଥୂଲା | ସେଦିନର ଗାଳି ଆଜି ଆମପାଇଁ ଆଶୀର୍ବାଦ ଭଳି କାମ କରିଛି | ଏଥର ଆଉ 
ସ୍ଟଲର ପିଲାମାନେ କେବେ ବି ଆପଣଙ୍କ ବଗିଚାରେ ପଶି ଫୁଲଚୋରୀ କରିବେ ନାହିଁ | ଏଣିକି 


ସେମାନେ ନିଜ ନିଜ ବାଡ଼ିରେ ବି ଫୁଲଗଛ ଲଗେଇବେ |" 


ତାଙ୍କ କଥାଶୁଣି ସବୁପିଲା ହସହସ ମୁହରେ ମହାନ୍ତି ମାଉସୀଙ୍କୁ ଆସି ପ୍ରଣାମ ଜଣାଇ ଶପଥ 


ନେଲେ-“ଆଜିଠାରୁ ଆମେ ନିଶ୍ଚୟ ଆମବାଡ଼ିରେ କିଛିକିଛି ଫୁଲଗଛ ଲଗେଇବୁ | ଫୁଲପାଇଁ 
ଆଉ ହଟହଟା ହେବୁନାହିଁ ” 

ବୁଢ଼ାଓଟ ଓ ଧୂର୍ଭବିଲୁଆ 


ଥରେ ଗୋଟିଏ ଓଟ ଅସହାୟ ଅବସ୍ଥାରେ ବୁଲୁଥୁଲା | ତାକୁ ଏକଲା ଦେଖ ବିଲୁଆ ପଚାରିଲା- 
“ଓଟ ମଉସା ! ତମେ ଏମିତି ମନଦୂଃଖ କରି ଏକାଏକା ବ୍ୁଲୁଛ କାହିଁକି ? ତମର ସାଙ୍ଗ- 
ସାଥୂମାନେ କୁଆଡ଼େ ଗଲେକି ?” 


ବିଚରା ଓଟ ମୁଣ୍ଡ ତଳକୁ କରି କହିଲା-"ମୁଁ ବୁଢ଼ା ହେଇଯିବାରୁ ଆଉ ଏବେ ଆଗପରି କାମକରି 
ପାରୁନାହିଁ | ମୋ ପିଠିରେ ଗୋଟାଏ ବଡ଼ଘାଆ ହେଇଯାଇଛି | ମୋର ମାଲିକ ମୋତେ 
ଛାଡ଼ିଦେଇ କୁଆଡ଼େ ପଳାଇଛି, ମୁଁ ତାକୁ ପାଉନାହିଁ | ମୁଁ ତ ବହୁତ ଦୂରରାଇଜ ରାଜସ୍ଥାନରୁ 
ଆସିଥ୍ଲି | ମୋତେ ମାଲିକ ଏ'ଗାଆଁରୁ ସେଗାଆଁ ବୁଲେଇ ବୁଲେଇ ଟଙ୍କା-ପଇସା ରୋଜଗାର 
କରୁଥଲା | ମୋ ପିଠିରେ ପିଲାମାନେ ବସି ମଜା ନେଉଥୁଲେ | ସେଥୂରୁ ବି ମାଲିକ ଭଲ 
ଦି'ପଇସା ପାଉଥୁଲା | କିନ୍ତୁ ଏବେ ମୋ ପିଠିରେ ଘାଆ ହେଇଯାଇଥୁବାରୁ ଆଉ କେହି ମୋ 
ପିଠିରେ ବସିବାକୁ ଚାହିଁଲେ ନାହିଁ | ମାଲିକ ଆଉ ଗୋଟେ ନୂଆଓଟ ଆଣିବାକୁ ଆମ ରାଇଜକୁ 
ଚାଲିଯାଇଥ୍‌ବ | ସେ ଆସିଲେ-ମୋ ପିଠିର ଘାଆକୁ ଭଲ କରିବ, ସେଇଥୁପାଇଁ ମୁଁ ତାକୁ 
ଅପେକ୍ଷା କରି ଏଇଠି ଏମିତି ଏକାଏକା ବୁଲୁଛି | ମୋ ପିଠି ଘାଆରେ ଏବେ ପୋକ 
ହେଇଯାଇଛନ୍ତି | ସେମାନେ କାମୁଡ଼ିଲେ ମୋତେ ଭାରି ଯନ୍ତ୍ରଣା ହେଉଛି | ତେଣୁ ମୋ ମନ 
ସବୁବେଳେ ଦୁଃଖରେ ରହିଛି |" 


ଓଟର କଥାଶୁଣି ବିଲୁଆ କହିଲା-“ମଉସା ! ତମେ ଆଉ ମନଦୁଃଖ କରନା | ତମର ମାଲିକ 
ହେଉଛି-ଜଣେ ସ୍ତ୍ବାର୍ଥପର | ବୟସ ଥ୍‌ବାବେଳେ ସେ ତମକୁ ଖଟେଇ ଧନ ରୋଜଗାର 
କରୁଥଲା | ଏବେ ଏମିତି ଅବସ୍ଥାରେ ତମକୁ ଛାଡ଼ିଦେଇ ଯିବା ଠିକ ହେଇନାହିଁ | ସେ 
ତମସପ୍ରତି ଅନ୍ୟାୟ କରିଛି | ତାକୁ ଆଉ ଅପେକ୍ଷା କରିବା ଦରକାର ନାହିଁ | ଏବେ ମୁଁ ତମ ସହିତ 
ସବୁବେଳେ ରହିବି | ତମର ଖାଇବା-ପିଇବା କଥା ବୁଝିବି | ତମ ଘାଆକୁ ଚାଟି ସଫା 
କରିଦେବି | ଦେଖୁବ ରୁହ, କେଇଟା ଦିନ ଭିତରେ ତମେ ପୁଣି ଚେଙ୍ଗାହେଇ ଯୁବକ ଭଳି 
ଚାଲିବ | ଆସ ଏବେ ମୋ ସାଙ୍ଗରେ | ଏଇ ପାଖରେ ଗୋଟାଏ ଛୋଟ ଜଙ୍ଗଲ ଅଛି, ଆମେ 
ଯାଇ ସେଇଠି ରହିବା |" 

ବିଲୁଆ କଥାକୁ ବିଶ୍ବାସ କରି ଓଟ ବିଚରା ତା' ପଛେ ପଛେ ଚାଲିଲା | ଗୋଟାଏ ବୁଦାମୂଳେ 
ପହଞ୍ଚି ବିଲୁଆ କହିଲା-"ମଉସା ! ତମେ ଚାଲିଚାଲି ଥକି ପଡ଼ିଥ୍‌ବ, ଏଇଠି ଟିକେ ବିଶ୍ରାମ ନିଅ | 
ମୁଁ ତମର ସେ ଘାଆକୁ ଆଗ ଚାଟି ସଫା କରିଦେବି | ତା'ପରେ ତମପାଇଁ ଭଲମିଠା ଆଖୁ ଆଣି 
ଖାଇବାକୁ ଦେବି |” 


ସେତେବେଳକୁ ଓଟ ପିଠି ଘାଆରେ ପୋକମାନେ ଜୋରରେ କାମୁଡ଼ୁଥୂଲେ | ତେଣୁ ସେ ବହୁତ 
କଷ୍ଟ ପାଉଥୁଲା | ତା'କଥା ଶୁଣି ଓଟ ବିଚରା ସେଇଠି ଆଣ୍ଭାଙ୍ଗି ଶୋଇ ପଡ଼ିଲା | ବିଲୁଆ ତା' 
ପିଠି ଉପରକ୍ର ଚଢ଼ିଯାଇ ସେହି ପଚାଘାଆକୁ ଚାଟି ପକାଇଲା | ସେଥୂରୁ ରକ୍ତ ବାହାରିବାରୁ 
ବିଲୁଆ ଖୁସି ହୋଇ ତାକୁ ବି ଚାଟି ଚାଲିଲା | 


ପ୍ରଥମେ ପ୍ରଥମେ ଓଟକୁ ଟିକେ ଆରାମ ଲାଗୁଥୁଲା | ପରେ ଅଧ୍ବକ କଷ୍ଟ ଅନୁଭବ କରିବାରୁ ସେ 
କହିଲା-"ଓଃ ! ବିଲୁଆ ଭାଇ ! ଏବେ ମୋତେ ଭାରିକଷ୍ଠ ହେଉଛି | ଆଜି ସେତିକି ଥାଉ | 
ପୋକମାନେ ଆଉ ନାହାନ୍ତି | ମୋ ପିଠିରୁ ଶୀର୍ର ଓହ୍ନେଇ ଆ-|” 


ଏଣେ ବିଲୁଆ ପାଟିରେ ତ ତାଜା ରକ୍ତ ଲାଗିଛି, ସେ କ'ଣ ଛାଡ଼ି ପାରୁଛି ? ସେ ଟିକେ ରୁହ, 
ଟିକେ ରୁହ, କହି ସେ ଘାଆ ଜାଗାରେ କାମୁଡ଼ି ପଚାମାଂସ ଖାଇବାରେ ଲାଗିଥାଏ | 
ସେତେବେଳେ ସେ ଭାବୁଥଲା-"ଓଟ ତ ମୋ ପାଖରେ ରହିବ, ତାକୁ ଶେଷରେ ଧୀରେଧୀରେ 
ମୁଁ ହି ଖାଇବି | ତା' କଥାକୁ ଏବେ ମାନିଗଲେ, ସୁବିଧାରେ ତାକୁ ଶିକାର କରିପାରିବି |" 


ଓଟ ଆଉ ଯନ୍ତ୍ରଣା ସହି ନପାରି ଠିଆ ହେଇପଡ଼ିଲା | ବିଲୁଆ ବାଧ୍ୟହୋଇ ତା'ପିଠିରୁ କଚାଡ଼ି ପଡ଼ି 
କହିଲା-"ମଉସା ! ଘାଆକୁ ମୁଁ ଭଲଭାବରେ ସଫା କରିଦେଇଛି | ମୁଁ ଏବେ ଯାଉଛି-ତମପାଇଁ 
ମିଠା ଆଖୁଗଛ ଦୁଇଚାରିଟା ଆଣିବି | ତମେ ତାକୁ ଖାଇବ | ଆଉ କୁଆଡ଼େ ଯିବନାହିଁ | 


ମନେରଖ, ଏଇ ଜଙ୍ଗଲରେ ଗୋଟାଏ ମହାବଳ ବାଘ ଅଛି | ସେ ତମକୁ ଦେଖୁଦେଲେ, ମାରି 
ଖାଇଯିବ | ତେଣୁ ତମେ ଏହି ବୁଦାମୂଳେ ଲୁଚି ଶୋଇଥୂବ |” 


ବାଘକଥା ଶୁଣି ଓଟ ବିଚରା ଡରିଗଲା | ସେ ବୁଦାମୂଳେ ଯାଇ ଲୁଚି ଶୋଇ ରହିଲା | କିଛି ସମୟ 
ପରେ ସତକୁ ସତ ବିଲୁଆ ଦୁଇଟା ଆଖୁଗଛ ଧରି ଆସି ସେଇଠି ପହଞ୍ଚିଲା | ତାକୁ ଖାଇ ଓଟ 
ମନ ଟିକେ ହାଲୁକା ହେଇଗଲା [| ସେ ଭାବିଲା-ସତରେ ବିଲୁଆ ଗୋଟେ ଅତାନ୍ତ ବିଶ୍ବସ୍ତ ଆଉ 

ଉପକାରୀ ଜୀବ | ମୋ ଯନ୍ତ୍ରଣାକୁ ସହି ନପାରି ସେ ମୋ ଘାଆକୁ ନିଜ ଜିଭରେ ଚାଟି ସଫା 
କରିଦେଲା | ସେଇଥୂପାଇ ତ ଏବେ ଟିକେ ଆରମ ଲାଗୁଛି |" 


ଏହି ସମୟରେ ବିଲୁଆ କହିଲା-"ମଉସା ! ତମର ପିଠି ଉପରେ ଗୋଟାଏ ବଡ଼କୁଜ ବାହାରିଛି | 
ସେଇଥ୍‌ପାଇଁ ତମେ ଅସୁନ୍ଦର ଦେଖା ଯାଉଛ | ସେଇଠାକୁ କାହିଁକି ରଖୁଛ ? ତମେ କହିବ ଯଦି 
ମୁଁ ତାକୁ ଦାନ୍ତରେ କାଟି ବାହାର କରିଦେବି | ତମେ ସିଧାହୋଇ ଚାଲିପାରିବ |" 


ଓଟ କହିଲା-“ନାଇରେ ଭାଇ ! ସେଇଟା ହେଉଛି-ମୋର ଗୋଟାଏ ଜଳଥଳି | ଚର୍ବି ଆଉ 
ନରମ ମାଂସରେ ତିଆରି ହୋଇଛି | ସେଥୁରେ ମୁଁ ପାଣି ଲୁଚେଇ ରଖେ | ତାକୁ କାହିଁକି କାଟିବି 
? ମୋର ତ ବୟସ ହେଇଗଲାଣି | ସୁନ୍ଦର ଅସୁନ୍ଦର ଚିନ୍ତା ମୁଁ କରୁନାହିଁ|" 


ବିଲୁଆ ସେ କୁଜକୁ ଆଗ ଖାଇବାକୁ ଖଳବୁଦ୍ଧି ବାହାର କରିଥୂଲା | ସେଇଟା କାମ ନଦେବାରୁ 
ନରମ ଚର୍ବି ମିଶା ମାଂସ ପିଣ୍ଡୁଳାଟିକୁ ଖାଇବା ପାଇଁ ତା'ର ଭାରି ଇଚ୍ଛାହେଲା | ତେଣୁ ସେ 
କହିଲା-"ମଉସା ! ତମେ ଯଦି ସେ କୁଜଟାକୁ ନକଟେଇବ, ତେବେ ମୁଁ ଆଉ ତମର ସାଙ୍ଗହେଇ 
ରହିପାରିବି ନାହିଁ | ସେଇଟା ବେକାର ହେଇ ତମ ପିଠିରେ ପଡ଼ି ରହିଛି | ତାକୁ ଦେଖ ମୋତେ 
ବି ଲାଜ ମାଡୁଛି | ତମେ ରାଜିହେଇ ଯାଅ |" 


ବିଲୁଆର କପଟ କଥାକୁ ଓଟ ବୁଝିପାରିଲା ନାହିଁ | ସେ ଆଣ୍ଠେଇ ଶୋଇପଡ଼ି କହିଲା-"ହଉ ! ତୁ 
ସେ କୁଜଟାକୁ କାଟି ବାହାର କରିଦେ | ତୋ ମନ ଖୁସି ହେଇଯାଉ |" 

ବିଲୁଆ ଆଉ କାଳ ବିଳମ୍ବ ନକରି ଓଟ ପିଠି ଉପରେ ବସି ତା' ଧାରୁଆ ଦାନ୍ତରେ କୁଜକୁ କାମୁଡ଼ି 
ଚାଲିଲା | ଓଟକୁ ଭାରିକଷ୍ଠ ହେବାରୁ ସେ ଚିତ୍କାର କଲା | ବିଲୁଆ କି ଛାଡ଼ିବା ଜନ୍ତୁ ? ସେ 
ମାଂସଲୋଭରେ ସେଥୁରେ ଲଟକି ରହିଥାଏ | ଆହୁରି ଜୋରରେ ଚମଡ଼ାକୁ କାମୁଡ଼ି ଛିଡ଼େଇ 
ଚାଲିଥାଏ | ଓଟର ବିକଳ ରଡ଼ିକୁ ସେ ମୋଟେ ଶୁଣିଲା ନାହିଁ| 


ଏଥର ଓଟ ଜାଣିଗଲା-ବିଲୁଆ ତାକୁ ମାରିବାକୁ କୌଶଳ କରିଛି | ତେଣୁ ସେ ରାଗରେ 
ଠିଆହେଇ ପଡ଼ି ବିଲୁଆକୁ କଚାଡ଼ି ଦେଲା | ନିଜର ଡେଙ୍ଗାଗୋଡ଼ରେ ଲାତମାରି ତାକୁ ଦଳି- 
ଚକଟି ପକାଇଲା | ବିଲୁଆ ଜୀବନ ବିକଳେ ସେଇଠୁ ଧାଇଁ ଜଙ୍ଗଲ ଭିତରକୁ ପଳାଇଗଲା | 


000 

ଅପଦାର୍ଥ 


ଜଣେ ପଣ୍ଡିତ ଥୂଲେ | ସେ ତାଙ୍କର ନିଜ କାମକୁ ସର୍ବଦା ଠିକ ବୋଲି ଭାବୁଥୂଲେ | ଯଦି କାହାର 
କାମ ତାଙ୍କୁ ପସନ୍ଦ ହୁଏ ନାହିଁ, ତେବେ ତାକୁ ଅପଦାର୍ଥ କହି ଗାଳି ଦିଅନ୍ତି | ଏମିତି କି ସେ ନିଜ 
ପୁଅ-ଝିଅଙ୍କ ମଧ୍ଯ ବିରକ୍ତ ହୋଇ ଅପଦାର୍ଥ କହି ଗାଳି ଦିଅନ୍ତି | କିନ୍ତୁ ତାଙ୍କର ଅଳ୍ପ ବୟସର 
ପୁଅଟି ସେହି ଅପଦାର୍ଥ ଶବ୍ଦର ଅର୍ଥକୁ ବୁଝି ନପାରି ଚୁପ ରହି ଯାଏ | ଏମିତି ଗାଳି ଦେବା 
ପଣ୍ଡିତଙ୍କର ଗୋଟାଏ ଅଭ୍ୟାସରେ ପରିଣତ ହୋଇ ଯାଇଥୁୂଲା | ଯେଉଁମାନେ ଗାଳି 
ଖାଉଥୁଲେ, ସେମାନେ ଭାବୁଥଲେ-ପଶ୍ଡିତେ ଆମକୁ ଅଯୋଗ୍ୟ ଅକର୍ମା କିମ୍ବା ଅପାରଗ ବୋଲି 
ନିଶ୍ଚୟ କହୁଥୁବେ | ତେଣୁ ସେମାନେ ସବୁବେଳେ ପଣ୍ଡିତଙ୍କ ଗାଳିରୁ ରକ୍ଷା ପାଇବା ପାଇଁ 
ତାଙ୍କଠାରୁ ଦୂରେଇ ରହୁଥୂଲେ | 


କିଛିଦିନ ପରେ ପଣ୍ଡିତଙ୍କ ପୁଅ ପରୀକ୍ଷାଦେଇ ମେଟ୍ରିକ ପାସ କଲେ | ଏହି ଖବର ପାଇ ପଣ୍ଡିତେ 
ତାକୁ ପାଖକୁ ଡାକି ପଚାରିଲେ-"ତୁ ସଂସ୍କୃତରେ କେତେ ମାର୍କ ରଖୁ ?” 


ପୁଅଟି ତୁରନ୍ତ ଖୁସିହୋଇ କହିଦେଲା-"ବାପା ! ମୁଁ ସବୁଥିରେ ନବେ ପ୍ରତିଶତ ରଖୁଛି ସିନା, କିନ୍ତୁ 
ସଂସ୍କୃତରେ ସତୃରୀ ମାର୍କ ରଖୁଛି |” 


ପୁଅ କଥାଶୁଣି ପଣ୍ଡିତଙ୍କ ରାଗ ପଞ୍ଚମକୁ ଚଢ଼ିଗଲା | ସେ ପୁଅ ଗାଳରେ ଚାପଡ଼େ କଷିଦେଇ 
କହିଲେ-"ତୁ ଗୋଟାଏ ଅପଦାର୍ଥ | ସବୁଥୁରେ ନବେ ପ୍ରତଶତ ରଖୁଛୁ ଯଦି ଆଉ ଦଶ ପ୍ରତିଶତ 
କୁଆଡ଼େ ଗଲା ? ସେ ପାଠ କ'ଣ ବହିରେ ନଥୁଲା କି ? ଛାଡ଼ ସେକଥା, ଆଜି ମୁଁ ଜାଣିଗଲି-ତୃ 
ଗୋଟାଏ ସଂପୂର୍ଣ୍ଣ ଅପଦାର୍ଥ | ମୋର ଅତିପ୍ରିୟ ପାଠ ସଂସ୍କୃତରେ ବି ତିରିଶ ମାର୍କ ହଜେଇ 
ଦେଇ ଆସିଛୁ | 


କେଡ଼େ ଶ୍ରଦ୍ଧାରେ ତୋ ନାଆଁ ରଖୁଥ୍‌ଲି-ବିଦ୍ୟାଧର | କିନ୍ତୁ ଆଜିଠାରୁ ମୁଁ ତୋତେ କେବଳ 
ଅପଦାର୍ଥ ନାମରେ ହିଁ ଡାକିବି | ଏବେ ତୁ ମୋ ସାମନାରୁ ଚାଲିଯା'-ଅପଦାର୍ଥ କୌଠିକାର ||" 


ପରୀକ୍ଷାରେ ଏତେ ଭଲ ମାର୍କ ପାଇ ମଧ୍ଯ ବିଦ୍ୟାଧର ବାପାଙ୍କଠାରୁ ଗାଳି ଖାଇଥ୍‌ବାରୁ 
ମନଦୁଃଖରେ ସେଇଠୁ ଚାଲି ଆସିଲେ | ଭଲ କଲେଜରେ ତାଙ୍କର ନାମ ବି ଲେଖା 

ହୋଇଗଲା | ସେ ବିଜ୍ଞାନ ବିଭାଗରେ ଅଧ୍ୟୟନ କଲେ | ଦିନେ ଅଧ୍ୟାପକ ମହାଶୟ ତାଙ୍କୁ 
ପଦାର୍ଥ ବିଜ୍ଞାନ ବିଷୟରେ ପଢ଼ାଉଥୂଲେ | ବିଦ୍ୟାଧର ଅତି ଆଗ୍ରହରେ ସେହି ବିଷୟଟିକୁ 


ଶୁଣୁଥୂଲେ | 


ଅଧ୍ୟାପକ ବୁଝାଇ କହିଲେ-"ଆମେ ଯେଉଁସବୁ ବସ୍ତୁକୁ ଦେଖଥାଉ, ସେ ସବୁକୁ ପଦାର୍ଥ 
କୁହାଯାଏ | ତାକୁ ଆମେ ଛୁଇପାରୁ, କାମରେ ଲଗାଇପାରୁ | ତୁମେମାନେ ମନେରଖ- ଏହି 
ବିଶ୍ବ ବ୍ରହ୍ମାଣ୍ଡରେ ଯେତେ ପ୍ରକାର ପଦାର୍ଥ ରହିଛି, ସେ ସବୁ କେବଳ ଏକଶହ ତେରଟି ମୌଳିକ 
ବସ୍ତୁରେ ନିର୍ମିତ ହୋଇଛି | ପୂର୍ବରୁ କୁହାଯାଉଥୁଲା-ଇଲୋକଟ୍ରୋନ, ପ୍ରୋଟୋନ ଆଉ 
ନ୍ୟୁଟ୍ରୋନା ଏହି ତିନିଟି ମୌଳିକ ବସ୍ତୁର ସମଗ୍ର ବିଶ୍ବ ବ୍ରହ୍ମାଣ୍ଡର ସବୁ ପଦାର୍ଥ ତିଆରି ହୋଇଛି | 
କିନ୍ତୁ ଏବେ ବୈଜ୍ଞାନିକମାନେ ଗବେଷଣା କରି ଜାଣି ପାରିଛନ୍ତି 113ଟି ମୌଳିକ ବସ୍ତୁ ବା 
ତତ୍ତ୍ଵରେ ସମସ୍ତ ପଦାର୍ଥ ତିଆରି ହୋଇଛି | ବିଶ୍ବରେ ଥୁବା ସମସ୍ତ ବସ୍ତୁ ଦୃଶ୍ୟମାନ ନୁହେଁ | 
କୁହାଯାଏ-ସେଥୂରୁ ମାତ୍ର ଚାରି ପ୍ରତିଶତ ପଦାର୍ଥକୁ ଆମେ ଦେଖୁପାରୁଛୁ | ଯାହାକୁ ଦୃଶ୍ୟମାନ 
ପଦାର୍ଥ କୁହାଯାଏ | 96 ପ୍ରତିଶତ ପଦାର୍ଥ ଆମ ପାଇଁ ଅଦୂୃଶ୍ୟମାନ ହୋଇରହିଛି | 


< — ~~ —~ — 


ଏହି ବିଶ୍ଵରେ କୌଣସି ପ୍ରକାର ଅପଦାଥ ଜିନିଷ ନାହି | ଯଦି ସେଭଳି କିଛି ଥ୍‌ବ, ତେବେ ତାହା 
ଅନନ୍ୟ ବା ଅସାଧାରଣ | ଅର୍ଥାତ ଅପଦାର୍ଥ ହେବ-ସବୁଠାରୁ ମୂଲ୍ୟବାନ |” 


ଅଧ୍ୟାପକ ମହାଶୟଙ୍କ ଶେଷକଥା ପଦେ ଶୁଣି ବିଦ୍ୟାଧର ଅନ୍ୟମନସ୍କ ହୋଇଗଲେ | ତାଙ୍କ 
ପଣ୍ଡିତ ପିତାଙ୍କ ଗାଳିକଥା ମନେ ପଡ଼ିଗଲା | ସେ ଭାବୁଥିଲେ-ବାପା ଯଦି ପଦାର୍ଥ ବିଜ୍ଞାନ 
ଅଧ୍ୟୟନ କରିଥା'ନ୍ତେ, ତେବେ ସେ କାହାକୁ ଅପଦାର୍ଥ କହି ଗାଳି ଦିଅନ୍ତେ ନାହିଁ | ଏହି ଅପଦାର୍ଥ 
ଗାଳି ପାଇଁ ମୁଁ ବାପାଙ୍କ ଠାରୁ ଦୀର୍ଘଦିନ ଧରି ଦୂରେଇ ରହି ଆସୁଛି | ଆଜି ସୁବିଧା ଦେଖ୍‌ ମୁଁ 
ବାପାଙ୍କ ପାଖକୁ ଯାଇ ଅପଦାର୍ଥ ଶବ୍ଦର ଅର୍ଥ ଏବଂ ତାପୂର୍ଯ୍ୟ ନମ୍ରତା ସହିତ ତାଙ୍କୁ ବୁଝେଇ 
ଦେବି | ଆଜିଠାରୁ ମୁଁ ଗୋଟାଏ ପଦାର୍ଥ ନହୋଇ ସତରେ ଗୋଟାଏ ଅପଦାର୍ଥ ହେବାକୁ ଚେଷ୍ଟା 
କରିବି | 


000 

ଏ 
ଅଧମ ବତ୍୍ତ 
ଗୋଟିଏ ଗାଆଁରେ ମଧୁ ଓ ଯଦୁ ଦୁଇଭାଇ ଥୁଲେ | ତାଙ୍କ ଭିତରୁ ବଡ଼ଭାଇ ମଧୁ ଜଣେ କଠିଣ 
ପରିଶ୍ରମୀ ଏବଂ ସତ୍ୟବାଦୀ ଯୁବକ ଥୂଲେ | ସେ ଜମିରେ ଚାଷ କରନ୍ତି | ସେଥୁପାଇଁ ତାଙ୍କୁ ମାଟି 
କାଦୁଅ, ପାଣି ପବନ, ଶୀତ କାକର, ଖରା ବରଷାକୁ ଖାତିରି ନଥାଏ | ନିଜ ପରିଶ୍ରମରୁ ସେ 


ଯେତିକି ରୋଜଗାର କରନ୍ତି, ସେତିକିରେ ତାଙ୍କର ପରିବାର ସୁରୁଖୁରୁରେ ଚଳିଯାଆନ୍ତି | 
ସାନଭାଇକୁ ମଧ୍ଯ ସେ ପାଠ ପଢ଼ାନ୍ତି | ତା'ର ସବୁ ଖର୍ଚ୍ଚ ବହନ କରନ୍ତି | 


ସାନଭାଇ ଯଦୁ ସ୍କୁଲରେ ପାଠ ପଢ଼ୁଛି ବୋଲି ତାକୁ ବଡ଼ଭାଇ କିଛି କାମରେ ଲଗାନ୍ତି ନାହିଁ | 
ତେଣୁ ସେ ଖେଳାବୁଲା କରି ମନଖୁସିରେ ସମୟ ବିତାଏ | ସେ ବଡ଼ହୋଇ ବାହାହୋଇ ଯିବାରୁ 
ତା' ସଂସାରକୁ ଚଳାଇବା ତା' ପକ୍ଷେ ସମ୍ଭବ ହେଲାନାହିଁ | ଦିନେ ସେ ବଡ଼ଭାଇଙ୍କୁ ପରାମର୍ଶ 
ଦେଇ କହିଲା-“ପରିଶ୍ରମ କରି କେହି କେବେ ବଡ଼ ହେଇପାରିନାହିଁ | ବଡ଼ଲୋକ ବା 
ଧନୀଲୋକ ହେବାକୁ ହେଲେ, ପରିଶ୍ରମ ନୁହେ, ବରଂ ଆମକୁ ବୁଵିର ଖେଳ କରିବାକୁ ହେବ | 
ତେଣୁ ଏ' ଗାଆଁର ପାଣି କାଦୁଅକୁ ଛାଡ଼ି ମୋତେ ସହର ଯିବାକୁ ପଡ଼ିବ | ସେଇଠି କୋଟି 
କୋଟି ଟଙ୍କା ଉଡ଼ଛି | ତାକୁ ଧରିବାକୁ ହେଲେ, ସେଥୁପାଇଁ ପାଠ-ଶାଠ କିଛି ଦରକାର ନାହିଁ | 
କେବଳ ବୁଦ୍ଧି ଦରକାର | ସେ ସବୁ ମୋର ଅଛି |” 


ଯଦୁର କଥାକୁ ଶୁଣି ତା' ବଡ଼ଭାଇ ମଧୁ ତାକୁ ବୁଝାଇ କହନ୍ତି-“ଆରେ ଭାଇ ! ଆମେ ପରିଶ୍ରମ 
କରି ଯେଉ ଧନ ରୋଜଗାର କରୁ, ତାହା ହେଉଛି-ମଞ୍ଜ | ତାକୁ ଯେଉଁଠି ବୁଣିଦେବ, ସେଇଠି 
ଗଛ ଉଠିବ [ ସେଥୂରୁ ପୁଣି ନୂଆ ଫସଲ ଅମଳ ହେବ | ତାକୁ କେହି ନେଇପାରିବେ ନାହିଁ କି, 
ସେ କେବେ ହଜିବ ନାହିଁ | କେବେ ଯଦି ହଜିଯାଏ, ତେବେ ବଳେବଳେ ତାହା ପୁଣି ମିଳିଯିବ | 
ପରିଶ୍ରମରେ ଅର୍ଜନ କରିଥ୍‌ବା ଧନ ହେଉଛି-ସତ ଧନ | ତାକୁ ପୁରୁଷ ପୁରୁଷ ଧରି ଭୋଗ 
କରିହୁଏ | 


ଠିକ ସେହିପରି ଅନ୍ୟାୟ, ଅନୀତି, ଦୁର୍ନୀତି, କୁକର୍ମ ଆଉ ଅସାମାଜିକ କାମକରି ଯେଉଁମାନେ 
ଧନ ରୋଜଗାର କରନ୍ତି, ତାଙ୍କର ଧନ ତ ଖୁବ ଶୀଘ୍ର ବଢ଼ିଚାଲେ | କିନ୍ତୁ କେତେବେଳେ କେଉଁ 

ବାଟଦେଇ ସେ ଧନ ଚାଲିଯାଏ, ତାକୁ ରୋଜଗାର କରିଥ୍‌ବା ଲୋକ ବି ଜାଣିପାରେ ନାହିଁ | 
ଏମିତି ବି ହୁଏ, ସେ ଧନ ମଣିଷର ଜୀବନକୁ ସାଥ୍‌ରେ ନେଇ ଫେରିଯାଏ | 


ଡୁ ଏବେ ବଡ଼ ହେଇଗଲୁଣି | ଯେଉଁଠି ରହ, ଯେମିତି ରହ | କିନୁ ଅନ୍ୟାୟ, ଅନୀତି ଉପାୟରେ 
ଅଧ୍ଵକ ଧନ ରୋଜଗାର କରିବୁ ନାହିଁ|" 


ବଡ଼ଭାଇ ମଧୁର କଥା ଯଦୁ ମନକୁ ପସନ୍ଦ ହେଲାନାହିଁ | ସେ ଦିନେ ଜିଦ ଧରିଲା- ବାପାଙ୍କ 
ସଂପଉ୍ଜିରୁ ଅଧାନେଇ ତାକୁ ବିକ୍ରି କରିଦେବ | ସହରକୁ ଯାଇ ବେପାର କରି ଧନୀ ହେବ | ତାହା 
ହିଁ ହେଲା | 


ଯଦୁ ସହରକୁ ଯାଇ ପ୍ରଥମେ ରାସ୍ତା କଡ଼ରେ ଗୋଟାଏ ପାନ ଦୋକାନ ଖୋଲିଲା | ଛୋଟ 
ଘରଟିଏ ଭଡ଼ାରେ ନେଇ ନିଜ ପରବାରକୁ ନେଇ ରଖୁଲା | କିଛିଦିନ ପରେ ସେ ଅଧ୍ବକ 
ରୋଜଗାର କରିବା ଉଦ୍ଦେଶ୍ୟରେ ପାନ ଦୋକାନରେ ଗଞ୍ଜେଇ, ମଦ ଓ ଅନ୍ୟ ମାଦକ ଦ୍ରବ୍ୟ 
ରଖ୍‌ ଲୁଚେଇ ବିକ୍ରିକଲା | ନିଜ ବୁଝି ଲଗେଇ କୌଶଳ କରି ସେ ପୁଲିସ ଆଖରେ ଧୂଳିଦେଇ 


ନିଜ ବେପାରକୁ ଚଳେଇ ରଖୁଥଲା | 


ଧୀରେ ଧୀରେ ତା' ଦୋକାନଟି ବଡ଼ ହେଇଗଲା | ସେଥୂରେ ସେ ଲୁଚେଇ ଲୁଚେଇ ଅଧ୍ବକ 


ଦାମରେ ପେଟ୍ରୋଲ ବ ବକ୍ର କଲା | ତା' ସ୍ତ୍ରୀ ତାକୁ ଏ' ସବୁ କାମରେ ସହଯୋଗ କରୁଥଲା | 


ଦିନେ ସଞ୍ଜବେଳେ ବିଜୁଳି ଲାଇନ କଟି ଯାଇଥାଏ | ସେ ବତି ଜଳାଇ ପେଟ୍ରୋଲ ଦେଉ ଦେଉ 
ହଠାତ ଧପ କରି ପେଟ୍ରୋଲ ଡବାରେ ନିଆଁ ଲାଗିଗଲା | ଚାହୁଁ ଚାହୁଁ ଦୋକାନଟି ସଂପୂର୍ଣ୍ଣ 
ଭାବରେ ଜଳିଗଲା | ନିଆଁ ଲିଭିଲା ପରେ ଜଣାପଡ଼ିଲା-ଯଦୁ ଆଉ ତା' ସ୍ତ୍ରୀ ଦୁହେଁ ନିଆଁରେ 
ପୋଡ଼ିହେଇ ମରିଯାଇଛନ୍ତି | ଯୋଗକୁ ତାଙ୍କ ପୁଅଟି ସେତେବେଳେ ତାଙ୍କ ଭଡ଼ାଘରେ ଥୁଲା | 
ଖବର ପାଇ ବଡ଼ଭାଇ ମଧୁ ଆସି ପୁଅକୁ ନିଜ ଗାଆଁକୁ ନେଇଗଲେ | 


ସମସ୍ତେ ଯଦୁର ଅପକର୍ମ ଆଉ ଅନୀତି ବିଷୟରେ ଜାଣିଥୂଲେ | ସେମାନେ ବି କୁହାକୁହି 
ହେଲେ-“ଅଧର୍ମ ବିଉ, ବଢ଼େ ବହୁତ | ଗଲାବେଳେ ଯାଏ ମୂଳ ସହିତ |” 


000 

ମହା-ଗୁଲିଗପ 


ଆମ ଗାଆଁର ଜଣେ ବୃଢ଼ାଲୋକ ଅଛନ୍ତି | ବୟସ ତାଙ୍କର ଶହେ ପାଖାପାଖ ହେବ | ତାଙ୍କର 
ନାଆଁ ସିନା ଗୋଲୋକ ମହାନ୍ତି, କିନ୍ତୁ ସମସ୍ତେ ତାଙ୍କୁ 'ଗୁଲିଆ ମଉସା' ବୋଲି ଜାଣନ୍ତି | ସେ 
ମନରୁ ଫାନ୍ଦି ଏମିତି ଗୁଲି ଗପ କହନ୍ତି ଯେ, ଶୁଣିବା ଲୋକ ତାକୁ ସତଗପ ବୋଲି ମନେ କରନ୍ତି | 
ପାଞ୍ଚବର୍ଷରୁ ପଚାଶ ବର୍ଷ ବୟସର ସବୁଲୋକ ତାଙ୍କୁ ଗୁଲିଆ ମଉସା ବୋଲି ଡାକନ୍ତି | ଗପରେ 
ଗୁଲି ମାରିମାରି ସେ ଗୁଲିଆ ମଉସା ହେଇଯାଇଛନ୍ତି | ସେ ସବୁ ବୟସର ପୁଅ ଝିଅ, ନାତି- 
ନାତୃଣୀଙ୍କୁ ପାଖରେ ବସେଇ ମଜାଗପ କହିବାକୁ ଭଲ ପାଆନ୍ତି | ପିଲାମାନେ ତ ଗପର ମଜା 
ନିଅନ୍ତି ଆଉ କେତେଜଣ ବୃଢ଼ା-ବୁଢ଼ୀ ବି ତାଙ୍କ ଗପକୁ ଶୁଣି ହସି ହସି ଗଡ଼ି ଯାଆନ୍ତି | 


ତେଣୁ ଗୁଲିଆ ମଉସାଙ୍କୁ ସମସ୍ତେ ଭଲ ପାଆନ୍ତି | ସବୁ ଗପରେ ସେ ନିଜକୁ ହିଁରୋ ବୋଲି 
ପ୍ରମାଣିତ କରନ୍ତି | 


ଭୂତଂ-ପ୍ରେତଙ୍କ ସହିତ ସେ କେମିତି ଲଢ଼ନ୍ତି, ତାଙ୍କୁ କେମିତି ଭୁଆଁ ବୁଲେଇ ସେଇଠୁ ଖସି 
ଚାଲିଆସନ୍ତି, ସେ ସବୁ କଥାକୁ ସୁନ୍ଦର ଭାବରେ ଅଙ୍ଗଭଙ୍ଗୀ ଦେଖାଇ ଆମକୁ ବୁଝେଇ 
କହିପାରନ୍ତି | ବେଳେବେଳେ ସେ କହନ୍ତି-"ଆମ ଗାଆଁ ମଶାଣି ପାଖ ବରଗଛରେ ଦୁଇଟା 
ଓଥଡ଼ା ଭୂତ ଅଛନ୍ତି, ସେମାନେ ମୋର ଅତି ଅନ୍ତରଙ୍ଗ ସାଙ୍ଗ | ସେମାନେ ମୋତେ ପ୍ରେତ 
ରାଇଜର ଗୁପ୍ତକଥାକୁ କହିଦିଅନ୍ତି | ସେଇଥ୍‌ପାଇଁ ଯେତେ ଭୂତ-ପ୍ରେତ, ଡାହାଣୀ ଚିରୁକୁଣୀ 
ଅଛନ୍ତି, ସେମାନେ ମୋତେ ଦେଖୁଲେ, ଡରିମରି ଗୋଡ଼ତଳେ ପଡ଼ନ୍ତି | ମୁଁ ତାଙ୍କୁ କ୍ଷମା 
କରିଦିଏ |" 

କେବଳ ଭୂତ-ପ୍ରେତ କି ଡାହାଣୀ ଗପ ନୁହେ, ସେ ବାଘ-ଭାଲୁ, ସାପ-କୁମ୍ଭୀର ଗପ ମଧ୍ଯ କହନ୍ତି | 


ସେ ଦିନେ କହିଲେ-"ମୋ ପିଲାଦିନେ ଗୋଟାଏ ମହାବଳ ବାଘ ଆମ ଗା' ଭିତରେ ପଶି 

ଯାଇଥଲା | ଗାଆଁଲୋକେ ବାଘର ନାଆଁ ଶୁଣି କିଏ କୁଆଡ଼େ ଲୁଚିଗଲେ | ମୁଁ ତ ବାଘକୁ 
ଡରିବାଲୋକ ନୁହ, ବାଘ ବିଚରା ମୋ ହାବୁଡ଼ରେ ପଡ଼ିଗଲା | ମୁଁ ତାକୁ ମାମୁ ବୋଲି ଡାକି ଘରକୁ 
ନେଇ ଆସିଲି | ମାଉସୀ ରଖୁଥୁବବା ପିଠା ଖାଇବାକୁ ଦେଲି | 


ଶେଷରେ ତାକୁ ତେନ୍ତୁଳି ଖଟା ମେଞ୍ଚାଏ ଖାଇବାକୁ ଦେଇଦେଲି | ବାଘମାମୁ ତ ଆଗରୁ କେବେ 
ଖଟା ଖାଇ ନଥୁଲା | ସେ ତେନ୍ତୁଳି ଖଟା ତା ପାଟିକୁ ବଢ଼ିଆ ଲାଗିଲା | ଖୁସି ମନରେ ସେ ସବୁତକ 
ଖାଇ ସାରିଲା ବେଳକୁ ତା' ଦାନ୍ତ ଗୁଡ଼ାକ ଟଙ୍କି ଯାଇଥଲା | ସେ ଆଉ କାହାକୁ କେମିତି ବା 
କାମୁଡ଼ିବ ? ତା' ଦାନ୍ତ ଖାଲି ଠକଠକ ହେଲା | ସେ ମୋ ଗୋଡ଼ ତଳେ ପଡ଼ି କ୍ଷମା ମାଗିଲା | 
ଆଉ କେବେ ଏ' ଗାଆଁକୁ ଆସିବ ନାହିଁ ବୋଲି ମୋତେ କଥା ଦେଲା | ମୁଁ ଦୟାକରି ତାକୁ ଜଙ୍ଗଲ 
ବାଟ ଦେଖେଇଦେଲି | ସେ ଯାଇଛି ଯେ-ଯାଇଛି, ଆଉ କେବେ ଆମ ଗାଆଁକୁ ଆସିବାକୁ ସାହସ 
କରିନାହିଁ |" 


କାଲି ସଞ୍ଜବେଳେ ଗୁଲିଆ ମଉସା ଗପ କହୁକହୁ ତାଙ୍କ ଧନ-ସଂପତ୍ତି କେମିତି ବଢ଼ିପାରିଛି, ତା'ର 
ରହସ୍ୟ ଖୋଲିଦେଇ କହିଲେ-"ତମେମାନେ ଜାଣିଛ, ଆମର ଏଇ ବୈତରଣୀ ନଦୀରେ ବହୁତ 
ଗୁଡ଼ାଏ ସାନ-ବଡ଼ କୁମ୍ଭୀର ରହନ୍ତି | ସେମାନେ ସୁବିଧା ଦେଖ ଧନୀଘର ସ୍ତ୍ରୀଲୋକମାନଙ୍କୁ 
ଗାଧୁଆ ଡ଼ୁଠରୁ ଟାଣି ନେଇ ଖାଇଯାଆନ୍ତି | ସେମାନେ ପିନ୍ଧିଥିବା ସୁନା-ରୂପା ଗହଣା ସବୁ 
କୁମ୍ଭୀର ପେଟରେ ରହିଯାଏ | ନଦୀପଠାରେ ସେମାନେ ମଳତ୍ୟାଗ କରି ପଳାଇ ଯାଆନ୍ତି | 


କୁମ୍ଭୀରମାନେ ତ ପାଟିବାଟେ ମଳତ୍ୟାଗ କରନ୍ତି | ସେଇଥୂପାଇ ମୁଁ ତାକୁ ବାନ୍ତି ବୋଲି କହେ | 
ମୋତେ ଘୃଣା ଲାଗେନାହିଁ | ମୁଁ ଗୋଟାଏ ଝୁଡ଼ି ଧରି ବୁଲିବୁଲି ତାଙ୍କ ବାନ୍ତିରୁ ସବୁ ସୁନା-ରୂପା 
ଗହଣାକୁ ସାଉଣ୍ଡି ଆଣେ | ବେଶ ହେଇଗଲା | 


ମୁଁ ତାକୁ ବଣିଆ ଦୋକାନରେ ବିକ୍ରି କରିଦେଇ ଧନୀ ହୋଇଯାଏ | ମୋତେ ଆଉ ବିଲରେ 
ଖଟିବାକୁ ପଡ଼େନାହିଁ | ମୁଁ ଏକୁଟିଆ ନୁହେ ମ ! ଏହି ଆଖ-ପାଖରେ ଯେତେଲୋକ ଧନୀ 

ହେଇଛନ୍ତି, ସେମାନେ ପରା ଲୁଚେଇ ଲୁଚେଇ ମୋ ପରି କୁମ୍ଭୀର ବାନ୍ତିରୁ ଧନ ପାଇଛନ୍ତି | ତୁମ 
ଭିତରୁ ଯାହାର ବିଶ୍ବାସ ହେଉନାହିଁ, ସେ କାଲି ମୋ ସାଙ୍ଗରେ ନଦୀପଠାକୁ ଆସ | ସେଇଠି 
ଦେଖୁବ, କୁମ୍ଭୀରମାନେ ଆସି କେମିତି ମୋତେ ସୁନା-ରୂପା ଗହଣା ଦେଇଯାଉଛନ୍ତି | ହ, 
ଗୋଟିଏ କଥା, ତମେ କେହି କୁମ୍ଭୀରକୁ ପାଖରେ ଦେଖୁ ଡରିବ ନାହିଁ | କିନ୍ଧୁ ସେଇଟା ଭାରି 


ଅବିଶ୍ବାସୀ ଜନ୍ମ | ଲାଞ୍ଜକୁ ଏମିତି ପିଟିଦେବ ଯେ, ମଣିଷ ଯାଇ ନଇ ମଝିରେ ପଡ଼ିବ |" 


ଛୋଟପିଲାମାନେ ତ ଆଁ-କରି ତାଙ୍କ କଥାକୁ ଅମୃତ ପରି ପିଇ ଯାଉଥୂଲେ | ଟିକେ ବଡ଼ ପିଲା 
ତାଙ୍କ କଥାକୁ ଅଧା ବିଶ୍ବାସ କରିଥୁଲେ | କିଛ ମଧ୍ୟମ ବୟସ୍କମାନେ ସବୁକଥା ଶୁଣିସାରି କହିଲେ- 
"ଗୁଲିଆ ମଉସାଙ୍କର ଏଇଟା ହେଉଛି-ମହାଗୁଲି ଗପ |" 


ସତରେ ଗୁଲିଆ ମଉସାଙ୍କ ଗପ କହିବା ଶୈଳୀ ଏତେ ବଢ଼ିଆ ଯେ, ଶୁଣିବାଲୋକ ସେଇଠୁ 
ସହଜରେ ଉଠି ଯାଇପାରିବ ନାହିଁ | ତାଙ୍କୁ ପ୍ରଶଂସା ନକରି ଆମେ ବି କେହି ରହି ପାରୁନା | 


000 

ଗୁପ୍ତଧନ 


ଗୋଟିଏ ଗାଆଁର ଜଣେ ଧୂ୍ଇଁଲୋକ ଥାଆନ୍ତି | ସେ ଜାଣିଲେ ଯେ, ତାଙ୍କ ପାଖ ଗାଆଁର 
ଲୋକମାନେ ବହୁତ ଧନୀ | ସେମାନେ ଧର୍ମ-ନ୍ୟାୟରେ ଚଳନ୍ତି | କେହି କାହାପ୍ରତି ଇର୍ଷା କରନ୍ତି 
ନାହିଁ | ସମସ୍ତେ ମିଳିମିଶି ଗୋଟିଏ ପରିବାର ଭଳି ସ୍ବେହ-ପ୍ରୀତିଭାବ ରଖୁ ସଵଖରେ ବସବାସ 
କରନ୍ତି | ତାଙ୍କ ଜମିରେ ଭଲ ଫସଲ ହୁଏ | ସମସ୍ତେ ନିଜ ନିଜ କାମରେ ବ୍ୟସ୍ତ ରହୁଛନ୍ତି | 


ଏଣେ ଧୂର୍ଭଲୋକଟି ନିଜେ କିଛି କାମ କରିନ୍ତି ନାହିଁ | କାହଠାରୁ କେମିତି ଠକିହେବ, ଦିନରାତି 
ସେହି ଚିନ୍ତା କରନ୍ତି | ବେଳେବେଳେ କିଛିଲୋକ ତାଙ୍କ ଜାଲରେ ପଡ଼ି ଯ'ଆନ୍ତି | ଆଉ 
କିଛିଲୋକ ତାଙ୍କଦ୍ରାରା ପ୍ରଚାରିତ ଅନ୍ଧବିଶ୍ବାସ, କୁସଂସ୍କାର କଥାରେ ବଶୀଭୂତ ହୋଇ ବହୁତ 
ଦୁଃଖ କଷ୍ଟ ବି ପାଆନ୍ତି | ତଥାପି ଲୋକ ଚେତନ୍ତି ନାହିଁ | ତେଣୁ ତାଙ୍କ ଗାଆଁର ଲୋକେ ନିଜର 
ଉନ୍ନତି କରିପାରନ୍ତି ନାହିଁ | ବରଂ ଅଧଵକରୁ ଅଧ୍ଵକ ଗରିବ ହୋଇଯାଆନ୍ତି | ସେ ଗାଆଁର ସମସ୍ତେ 
ଗରିବ ଥୁଲେ ବି ଧୂର୍ଭଲୋକଟି ବେଶ ସୁଖରେ ଚନଳୁଥାଏ | 


ଥରେ ସେହି ଧୂର୍ଭଲୋକ ମୁଣ୍ଡରେ ଗୋଟାଏ ଖଳବୁଦ୍ଧି ପଶିଲା | ସେ ଧନୀଗାଆକୁ ଯାଇ ତାଙ୍କ 
ମୁଖୁଆଙ୍କୁ କହିଲେ-"ଗତକାଲି ମୋତେ ମହାଦେବ ସ୍ଵପ୍ନ ଦେଖାଇ କହିଛନ୍ତି-ତୁମ ଗାଆଁ 
ପଡ଼ିଆରେ ଗୁପ୍ତଧନ ପୋତିହୋଇ ରହିଛି | ତାକୁ ଯିଏ ଉଦ୍ଧାର କରିବ, ସେ ତା'ର ମାଲିକ 
ହେବ | କାହାରିକୁ ଗୁପ୍ତଧନ ବିଷୟରେ ନକହି, ତମେ ସେ ପଡ଼ିଆଟିକୁ ଖୋଳିବା କାମ 
ଆରମ୍ଭ କର | ତୁମେ ଗାଆଁ ମୁଖୁଆ ହେଇଥ୍‌ବାରୁ ସେ ଗୁପ୍ପଧନର ମାଲିକ ତମେ ହିଁ 
ହୋଇପାରିବ | ମୋତେ ଆଗୁଆ କିଛି ଟଙ୍କା ଦେଲେ, ମୁଁ ସେ ନିର୍ଦ୍ଦିଷ୍ଟ ଜାଗାଟିକୁ ତୁମକୁ 
ଦେଖାଇଦେବି | ଗୁପ୍ତଧନ ମିଳିବା ପର୍ଯ୍ୟନ୍ତ ମୁଁ ସେଇଠି ଉପସ୍ଥିତ ରହିବି |' 

ଗୁପ୍ତଧନ ବିଷୟରେ ସବୁକଥା ଶୁଣି ଗାଆଁ ମୁଖୁଆଙ୍କର ଲୋଭ ବଢ଼ିଗଲା | ସେ ଧୂର୍ଭଲୋକକୁ 
ପଚାରିଲେ-"ସେ ସଞମ୍ପଭିର ମୂଲ୍ୟ କେତେ ହେବ ? ସେଥୂରେ କ'ଣ କ'ଣ ଜିନିଷ ଅଛି ? ତମେ 
ସେଥ୍‌ରୁ କେତେ ନେବ ?” 


ଧୂର୍ଭଲୋକଟି କହିଲେ-“ମୁଁ ତ ହିସାବ କରିନାହିଁ | କିନ୍ତୁ ଯାହା ମିଳିବ, ସେଥୂରେ ତୁମର 
ସାତପୁରୂଷ ସୁଖରେ ଚଳିଯିବେ | ସେଥୂରୁ ମୁଁ କିଛି ବି ନେବିନାହିଁ | କେବଳ ଗୋଟାଏ 
ଗୁପ୍ତପୂଜା ଖର୍ଚ୍ଚ ଦଶ ହଜାର ଟଙ୍କା ଆଗୁଆ ନେବି | ତୁମେ ଯେତେ ଶୀଘ୍ର ଟଙ୍କା ଦେବ, ମୁଁ 
ସେତେଶୀଘ୍ର ପୂଜା ଆରମ୍ଭ କରିଦେବି | ତୁମେ ସେ ମାଲକୁ ଉଦ୍ଧାର କରି ସାରିଲେ, ତାକୁ ନିଜ 
ସିନ୍ଦୁକରେ ଲୁଚେଇ ରଖୁବ | ନିଜେ ବି ଖୋଲି ଦେଖୁବ ନାହିଁ କି କାହାରିକୁ ଦେଖାଇବ ନାହିଁ | 
ଏଇଟା ଠାକୁରଙ୍କର ଆଦେଶ ରହିଛି | ଆଉ ଗୋଟେ କଥା ମନେ ରଖୁବ, ସେହି ଗୁପ୍ତଧନ 
କୌଣସି ଅଧର୍ମୀ, ପାପୀ ଲୋକ ହାତରେ ଯଦି ପଡ଼ିଯିବ, ତେବେ ତାହା ଗୋଡ଼ି- ମାଟି 
ହେଇଯିବ | ତେଣୁ ତାକୁ ଆଉ କାହାକୁ ଦେବନାହିଁ |" 


ତାଙ୍କ କଥାକୁ ବିଶ୍ବାସ କରି ଧନୀଲୋକଟି ଲୋଭଗ୍ରସ୍ଥ ହୋଇଗଲେ | ସେ ତୁରନ୍ତ ଦଶ ହଜାର 
ଟଙ୍କା ତାଙ୍କ ହାତରେ ଧରେଇ ଦେଇ କହିଲେ-"ଶାସ୍ତ୍ରରେ କୁହାଯାଇଛି -ଶୁଭସ୍ୟ ଶୀଘ୍ରମ | ତୁମେ 
ଆଜି ଘରକୁ ଫେରିଯାଇ ଗୁପ୍ତପୂଜା ଆରମ୍ଭ କରିଦିଅ | ମୁଁ ପଡ଼ିଆ ଖୋଳା କାମ କାଲିଠୁ ଆରମ୍ଭ 
କରିଦେବି | ଯଦି କିଛି ମାଲ ଉଦ୍ଧାର ନହୁଏ, ତେବେ ସେ ଟଙ୍କା ସବୁତକ ମୋତେ 
ଫେରେଇବାକୁ ହେବ |” 


ଗାଆଁ ମୁଖୁଆଙ୍କ ସବୁ ସର୍ଭରେ ଧୂର୍ଭଲୋକ ରାଜି ହୋଇଗଲେ | ତା' ପରଦିନ ଗାଆଁଯାକର 
ଲୋକେ ପଡ଼ିଆ ଖୋଲା କାମରେ ଲାଗି ପଡ଼ିଲେ | ଧୂରଲୋକଙ୍କ ପରାମର୍ଶରେ ବହୁତ ଗଭୀର 
ଗାତ ଖୋଳାହେଲା | ନିଜେ ମୁଖୁଆ ବି ଉପସ୍ଥିତ ରହି କାମକୁ ତଦାରଖ କରୁଥୁଲେ | ଦୀର୍ଘଦିନ 
ଧରି ଗାଆଲୋକେ ଗାତ ଖୋଳା କାମରେ ଲାଗିଥୂଲେ, ସେଥୁପାଇଁ ମଜୁରି ବି ପାଉଥୁଲେ, କିନ୍ତୁ 

କାହିଁକି ଏ' ଗାତ ଖୋଳା ଚାଲିଛି, ସେମାନେ କେହି ଜାଣି ପାରୁ ନଥୁଲେ | ସେମାନଙ୍କ ଭିତରେ 
ବିଭିନ୍ନ ପ୍ରକାର ସନ୍ଦେହ ସୃଷ୍ଟି ହେଉଥୂଲା | 


ଦିନେ ଧୂର୍ଭଲୋକଟି ରାତିରେ ଲୁଚି ଲୁଚି ଯାଇ ସେହି ଗାତରେ ଗୋଟାଏ ପୁଟୁଳି ଲୁଚେଇ 
ପୋତିଦେଇ ଆସିଲେ | ତା'ପରଦିନ ଗାଆଁ ମୁଖୁଆ ସହଜରେ ତାକୁ ପାଇଗଲେ | ତାଙ୍କର ଖୁସି 
କହିଲେ ନସରେ | ଧୂର୍ଭଲୋକଙ୍କୁ ବହୁତ ଧନ୍ୟବାଦ ଦେଇ ଗୁପ୍ତଧନ ପୁଟୁଳିଟିକୁ ନେଇ ଯତ୍ନରେ 
ନିଜ ସିନ୍ଦୁକରେ ଲୁଚେଇ ରଖୁଦେଲେ | ସେହିଦିନଠାରୁ ଗାତଖୋଳା କାମ ବନ୍ଦ ହେଇଗଲା | 


ସେ ଗୁପ୍ତଧନ ପୁଟୁଳିକୁ କେତେଜଣ ଗାଆଲୋକ ଦେଖୁ ଦେଇଥୁଲେ | ସେମାନେ ଟୁପୁରୁ 
ଟାପୁରୁ ହୋଇ ବିଭିନ୍ନ କଥା ଆଲୋଚନା କଲେ | ତାଙ୍କ କଥାଶୁଣି କେତେଜଣ ଚୋର ଆସି 
ଗାଆଁ ମୁଖୁଆଙ୍କ ଘରେ ପଶି ସେହି ଗୁସ୍ତଧନ ପୁଟୁଳିଟିକୁ ଚୋରୀ କରିନେଇ ଗଲେ | ଗାଆଁ 
ମୁଖୁଆ ବହୁତ ଟଙ୍କା ଖଙ୍ଗକରି ପୋଲିସ ପାଖରେ ଫେରାଦ ହେଲେ | ଚୋରଧରା ଅଭିଯାନ 
ତନାଘନା ଚାଲିଲା | ଚୋର ବି ଧରାପଡ଼ି ମାଡ ଖାଇଲେ | ମୂଲ୍ୟବାନ ଗୂପ୍ତଧନକୁ ପୋଲିସ 
ଲୋଭରେ ନିଜ ପାଖରେ ରଖ୍ଲେ | ତଦନ୍ତ ଆରମ୍ଭ ହେଲା | ଶେଷରେ ଜଣା ପଡ଼ିଲା-ସେ 


ପୁଟୁଳି ଭିତରେ କେବଳ ଛିଣ୍ଡାକନାରେ ଗୁଡ଼ାହୋଇ କିଛି ସିନ୍ଦୁରବୋଳା ମାଟି ଗୋଡ଼ି ଆଉ 
ପଚାଫୁଲ ହିଁ ଥୂଲା | 


000 

ଗାଇହେଲେ ଗୋମାତା 


ଥରେ ଗୋଟିଏ ଗାଇ ତା' ବାଛୁରୀକୁ ସାଙ୍ଗରେ ଧରି ବୁଲୁଥୁଲା | ଭଲ କଅଁଳ ଘାସ ଖାଇବାକୁ 
ସେ ବହୁତ ଦୂରକୁ ଚାଲିଗଲା | ସେମାନେ ଦେଖୁଲେ ଗୋଟାଏ ନାଳ କାଦୁଅ ପଙ୍କରେ ଦୁଇ 
ଚାରିଟା ମଇଁଷି ଶୋଇ ମଜା ନେଉଛନ୍ତି | ମଝିରେ ମଝିରେ ଲାଞ୍ଜ ପିଟି କାଦୁଅକୁ ନିଜ ମୁହକୁ 
ଛାଟିଦେଉଛନ୍ତି | ତାଙ୍କର ଛୋଟ ବାଛୁରୀମାନେ ବି ସେଇମିତି କାଦୁଅରେ ଘାଣ୍ଟି ହେଉଛନ୍ତି | 
ତାଙ୍କୁ ଦେଖୁ ଗାଇ ଚମକି ପଡ଼ିଲା | ଛୋଟ ବାଛୁରିଟି ତରକି ଯାଇ ଲାଞ୍ଜକୁ ଟେକି ଦୂରକୁ ଧାଇଁ 
ପଳାଇଗଲା | 


ଗାଇ ତାକୁ ଡାକି କହିଲା-"ଆରେ ପୁଅ ! ଏମାନେ ହେଉଛନ୍ତି ମଇଷି | ତାଙ୍କର ଆମରି ପରି 
ଚାରିଟା ଗୋଡ଼, ଖୁରା, ଶିଙ୍ଟ, ଆଖୁ-କାନ ଙ୍କ ସବୁ ଅଛି | ସେମାନେ ଆମରି ପରି ମାଲିକଙ୍କୁ ଦୁଧ 
ଦିଅନ୍ତି | ମଣିଷମାନେ ତାଙ୍କୁ ବି ଆଦର କରି ପାଳନ୍ତି | ସେମାନେ ତୋର ମାଉସୀ ହେବେ | 
ତୋର ସୁନ୍ଦର ଗୋରା ଦେହକୁ ଦେଖୁଲେ, ଖୁସିହେବେ | ସେମାନେ ଆମକୁ ମାରନ୍ତି ନାହିଁ | ତୁ 
ମୋ ପାଖକୁ ଆ, ମୁଁ ତାଙ୍କ ସହିତ ତୋତେ ପରିଚିତ କରେଇଦେବି |" 


ବାଛୁରିଟି କାନକୁ ତରାଟି ମଇଁଷି ପଲଙ୍କ କଟକଟକରି ଚାହିଁ ରହିଥୂଲା | ମାଆ ପାଖକୁ ଆସି 
ପଚାରିଲା-"ମାଆ ! ଏମାନେ ଏମିତି ପାଣି କାଦୁଅରେ ଘାଣ୍ଟି ହେଉଛନ୍ତି କାହିଁକି ? ତାଙ୍କ ଦେହ 
କଳା ଆଉ ଶିଙ୍ଗ ଏମିତି ବଙ୍କା ହେଇଛି କାହିଁକି ୨ ଏମାନେ ତ ଆମଭଳି ସଫା-ସୁତର ଆଉ 
ସୁନ୍ଦର ଦିଶୁ ନାହାନ୍ତି |” 


ଗାଇ କହିଲା-"ମଇଷିମାନେ ଆମରି ପରି ଦିଶୁଥୁଲେ ବି ଅଲଗା ଜାତିର ପଶୁ | ଏମାନଙ୍କର 
ପ୍ରକୃତି ଆଉ ପ୍ରବୃତ୍ତି ଖରାପ | ସଫା-ସୁତାର ରହିବାକୁ ଆଗ୍ରହୀ ନୁହନ୍ତି | ପେଟେଲେଖୀ ଘାସ- 
ପତର ଖାଇ ଶୋଇବାକୁ ଭଲ ପାଆନ୍ତି | ଟାଣଖରାକୁ ତ ମୋଟେ ସହିପାରିବେ ନାହିଁ | ତେଣୁ 
ସେମାନେ ଅଧ୍ବକାଂଶ ସମୟ ପାଣିରେ ବୁଡ଼ି ରହିବାକୁ ଭଲ ପାଆନ୍ତି | 


ଅଧ୍ଵକ ଖାଦ୍ୟ ଖାଇ ଯେଉଁମାନେ ଅଧ୍ଵକ ସମୟ ଶୋଇରହନ୍ତି, ତାଙ୍କୁ ସମସ୍ତେ ଅଳସୁଆ 
କହନ୍ତି | ଅଳସୁଆମାନଙ୍କର ବୁଦ୍ଧି ତୀକ୍ଷଣ ହୁଏନାହିଁ | ତାଙ୍କର କାର୍ଯ୍ୟକଳାପ କାହାରିକୁ 

ପସନ୍ଦ ହୁଏନାହିଁ | ଖାଦ୍ୟ ଆଉ ପରିବେଶ ଅନୁସାରେ ସବ୍ରପ୍ରକାର ପ୍ରାଣୀ ସୁନ୍ଦର-ଅସୁନ୍ଦର, 
ବୁଵ୍ଧିମାନ-ନିର୍ବୋଧ, ସାଧୁ-ଠକ, ଚଞ୍ଚଳ-ଅଳସୁଆ, ଦୀର୍ଘାୟୁ ବା ଅଳ୍ପାୟୁ ହୋଇଥା'ନ୍ତି | 
ଅନ୍ୟାୟ ଉପାୟରେ ଅଜନ କରିଥୁବା ଧନ ଯେମିତି ଭଲକାମରେ ଲାଗି ପାରେନାହିଁ, ଠିକ 
ସେମିତି ଆଳସୁଆ, ଠକ, ଅସହିଷୁ ଆଉ ଖରାପ ପ୍ରକୃତିର ପଶୁର ଦୁଧ ବି ଖରାପ ଗୁଣ ବହନ 
କରିଥାଏ | ତାକୁ ଖାଇ ତା' ଛୁଆମାନଙ୍କଠାରେ ସେହି ଖରାପ ଗୁଣ ପ୍ରକାଶ ପାଏ | ତେଣୁ 
ତା'ର ଛୁଆମାନେ ବି ଛୋଟବେଳେ ତାଙ୍କ ମାଆଙ୍କ ପରି ବୁଦ୍ଧିହୀନ, ଅଳସୁଆ, ଅପରିଷ୍କାର 
ଆଉ ବୋକାହୋଇ ରହନ୍ତି | ମଇଁଷି ଦୁଧକୁ ଖାଉଥ୍‌ବା ମଣିଷମାନେ ବି ଅଳସୁଆ, ବୃଵିହୀନ 
ହୋଇଥା'ନ୍ତି | କିନ୍ଧ ସେମାନେ ମଇଁଷି ପରି ମୋଟା ବି ହୁଅନ୍ତି | 


ଆମର ଗାଇଲମାନେ ସଦା ଚଞ୍ଚଳ ଆଉ ପରିଶ୍ରମୀ ହୋଇଥୁ୍‌ବାରୁ ଆମର ଛୁଆମାନେ ବି ଚଞ୍ଚଳ, 
ସ୍ବେହୀ, ବୁଦିମାନ ଆଉ ଶ୍ରଦ୍ଧାଳୁ ହୋଇଥା'ନ୍ତି | କିନ୍ଧୁ ମଇଷିମାନଙ୍କ କ୍ଷେତ୍ରରେ ଠିକ ଓଲଟା 
ହୋଇଥାଏ | ସେ ବଡ଼ ମଇଁଷି ହୋଇଗଲେ, ତା' ଛୁଆଙ୍କୁ ବି ଅଳସୁଆ, ଠକ ଆଉ ନିର୍ବୋଧ 
କରିଦିଏ | 

ମୁଁ ଶୋଇବାବେଳେ ତୋ ମୁହଁକୁ ଚାହିଁ ରହିଥାଏ | କିନ୍ତୁ ମଇଷି ତା' ଛୁଆକୁ ପଛକରି ଶୁଏ | 
ଅଣ୍ଡିରା ଛୁଆ ବଡ଼ ହୋଇଗଲେ, ତାଙ୍କୁ ପଣ୍ଡା କହନ୍ତି | ଆମର ଅଣ୍ଡିରା ବାଛୁରି ବଡ଼ 
ହୋଇଗଲେ, ତାଙ୍କୁ ଷଣ୍ଢ କହନ୍ତି | ଷଣ୍ଢମାନେ ଗୋଟିଏ ଜାଗାରେ ମିଳିମିଶି ରହିଥାନ୍ତି | କିନ୍ତୁ 
ପଣ୍ଡାମାନେ ହିଂସ୍ର ପ୍ରକୃତିର ହୋଇଥ୍‌ବାରୁ ଗୋଟିଏ ପଣ୍ଡା ଥୁବା ସ୍ଥାନରେ ଅନ୍ୟପଣ୍ଡା 
ରହିପାରେନାହିଁ | ମଇଷିମାନଙ୍କର ସୃୃତିଶକ୍ତ ଭାରି ଚର୍ବଳ ହେଇଥ୍‌ବାରୁ ସେମାନେ ନିଜ ଛୁଆକୁ 
ବି ଠିକ ଭାବରେ ଚିହ୍ନି ପାରନ୍ତି ନାହିଁ | ତା' ଛୁଆ ନିଜ ମାଆକୁ ମଧ୍ଧ ଚିହ୍ନି ପାରେନାହିଁ | 
ଗୋଠେଗାଇଭ ଭିତରେ ମୁଁ ଥଲେ, ଡୁ ଯେମିତି ସହଜରେ ଆଉ ଶୀଘ୍ର ମୋତେ ଚିହ୍ନିପାରୁ, 
ସେମିତି ମଇଁଷି ଛୁଆ ପାରେନାହିଁ | ଆମେ ପରିଷ୍କାର ପରିଚ୍ଛନ ରହିବାକୁ ପସନ୍ଦ କରୁ, କିନ୍ତୁ 
ମଇଁଷିମାନେ ଅପରିଷ୍କାର ତ ରହନ୍ତି, କାଦୁଅ-ପଙ୍କରେ ଘାଣ୍ଟି ହୁଅନ୍ତି ପୁଣି ନିଜ ଗୋବର 
ଉପରେ ବି ଶୋଇ ପଡ଼ନ୍ତି |” 


ମାଆ କଥାଶୁଣି ବାଛୁରି ପଚାରିଲା-“ମଇଷିମାନେ ଏମିତି ଖରାପ ଗୁଣଧାରୀ ପଶୁ ହେଲେ 
କାହିଁକି ? ସେମାନେ ପୁଣି ଏତେ ଭୟଙ୍କର ଦେଖା ଯାଉଛନ୍ତି କାହିକି ?” 

ଗାଲ ପୁଣି ବୁଝେଇ କହିଲା-"ଏ' ସବୁ ହେଉଛି, ତା' ମାଆ ମଇଷିର ଦୁଧର କରାମତି | ଖରାପ 
ଗୁଣଥୂବା ମାଆର ଦୁଧ ପିଲାଙ୍କ ଗୁଣକୁ ଖରାପ କରିଦେଇଥାଏ | ତାଙ୍କ ବଂଶରେ ସଂସ୍କାର 
ନଥୂବବାରୁ ଛୁଆମାନେ ଏମିତି ଅଳସୁଆ, ନିର୍ବୋଧ, ହିଂସ, ବୋକା ଓ ବୁଵିହୀନ ହୋଇଯାଆନ୍ତି | 
ଏମିତି ତ ମଇଷି ଅସୁନ୍ଦର, ସେ ବହୁତ ମୋଟା ହୋଇଯାଇଥୁବାରୁ ଆହୁରି ଅସୁନ୍ଦର ଦେଖା 
ଯାଉଛି | ତେଣୁ ତାକୁ ମୃତ୍ୟୁର ଦେବତା ଯମଙ୍କର ବାହନ କରାଯାଇଛି | କିନ୍ତ ଆମର ବଂଶରେ 
ସଂସ୍କାର ଥୁବାରୁ ପିଲାମାନେ ସ୍ବେହୀ, ପ୍ରେମୀ, ପରିଶ୍ରମୀ, କଷ୍ଟସହିଷ୍ର ଦୟାଳୁ, ଶ୍ରଦ୍ଧାଳୁ 


ବ୍ରବ୍ଧିମାନ, ସ୍ବଚ୍ଛ ଓ ସୁନ୍ଦର ହୋଇଥା'ନ୍ତି | ଏମିତିକି ଆମର ଗୋବରକୁ ମଣିଷମାନେ ପବିତ୍ର 
ମନେ କରନ୍ତି | ଆମକୁ ଗୋମାତା କହି ପୂଜା ବି କରନ୍ତି |" . 


ଗାଇର କଥାଶୁଣି ବାଛୁରି କହିଲା-“ମାଆ ! ଚାଲ ଶୀଘ୍ର ଆମେ ଏଇଠୁ ଆମେ ପଳାଇଯିବା | 
ଖରାପ ଗୁଣଥୂବା ପଶୁ ସହିତ ମିଶିଲେ, ଆମର ଗୁଣ ବି ଖରାପ ହେଇଯିବ |" 


000 

_ ଅରୁଣ-ତରୁଣ 
ଏ ଭୁବନେଶ୍ବର 

